
AVOYCHEM ONTOSKORNN VOLLKHITANAM 


Konknnichea sahityo mollar voddlem yogdan kel'lo Xri 
Pandharinath Damodar Lotlikar ( Pondornat - bab ) 
hancho vavro fattlea kitlexech vorsam savn hanvem 
polleila . Namvazto tosoch protibhavont kovi ani gitkar 
mhonn'n Lotlikar - babak sogle vollkotat .. 
Punn Pondornat - bab ho unchelea panvddecho fokot ek 
kovi - ch nhoi , tor sahityache vingodd vingodd prokar 
hatallpi to ek boreantlo boro borovnnar mhonn'n 
Konknnichea mollar tachem nany ghetat . 
Pondornat - baban Ek - anki ani Don - anki nattkam 
borovn , tea nattkam khatir kaim vorsam fattim Kala 
Akademichim inamam melloil'lim asat ; tannem 
nibondh boroileat ; Radio ani T.V. khatir 
ddocumenttaris boroileat ; “ Toddzodd ” hea tanchea 
kadombori - k Dalgado Konknni Akademi - n ( 2009 
vorsachem ) poilem inam ' taka bhettoilam . Sot - stiticher 
uzvadd ghalun boroiloleo tancheo ' mottvio kotha ' 
Konknni masikantlean ami vachleat . Teo kotha 
vachpiank xittuksannechi dekh divpi astat . Aiz Goyant 
adli sob'byotai disonam ; soglem arteachem portem zait 
chol'lam , hi khont Pondornat - anchea kothentlean ukti 
zale bogor ravonam . 


Atam , ' AVOICHEM ONTOSKORNN ' hem mottvia 
kothanchem tachem pustok ch'chapun yevpak palov 
divnk D.K.A. - k bhov khoxi bhogta . Konknni sahit'yant 
ani ek dorjedar pustokachi bhor poddta . 


He pustokacho borovnnar Pondornat - bab vachpiank 
khoinchea khoim vorun bhonyddainam . Kitem 
sangpachem asa tem ' short and sweet ' oxe toren to 
kothentli chitram ani prosong rongiyta ; ani kotha 
vachtoleanchi ruch tiggovn dovorta . Hem tanchem 
khas kosob oxem hanv somzotam . 

Fr. Ave Maria Afonso - n he pustokacher apnnalem mot 
uktailam kim hea pustokantli dor ek kotha vachunk 
suru keli mhonntoch somposor teo vachun kaddunk 
zai - xem dista . Heo kotha sundor ani dorjedar asat . Hea 
kothamni zaiti bori xikvonn pasun asa . Pondornatak 
xabaski diunk favo . Oxem Fr. Ave Maria Afonso 
mhonnta , tem tachem mot ekdom sarkem asa . 


Goychi poristhiti halim tempar bodlot chol'lea . Te 
bodlavan Goy , Goykar ani Goykarponn koxe toren 
ibaddot chol'lam tem hea pustokantlea kothantlean 
spoxtt disun yeta . Lekhok kitem onnbovta , to onnbhov 
vachpiank - ui sodanch yet asa , hem zannvota . Dekun 
hatuntli dor ek kotha vachtokuch ti kotha lekhokachi 
( borovnnarachi ) kotha uronam ; teo kotha tuji , mhoji 
ani sogleanchi - ch kotha tharta . Oxem disunk lagta . 


Pondornat - anchio kotha veglleo asat , dekun teo boreo 
asat oxem nhoi ; tor teo boreo asat dekunuch teo veglleo 
asat . 


Goychea Konknni kothanchea mollar vegllea vatte 
velean vochpi kothakar mhunn'n Pandharinath 
Damodar Lotlikaracho ul'lekh korunkuch zai . Tachea 
soglea kothantlean hi gozal zannvole bogor ravona . 
Vastov - vadi ( realistic ) vichar ani patranchim 
( characters ) toxem prosongachim ( situations ) venchik 
utramni chitram rongovpachi kosob Lotlikaranchea 
kothentlean disun yetat . 


' AVOYCHEM ONTOSKORNN ' hea kotha zhelean 
Konknni sahityak anik eka bore pustokachi bhor 
poddlea hi bhov bori gozal zaun asa ! 


Premanand A. Lotlikar 
Odyeokx , 
Dalgado Konknni Akademi , Panaji ( Göy ) 

Avoychem Ontoskornn 
Borovpiachim utram 


Konknni sahit'tyachea mollar Devnagari ani Romi 
lipiyantlean sumar pon'nas vorsam hanv jinsavar borovp 
korit ailam . Kovita , gitam , nattkulim , voichearik lekh , 
nibondh , mottvi kotha , oxea torechem sahitya prokar 
hatallille . Mhojan zata te bhoxen Konknni bhaxentlean 
sahitya - seva korit ravlom . Punn svotachich poblisitti 
korpa fattlean kednanch dhanvlom nam . 


Hanvem boroil'lem “ Tankam Amchem Nomon ” hea songit 
rupokache Gõyant toxench Göyam bhair khub - xe 
kodden stej program zal'le asat ; ani soglech kodden 
lokamni hea sahitya - prokarak ekdom ' boro protisad dilo 
tedna khub umed zali . Kadombori borovpa sortint 
" Taddzodd ” he mujya kadomborik Dalgado Konknni 
Akademi - chem 2009 he vorsa poilem inam ' favo zalem ; 
ani tem pustok tannich ch'chapun uzvaddailem .. Hea 
karnnan sahitya - seva korpachi mhoji umed odikuch 
bollauli . " Udenti Kirnnam " kovitam - zelo Dezembr 2012 - k 
uzvaddaile uprant atam " Avoychem Ontoskornn " ho 
mottvia kothancho zhelo vachpeank orpit korpak bhov 
khoxi bhogta . Hatuntleo choddxeo kotha ' Gulab ' he 
mhoinalleant poilim prosid'd zaleat . Heo sogleoch kotha 
tumkam vastovikotecho onnbhov mellovn ditleo oxem 
hanv somzotam . 


Hem pustok uzvaddak haddpa khatir Xri Prajay Lotlikar 
an computtoracher okxor zullounnichi zapsaldari bore 
toren sambaillea . Toxench jannim jannim he vavrant 
hatbhar laila , to bhov molacho asa ; tancho sogleancho 
hanv upkari ani takam sogleank Dev Borem Korum 
mhonnttam ! 


Pandharinath Damodar Lotlikar 

Avoychem Ontoskornn 


Manddavoll 


1 ) 


Avoychem ontoskornn 


2 ) 


Khori Nari 


3 ) 


Mon'xachea rupan Dev Pavta ! 


4 ) 


Shobhana 


5 ) 


Liftt 


6 ) 


Bodlav 


7 ) 


Chodd Axa ; Korta Niraxa ! 


8 ) 


Lingap'pacho Ttayor Futtlo ! 


9 ) 


Gabi ' The Great ' ; Zeneth marta nett ! 


10 ) Jacho konn'nn asona , tacho Dev asta ! 


11 ) Vaingonnem Advogad 


12 ) Ganvtthi Tterroristt 


13 ) Nadd dhonde 


14 ) Pisuddleli kolli 


15 ) Te disanom porte yeyat re ! 

1. Avoychem Ontoskornn 


Sarkem ek vor amchem nattok chol'lem . Nattkacho podd'do poddie 
uprant rokddinch kaim bailam machier ailim ani tannim husko 
korun mhoji khobor ghetli .... Amchea nattkak tosrip mell'llem na . 
punn tea amchea nattkak lagon eke ' avoichem ontoskornn ' 
mhonnttat tem kitem ani koxem asta ti moladik zann tea disa 
amkam mell'lli !. 


Gõy svotontr zalam tea uprantche te dis . Kaim Raxttrabhaxa - mogi 
te tempar Maddgavam dor vorsa ' Hindi ek - onki nattok spordha ' 
ghoddoun haddttale . Gõyant Hindi prochearacho vavr korpi Xri 
Mohandas Surlekar hea xikxokachea fuddarponna khala teo 
karyavolli ghoddun yetaleo . Nattok borovop , tem machier haddop , 
nattkachem ddairekxon korop , nattkantlim sovongam korop , 
vexbhuxa , rongmonch vevostha , uzvadda yevzonn , saundd sisttim 
( avazachi evzonn ) , songit ... oslea vingodd vingod toranchi kola 
kosob lokam mukhar sador korpak khub - xea tornnatteak tednam 
tea nattok sorti nimtan bori sond melltali . Karonn tea disamni 
koslei torechi kola xikpak , na zalear lokam mukhar apli kola sador 
korpak , aiz asat te bhoxen voddleo - xeo sovloti ani sondi nasleo . 
Gõybhor devosthanamni xigmeak ani her utsovank porom poren 
nattkam zait aileant . Punn tea nattkamni sabar kolakarank vav 
asona . Tharavik ani vixex zatintleach lokamni khelloil'lim tim 
nattkam ! Oxe poristhitint tednacheo teo ' Hindi Ek - anki Spordha ' 
Gõybhor somest kolakaram modem umed zagoitaleo ani umed 
vaddoitaleo ! 


Nattkache sortint entri 
Eka vorsa tornnatteanchea eka pongddan nattakache sortint apli 
entri dili . Nattok venchun kaddpachi ani tea nattkachem 
digdorxon ( ddairekxon ) korpachi zapsadari mhojer sompoili . 
Zalem . Te pormannem konnekonnem koslem sonvong 
korpachem tem tharlem ; patrank sonvad patth korpa khatir 
khodd'dde kapun dile ; ani magir rokhddich esayo ghevpak survat 
zali . 

Amcheo esayo bore toren zavpak lagleo ; dis - dixim sogleanchi umed 
vaddot voitali . Ek ek dis sorta toxi nattkachi tarikh lagim lagim 
pavtali . Toyari nettan cholil'li . Punn okosmat eka vangddeache 
toklent kitem ghunvlem mhunn somzona , nattok fokot chearuch 
disanchea vattecher asa mhollear to xirfiro esayekuch yena zalo . 
Sogle vangddi kolakar naumed zale . Karonn nattkantlem mukhel 
sovong zaun asa to ' professor ' ; ani toch sam'kea oin vogtar na . Atam 
koxem korpachem hea prosnan soglech bejar zale . Tea nattkacho 
hanv digdorxok zaun aslom ; mhunnttokuch hanvench tanka dhir 
diun somzaunchem poddlem , ' Ixttamno , konnech kainch 
bhiyevpachi goroz na , soglem vevosthit zatolem .... 


Tori punn ek - eklo korun soglech mhaka vicharit asle , ' Atam koxem 
korpachem ? ' .... ' Dusro konn mellttolo amkam atam Profesorachem 
sovong korpak ? ... 


Itle dis digdorxokachea natean hanv esayo ghetalom dekhun 
nattkantlea sogleach kolakaranche borech - xe ' dialogue ' mhoje 
jibher boslole . Nattkantli sogli sttori ani prosong hanv ekdom ' bore 
toren zanna aslom ; mhunnttokuch ' profesor ' - achem sovong korpi 
kolakaran jednam amkam fatt keli , ani amche sogle vangddi zori 
nervos zal'le tedna hanv matui kachabul zaunk naslom . Mhoje 
hanvench tem sovong korpachem adinch monant tharail'lem . Te 
pormannem to ' role ' korpachi hanvem rihorsol ghevpak survat keli . 
Sogleanchea monank distalem toxench zalem mhonn'n sogle khux 
zale ! 


Nattkacho dis uzvaddlo .... 
Nattkacho dis uzvaddlo . ' Rong - ghorant ' ( ' Green Room ' - ant ) 
peinttorachem sovongank rongovpachem kam ' choltalem . Odim 
modim stteji bhitorsun podd'ddea khanchintlean amche vangddi 
oddiyensant kitlo lok zomla ? Amche ollkhiche konn konn aileat ? 
Omuk omuk , tomuk tomuk aileat zalear dixtti poddttat kai ? Tem 
zannun ghevpache umollxiken burakantlean polletale ; kaim zann 
apnnale ddailog modem modem lhovuch yad korun polletale ... 
Mhonntta mhonnsor amchem nattok sador korpacho ttaim ' zait ailo ; 

ami Xri Gonnesh Puja keli . Amchem nattok bore toren zaum 
mhunn Deva kodden sangnnem kelem .... ' Announcement ' zali . 
Ghantt vazli ; podd'do ughoddlo . Nattok suru zalem ... 


Amchem jem nattok aslem , te nattkant oso ek prosog aslo : 
.... Professorachea ghorant ek naka aslolo soiro yevpacho asta zo 
fattlea khub disam savn tangeruch chikottil'lo asta . Portun 
vochpachi khoboruch korina also . Tacho konttallo yevn taka 
chukovpa khatir profesoran ani tache bailen ek dis aplea ghorant 
konn'nn na oxem tea soireak bhasovpa khatir ek yukt yevzun 
kaddil'li asta .... Ghorachea bhailea mukhel darak profesor kulop 
laita ; ani apunn zonela voilean bhitor sorun magir tem zonel 
dhampun ghevpacho asta . Punn to zonelacher choddtta mat ! 
Teach voktar to soiro thoim pavta . Soiro polleta , bhailean darak 
kulop ! Ani zonelacher konn tori choddta ! Professorachi tache 
ordan fokot fatt dislolean to soireak ollkhunk yena . To profesorak 
chor somzota ; .ani voddlean arddota ... chor ... ' chor ' .... 

chor ' ... ' arey , 
dhanvun yeyat .... ' chor .... Apnne yevjil'lo to plan fiskottlo , ani te 
bhair ho soiro ' chor ' ... ' chor ' ... mhunn bovall ghalta ; dekhun 
profesor kachabul zaun paim ghosrun zonela voilean ' ggho ' korun 
sokol poddta ! .... oxe torechem tem sichuyexon ( to prosong ) 
nattok boroinnaran boroilam tech bhoxen sador korpachem 
aslem . 


Mhojem tem stteji voilem ekxon ekdom ' bore toren yexosvi 
zal'lem ! Punn polloitoleank khoreponninch ekxon korta astona 
mhozo paim chukun ghosrun hanv sokol poddlam , oxem dislem 
aspak zai . Tem ekxon - uch toxem asa , hem konnacheach lokxant 
ailena ! Hanv poddlom tednach ekdom ' kaim prekxok apnnalea 
kodelam voilean soddsoddit utthun adhara khatir machie kodden 
dhanvun aile . Sogle prekxok churchurle , ' are ... are ... , to khoreanich 
nervos zalo .... , paim nisorlo babddeacho ..... ' Ho il'lo - so bovall 
cholta astanach machier mukhavelem nattok chalu aslem .... hany 
ui rokddea rokddoch fuddlea ekxona khatir stejir toyar zaun 
mhoje mukhavoile ddailog xevttit aslom .... ! 

Nattok bore bhoxen somplem ani podd'do poddlo . Lokancheo 
bhorpur ttallio poddleo teo aikun machie voile ami soglech 
sovongoddi ekdom ' khux zale ! 


“ Praiz mellum va mellum naka ; lokancheo koddkoddit ttallio 
amkam mell'lleoch ! " oxem ami eka - mekam kodden khuxalbhorit 
zaun mhonnpak lagle .... 


Nattkacho podd'do poddle uprant 
Sarkem ek vor amchem amchem nattok chol'lem . Aplo ' role ' koso 
zalo kai ? ... lokank koxem laglem kai amgelem nattok ? Oxea 
huskeant ami angavoilo ddress kaddpa khatir ' green ' rumant 
vochpache goddboddint asle . Nattkacho podd'do poddle uprant 
rokhddench kaim zonn machier aile ; tantunt kaim bailam - i aslim ; 
tannim husko korun mhoji khobor ghetli . ' Baba chodd kaim mar 
lagunkna mu re ? ' Ektten vicharlem . 


" Sttej bori haloili tuvem ! " Konnr tori ekttean mhonnlem . 


“ Borem zalem am ... tumchem nattok ! Sogleank hansoun uddoile 
tumi ! " anik konnemtori remark marlo . 


" .... Xi , koslo poddlo ge baye to itlea unchlean ? ” anik ektti 
mhunntta ..... “ Tori borem am kaim zalem na mhunnun ! " ... " punn 
tuvem fuddem borem soboun vhelem " .... “ Tujem kam ' mat ekdom ' 
borem zalem am ! ... " anik ek - don zannanim rimark dilo . Ho nimnno 
aikolo to rimark kanar poddtokuch jiv dhadox zalo ! .... Itlem 
mhonnsor ek zantteli Kristao bail ani tichi mhojeach piraye - yedi 
choli mhojea mhoreant muzrot ailim . Vollokh na parokh ; hany 
paim nisrun chukun poddlam oxem tim - i bi somzol'lim . " Baba , 
bore zalem re tujem kam ! ” Oxem mhonnun te zannttea bailen 
mhaka poilim hat dilo ; te cholien - ui ' very nice , congrats , your play 
was excellent ! " oxem mhonnit mhaka ' shake hand ' korun umed 
vaddoili . 

Ti bail samki roddkuri zal'li ; mhuzo husko porgottait tinnem 
mhaka vengent ghetlo , mhunnpak lagli , " .... Baba , chodd mar bi 
lagunk na mu re tuka ? Choi - am .... Tumi bhurge naka aslole voddle 
voddle jivar yevpache khell kortat . Avoi - bapaichea kalliz kitlem 
huskeant poddtta tem tumkam bhurgeank sanglem mhunn 
somzochem na re mhujea puta .... mhojea kallzant kitlem kotch 
zalem mhunn sangum tum poddlo dekhun ! .... Baba , borem zany 
tujem ! Oxench khub nanv voir kadd ! ... Unchlean poddpache , 
dhoddvopache , osle jivacher akant yevpache khell dusre favtt 
korum naka re mhojea puta ! .... Mhojo ek put futtboll ttimint 
khellttalo , kitle favtt poddlo , dhoddvolo mhunn sangchem ? 
Devanuch rakhla taka ! Atam paim moddun ghorant bosla ... Baba 
choi - am , jivachi kuidad ghe ! Faleam sokall zaina fuddem rokddoch 
dotorak mellun yo . Dukik poilim atam kiteim vokot bi lai am ... 
dusre favtt he bhoxen korum nakat re mhojea putamno ! Borem 
am ! ' take care ' borem korun ! ” Oxem ulovn ti zanntteli ani tichi 
dhuv rong - machie voilean vochpak laglim . Voiche poilim mhojem 
nany kitem ? Hany khuim raytam ? Konnalo bhurgo ? ... tem 
vicharpak ti visrunk nasli . 


He torechea eke osturechea kallzantlean ail'lea mayest utramni 
mhozo jiv ekdom ' bhorun ailo . Ti uloitona tika kitem sangchem 
tench mhaka kollona zalem . Hany poddil'lom to mhojea 
nattkachoch bhag also , chukun poddunk na ... hem hanv tika 
sangunk sodtalom ; punn hanv kitem mhonnttam tem somzun 
ghevpache sthitint ti bail nasli . Hanv itlea unchlean poddlom 
dekun mhojea angak kiteim tori duk zalea aspak zai oxe somzuten 
tichojiv kasavis zal'lo ; tika mhozo husko zal'lo . 


Eke avoichem mon mhoje kodden uloitalem tem maka 
ukteponnan kollttalem . Tika mhozo kallzant savn husko zal'lo 
hachi porot dusreach disa anik eke gozali voilean mhaka khatri 
zali . Tichi choli dusrea disa sokallfuddench mhojem ghor sodit 
amger aili . Tinnem adlea disa nattkak mellil'leachi yad korun diyit 
mhonnlem , “ mhoje mai - n hem tuka dilam . ” Oxem mhonnit eka 
kagdak guttlaun haddil'li lhan - xi pottli mhojea hatant dili . 

" kitem tem ? " - Hanvem vicharlem . 


" Odduma sal ; ti il'leaxea maddachea va kazuchea sorean zhoroun 
tem duk asa thoim angak saroi , oxem mai - n sanglam . Udkan legit 
zhoroilear zata mhonnlam tinnem . " - Te cholien sanglem . 


“ Dev borem korum mhunn sang am tuje mai - k ! " - Hanvem 
mhonnlem . 


“ Begin boro za ; mai - n sanglam . ” Oxem sangun tem choli gelem . 


Te bail - mon'xechea utramni ani je bhoxen tinnem to husko 
porgottail'lo tem bhovn bhovn mhoje toklent yet ravlem . Ti 
mhojea soireantli konnuch nhoim asun legit ti mhojich konn tori 
mayechi monis lagta , oxea vichearamni mhojea kallzant ghor 
kelem . Avoichem mon tem avoichem mon . tem sodanch xrextth ! 
Avoichem mon hem zat - kat - dhorm ' va anik kosloi bhed - bhav 
ollkhona ! 


Hea prosongan avoi - chem mayechi ubh mellil'leachi mhojea jivak 
vhodd dhadoskay bhogil'li . Mhaka mhoje avoichi khub khub yad 
zavpak lagli .... Kaim vorsam adim ek favtt ambea zaddacher 
choddun koblem gheun hanv toram kaddttalom ; zadda voilean 
denvta astana sokol pavtam pavtam paim nisrun hany zom'nir 
poddlom ; angak khub zorkottil'lem ani boroch suko mar lagil'lo . 
Dukin halunk legim zaina zalem . Mhoje avoik khub husko zal'lo . 
Duk mhojea angak zal'li , punn ti dukhtali ani churchurtali mhoje 
avoik . Miryam , jirem ani kitem kitem ghalun tinnem khoto 
( ' paste ' ) korun mhojea dukhta tea bhagak sarovop ; hun udkan xek 
marop ; portun portun duk komi zalea kai na ti khobor ghevop .... 
Oxench khubxe favttim kitem na kitem tori zaun pidda bhogtali 
tedna he bhoxen mhoji avoid is rat khub husko ani upay kortali .... 
Tim soglim chitram tajjim zaun mhojea dolleanchea podd'ddear 
dispak laglim . 

Amchea nattkak tosrip mell'llem na . Punn tea amchea nattkak 
lagon eke ' avoichem ontoskoronn ' mhonnttat tem kitem ani tem 
koxem asta ti moladik zann tea disa amkam mell'lli ! Mol korpak 
zaunchench na oxe eke avoiche axirvad mhaka mell'lle ! Kitlim 
vorsam zalim , tori tednacho to prosong ani tieke avoichi maya ... 
soglem kitem aizuni zoxeachem toxench aiz legit mhojea kallzant 
ghott'tt ghor korun asa ! 


14 


Avoychem Ontoskornn 


2. Khori nari 


Bailancher ghoddpi ot'tyacharanche promann hispa bhair vaddot 
chol'lam asun legit oslea prokoronnanchi chovkoxi khor - ponnan 
zaina . Ak'kho somaz niborgott'tth zal'lea vori dista . 
Gunyaokarancho sod gheun piddest bailank nyai melloun 
divpachem konn'nn chintina . Oslea gozalink lagon bailanchea 
zivitant nirxevnni yeta ..... he ekvisave xenkddeant legint osturek 
khalte - ponnachem vagoup melltta ani ticher zulum ani agllik 
ghoddtta , tem thamboupakuch zai ..... Adv . Dilip hacher vichar korit 
boslo . 


Aplea ofisantlea eke clientta kodden uloun zale uprant Advogad 
Dilipan vatt polleit bhair boslolea bailek bhitor afoili , ' yo 
ge .... bois ; kitem zalam ? ' 


Ti bail - monis advogadachea ofisant bhitor sorli . Tika koslench ani 
kiteachech bhan naslolem . Dolleantlim dukam koxe - i bhoxen 
addaun tim dolleantuch lipoupacho ti yetn korit asli . 


' Sang , kitem zalam ? ' -Advogadan mhullem mat , te barabor tinnem 
aplo istid thoddo voir kaddun zangddam dakhoupak lagli , ' Dotor , 
choi ' ; .... tinnem polk matse saiddin oddlem anik apli fatt 
dakhounk lagli , ' choi , dotor ' .... Itlem mhonntta astona tichean anik 
chodd vell dukam avorpak zalem na . 


Tichi tim dhoviful'l zangddam ani gorelench ang polloun khorem 
mhollear konn - ui dadlo monis challvopachoch . Advogad Dilip - an 
sott'tt korn poinim chukun mhullem , " tum tem mhaka kiteak 
dakoita ? Dotorak dakoi ... " 


' Dotor , anik konna mharean vochum hany ? Konnak sangum 
mhojea jivitachi hi rodd - kanni ? Sanglem mhonn tem konnak 
somzopachem asa ? ' .... Tichea tonddantlean utram suttona zalim . 


Te bailechea anga voile voll polloun Adv . Dilipache mon ' samkem 
churchurlem . Tichea monachi sthiti sarki na hem ollkhun , 
toxench orthacho onorth ghoddcho nhoim mhonn tannem 

rokddench aplea hata khala advogaxichi prekttis kortolea choliek 
- zachem nanv Teja -- ulo marun cabinant afoun bosoun ghetlem . 
“ Teja , hem polloi , hea bailechea angar khub maril'leache voll asat . 
Xaririk ani manosik ot'tyacharachem hem prokoronn . ' It's a case 
of physical and mental torture ' . Ti somzun ghevop gorjechem , 
dekhun tum - i bois hangam . ” Adv . Dilipan sanglem . 


Te bailen apnnalem nanv sanglem , --Antonet . Ti khub nervos ani 
tenxonant distali ; dekhun Tejan tika dhir diupa khatir mhollem , 
" tum kainch bhivonk naka , kitem zalam tem mekllesannin sang . " 


Te barabor Antonet kakullttek yevun mhonnpak laglem , " baye , 
tum Dotorak sarkem sang go , hanv taka paim poddttam ; mhaka 
kitem - itori upai sangatgo , hanv kitem korum ? " 


“ Teja , tum tika poinim il'lem udok piyevpak di ; magir uloi tichea 
kodden . ” Oxem sangun Dilipan te bailek mhullem , “ Tum poinim 
suxegad za ; bos matxi ; kaimch bhivonk naka ; poinim udok piye ; 
magir xantikayen sang kitem zalam tem sarkench ? " .... 


Bai Tejan dil'lem glassbhor udok ti ekach barabor ghotta - ghotta 
piyeli ; ani magir ek ek sangpak lagli ... 


Tinnem apun konn , khoimchi , konnakodden kazar zalea , kedna 
kazar zalem , ghov kitem korta tem bi sanglem uprant apun konn 
bhoxen , ani kosle hal bhogtam ani koxe toren trasant dis kaddta 
tem zodd monan sangpak lagli ..... 


Antonetacho ghov tika sodanch kakutt korina astona martalo . 
Sodanch gallio martalo . Kazar zauche poilim Antonetak bhuloun 
tannem mogache khub lag kel'le , mogachim nattokam kelim ; tika 
gheun bhonvlo ; tika voddli voddli axa dakhoili .... ani ek dis tichea 
lagim kazar zalo . 


Kazar zaun chodd mhoine legint zaunk na . Atam avoichea 
ghorantlean hem hadd , tem hadd , itle duddu hadd , anik kitem 
hadd ... oxem korun korun tika sotaupak lagil'lo . Tannem choloil'le 

manosik ani xaririk tras khub dis meren Antonetan sons sons 
sonsle . Apnnale jivache zatat te hal tinnem aplea kullara avoi 
bapaik va bhavank bi konnak kednach kollpak dilena . Tankam 
anik monastap zaupak naka , oxem chintun ti aplem duk'kh 
apunnuch pottant gillun sonstali ..... Ani atam eka disa raticho 
khub soro pivun ttaitt zaun ghovan tika sogle angbhor voll yetsor 
kakutt kori nastonam boddovn kadd il'lo . 


Bailancher ghoddttat te ot'tyachar disamni - dis vaddot chol'leat . 
Gunyaokareancho sod gheun piddest bailank nyai melloun 
divpachem konn'nn chintina . Ak'kho somaz niborgott'tth zal'lea 
vori dista . Bailancher ghoddpi ot'tyacharacho'graph ' voilea diken 
cholot asa . Dotik lagun ghoddpi ot'tyachar , ghovan bailecher 
choloil'lo zulum , ghova koddlea her monxanim logn zaun ail'lea 
bailek sotavop , cholianchem opohoronn ( kidnap ) korop , choliank 
vikop , bolatkar , toxem vinay - bhong korop ani loingik durvevohar 
( sexual harassment ) korop .... oslea gunyavanchi bhirankull 
vaddh zait asa . Bailancher ghoddpi gunyavanche promann hispa 
bhair vaddlam asun legint oslea prokoronnanchi chovkoxi khor 
ponnan zaina . Oslea gozalink lagun bailanchea zivitant nirxevnni 
eta ..... 


Adv . Dilip hea pointtancher kholayen vichar korit boslo . Tem 
tannem Adv Teja kodden uloun dakoilem ; Adv . Teja ani Antonet - a 
kodden polloun ukteponnan mhunnpak laglo , “ aiz bailo kitleo 
mukhar pavleat ! Atam adlo to temp na ! Bailanim fokot randop ani 
bhurgeank samballop , va dadleancho mar ani tras sonsot ravop , he 
osle dis atam sompovpak zai ; atam ghorant bosun fokot randchi 
kudd pollevop ani bhurgeanchoch samball korop itlea purtench 
bailanchem karya moryadit uronk na ; tor Raxttrapoti zaun 
ak'khea dexacho samball Bhartiya bail korpak xokta ! Tori astona 
he ekvisavea xenkddeant legit osturek khalte ponnachem vagoup 
melltta ani ticher zulum ' - jobordosti ani agllik ghoddtta tem 
thamboupakuch zai . ” Itlem uloun Antonetali gozal bore toren 
aikun ghetli , ani konnem - i xaririk ot'tyachar korop hem ' criminal 
offence ' asta , dekhun poilem polis sttexnacher vochun kagall 
diupachi goroz asta , hem tika sarkem somzaun sanglem . Anik 
Adv . Tejak te pormannem purai report boroun dovorpak 
suchoilem . 

Tannem mhullem , “ Teja , tum poilem hika gheun polis sttexnacher 
voch ani tika F.I.R. boroupak modot kor ; voizuki avahal ( medical 
report ) -i mellovpak sang ; ani tankam Antonetachem nany 
publikek ughoddem korunk naka oxem hanvem sanglam mhonn 
sang . Tum portem etokuch magir he kezi - cher bore toren sarko 
vichar koruya . " 


Itlem sangun Adv.Dilipan Antonetak mhullem , “ Tum kainch 
bhivpachi goroz na ; hanv polloitam tem ; sarko hadduya tuzea 
ghovak zagear !. ” 


“ Hi kex polisent pavlear te polis magir mhoje ghovak vorun thoim 
mar - pett bi korinat mu ? " Antonetan husko porgottailo . 


“ Tujem soglem ang polloi tannem koxem foddun vidrup kelam 
tem ! Ani anik doya maya dakhoupachi asa oslea makddank ? ... 
yednach upai korina zalear tem mukar mukar samkench kitea 
kiteim zatlem . Atanch tem sarkem korpak zai . Punn tum kainch 
bhivumk naka ; taka mar - pett bi kainch zaupachi na . Bailancher 
ot'tyachar kelear kaidyan kitem gombhir porinnam bhogche 
poddttole tem taka holmolpak zai ... Tum hache barabor voch , 
poilim hanvem saglam titlench korun yo ; magir sangtam koxem 
Skorpachem tem . ” Adv Dilipan somzailem . 


Tim dogaim polis sttexnacher vochpak gelim . He votten Adv . 
Dilipan rokddench polis sttexnacher S.P. - k fon korun he 
sombondim sovistor xittkavnni divun dovorli , ani kez boroun 
gheun Antonetan polisent kagall kelea mhunn nany gupit 
dovorpak vinonti keli . Ponnje “ Gõy Raj'j Mahila Ayog ” ak ( Goa State 
Women's Commission ) fon lailo , ani he sombondan tankam - i 
khobor korun dovorlem ..... 


Adv . Dilipan ani Mahila Ayogan he sombondan sarkem chintun 
koxe toren Antonetachea tea julmi ghovak kaideyacho bhoim 
dakhovn somoz divpacho ; ani koxe toren tanchea toklentlo tann 
suttavo korun tanchea modem eki zata zalear proyotn korpacho 
tem bore toren chintun dovorlem . 


*** 

Zalem , ek dis Aitarak Antonetacho ghov aplea ghora lagsorlea 
zaddank paipan udok ximptalo . Taka polloun konn tori ek bail te 
vatten voita astona kitem tori vixoi kaddun thoinch thambta ; ani 
tache kodden ulovpak kitem tori vixoi kaddtta . hangacho , 
thoincho , anik khoincho pointt melltta to dhorun ulvonnim 
vaddoit ravta .... To - i tichea ulvonneank ani rupak bhulta ; ani 
sohoz uloitam uloitam tika bospak lagsaruch asloli tamret ( sttul ) 
dita . Tu khoinchi ? Hany khoincho ? Kitli bhurgim ? ... He bhoxen 
khobreo chol'leat ; title mhunnsot bhitor aslolea Antonetcher tichi 
nodor poddta , ani te barabor ti vichyarta , “ bhitor ubi asa ti tuji 
ghorkan'n dista ! " 


Hacher to kainch uloina . Ti porot taka toch prosn korta ani tikai - bi 
bhair afoit mhonntta , " chodd okupat kai kite ge ? Bhitoruch - xi ? 
Vogi - xi kiteak ! ” ... 


Itlean tichi Antonetachea tonddar ani angar voll udelyat thoim 
nodor poddta . " Avoi saibinni ! Hem kitem ? ... Soglea angar kosle voll 
go baye tujea ... ? ! " Oxem mhunn ti churchurta . 


Antonet kainch uloina . Tiche dolle roddun va maran tambddech 
zal'le distat . Tem polloun , " hi kiteim tori bhangodd - xi dista ge 
baye ?! Konnem marla go baye tuka ? Dotorak bi dakhoila mu ge ? ... 
tum kainch uloina - xi ? Dogaim vog'gi asat ; kainch uloinat ? ! .... Mhuje 
bhoinni , begin dotora mharean vochun kiteim vokhod - bi ghe am , 
na zalear dhonnkutti bi marpak xokta , hem zanna mu ge 
tum ? .... Hem chitr mhaka borem lagona am ! ... hanv voita ge baye 
hanga sorlean .... " Oxem mhunnun ti bail toddokh thoinsun geli . 


“ Borem zalem , boddbodd geli ekdanchi . ” Antonetchea ghovan 
udgar kaddle . 


Dusrech disa sokallfuddench okosmat polisanchi zip darant 
thambun polisani bhailean sirk ghalo ani toddokh don polis 
ofisor Antonetchea ghorant bhitor sorle ; tannim tichea ghovak 
ekdom ' erestt kelo ; uloupak , sarke kopdde ghalpak ani kainch 
korpak fursot di na astona taka zipint ghalun te vochpak lagle . 
" Arey , kitem zalam ? Khoim vortat tumi taka ? Kopdde tori ghalunk 
diyat mu rey taka ... ” Oxem mhunn Antonetan polisam kodden 
kakullttek yevn maglem.Tori astona kainch upeg zalona . 

“ Tumi kiteak dhorun haddla mhaka ? " Antonetchea ghovan 
vicharlem . 


“ Tum tujea bailek marta , piddtta oxem mhonn lokanchi tujear 
complein asa ” . 


' Konnem dilea ti complein ? " 


“ Tum bailek pett'tta tedna tuka vonnttik kan astat , ani te vatteche 
konn lok aikotat - polletat tachem il'leim bhan asona . Tujea ghora 
kodden kal ek bail monis yeun bosloli ? Tum zaddak udok ximptalo 
tedna . Tum boroch vell uloil'lo tichea kodden ! " Inspecttor - an 
tache toklent uzvadd ghalo ; ani “ Dipali , matxem hanga yo 
pollouya ! ” oxem mhonn ulo marlo . 


Tedna tem polisanchea bhesantlem Dipali bhitorlea kholientlean 
bhair ailem . 


" Haka vollkhota ? " Inspecttor - an prosn kelo . 


Te barabor Antonetchea ghovachi ttyub laitt sarki pettli . Atam taka 
gomlem , kal tachea darant yevun khobreo pett'ttali ti hich bail 
mhonn . Itlo vell meren taka aplea bailechoch dubav yetalo , aplea 
bailenuch hi polis complein kelea astoli oxem mhunn to poili 
somzol'lo . Atam to somoz tacho pois zalo . Khoreponnim hem 
soglem koxem toren xizlam , tachi taka il'li - a sulus lagchi nhoim 
hachi vyevosthit zotnai ghetil'lich asli . 


" ...... Bailek mar - pett korop ; doti khatir tras korop . He donui 
' physical and metal torture'- mhollear xaririk toxench manosik 
zulum zaun asat . Tujea bailechea angbhor jobor maril'leache voll 
asat . Ho tor tuka khyast mellpak jobordost puravo zaun asa . Toso 
meddical riportt astoloch ; mhonntokuch tum kosoch suttpacho 
na . Itlench nhoim , tor tuvem tujea bailek jivich marpachi dhomki 
dilea ani toso proyotn kela ; oxem - i bi tujer arop astole— ' threat to 
murder ' ; ani dusro ' attempt to murder ' oxem mhonn he anik don 
arop zale . Te bhair tuvem tujea bailek ttorchor kelea , tichea 


20 


Avoychem Ontoskornn 


angavoileo sogleo bhagracheo vostu tuvem jobordostin kaddun 
ghetleat . Oxe toreche arop tujer ami laupache asat . He ' charges ' 
mhullear arop tujer laile mhonntokuch tuka courtt beil koxich 
diupacho na . Tuzo bhair vochpacho passport zopt zatlo .... Polloi 
magir kitem ghoddta tem ! ..... Na zalear mhaka yednach sang , tujea 
kornnecho tuka pochchatap zata ? Ani tum tuje baile kodden hache 
fuddem bore toren ravta ? ... Polloi , sarkem chint anik kitem tem 
sang amkam ..... Tori , tuka ami azun - i polisancho prosad koslo asta 
tem dakhovunk na ! To prosad khatokuch tuka somzotolem mar 
ho koso lagta tem . Tum tuje bailek marta tedna tuka marache kitle 
tras ani vedna zatat , ani mar konnachean sosunk zaina , hem 
kednach kollpachem na . Atam ek favtt tuka ho prosad polisam 
koddlean mell'llo mhonntokuch tum xintidar yetlo . Tache adim 
kitem tem sarkem chintun sang . Ek favtt kez mukhar veli 
mhonntokuch he kezintlean suttpak tuka marg aschona ; ' zamin' 
mhunnje ' beil ' mellpak borench kustar . Hi kez - ch toxi asa .... Te 
bhair Ponnje Mahila Ayog mhonn'n bailank kaidyan rakhonn diupi 
songhottona asa . Tannim hi kez tannavun dhorli zalear magir tum 
sam'ko trasant poddtolo .... " 


He bhoxen Inspecttoran taka khub bore toren somzavnni dili ani 
sanglem , “ monxachi ek favtt vatt chukot zalear ti dusre favttim 
tachean sudharunk yeta . Te pasot poilim monant bore toren 
cholpache vichar haddot zalear borem ghoddta . Hench 
xanneponnachem . Kazar , Shadi va logn mhonnttat ti ek toddzodd 
( adjustment ) . Ghova - bailen eka - mekank somzun gheun 
sohokaryan cholot zalyar sonvsar sukhacho zata . Na zalear 
sodanch kir - kir , pir - pir ani tann - tonnav ... ! Dogank - ui tras , ani 
ttenxon ; konnakuch sukh na ; voilean tacho sogleancheruch vaitt 
porinnam ghoddtta ; oxem disona tuka ? .... ” Itlem somzaun to 
inspecttor dusre kama khatir vochpak uttlo . Voita - voitam tannem 
Hawaldarak formailem , " haka vorun ' lock - up ' - ant bosoi re ... " 


Te pormannem havaldaran aplem kam ' kelem . 


' Lock - up ' - antanik kitlexech gunyaokari bondist asle . Tantutlo eklo 
monis he nove soireak polloita ani aple apunnuch hansta ; polloita , 
hansta .... Thoddea vellan to he nove soireak vicharta , “ tujem nany 
kitem ? " 

“ Rocky . ” Antonet - chea ghovan taka nanv sanglem . 


" Tuim soro pieta ? ... chhi , soro pivop hem samkem vaitt . Sorean 
mhaka hanga pavoilo ... Atam mhaka pikasanv zata ; hanv mosti 
korina , mosti korta to mhuzo soro .... atam mhaka polisanim 
soddoit zalear hache mukhar hanv soreak soddtolo ; khorench 
sangtam ... kiteak zannam ? Monxachea pottant soro bhitor sorlo , 
mhonntokuch tachi xuddh ani bud'dh don - ui bhair sortat .... " Oxem 
boddboddun to monis roddot zomnir boslo . 


Tachi hi boddbodd aikun , toxench tea polis - bondkhonnintlem 
bhiramkull vatavoronn polloun Rocky - chea monantandolon suru 
zaupak laglem . Soreak lagun apnne - i kitea - kitem kelam - xem taka 
dispak lagil'lem .... 


Rocky kedo vell chintot aslo .... Inspecttorachea somzavnnecho 
tacher na mhullear il'lo tori porinnam ghoddtta - xem zal'lem . 
Poilim poilim “ mhuje ani bailechem tem ' personal life ' .... ani kitem 
kitem to zannvayo polisank sangpak lagil'lo , punn inspecttoran 
tachea ghomenddichi sogli fug kaddun uddoun taka sarkoch 
ponkchor korun dovoril'lo . Inspecttoran jem jem taka kitem 
sanglem , tem itlem bore toren somzikai divun sanglem kim atam 
matso matso korun to ' positive ' chintpak lagil'lo .... 


Antonetchea sonvsarachi tannloli tar ( sori ) porti sarki korpa 
khatir Advogad Dilipan polis odhikariache palvan choloil'lo 
proyotn sofol zait kai oxem distalem . 


Boreach vellan char - panch voramnim to inspecttor porto ailo . 
Tannem lock - up - antlean Rocky - k apnnalea meza kodden ghevun 
yevpak hawaldarak formailem . 


Hawaldaran taka haddun Inspecttor - saiba mharean ubo kelo . 


Inspecttor - an Rocky - k lagim afovn sanglem , “ zannam mu re tum ? 
“ Bailancho Ekvott " mhonnttat tannim magnnim kelea kim tuvem 
tujea ak'khea propertticho ordho vantto tujea bailechea nanvan 

boroun divpak zai , oxem tim mhonnttat . Tanchi anik ek magnni 
asa ; tim sangtat , tujea yennavollicho ordo vantto dor mhoineak 
tujea bailechea nanvan tuvem diupak zai . Tujea trasank lagun tuji 
bail veglli gelear tuvem tika pottgi divchich poddttoli . Tim hi kex 
korttant vhorunk sodtat . 


“ Pottgi ? ... Hem ani kitem ? ” Rocky udgarlo . 


“ Pottgi mhollear tuvem veglli zal'lea tujea bailek sodanch 
mhoineak - mhoineak khorcha khatir duddu diupak zai . Tum 
khoimsor - ui asum , Gõyant asum va dexa bhair legit kitlo - i pois 
ravum , tuka baile khatir duddu dhaddchech poddttole ! Na zalear 
tum khoim asa thoimsorn tuka errestt korun haddunk yeta ! Atam 
poddtach tum trasant ! " .... 


Matxe ravun Inspecttoran bore toren vicharlem , " tum xikil'lo 
monis mu rey ? Tuka English vachunk borounkyeta nhoim ? Zalear 
ghe , hem vach . Doti khatir bailek tras kelear kitem zata tem hache 
voilean somzotolem tuka . ” Oxem mhunn meza voilem ek pustok 
ubarlem . Te pustokachem nanv : " Supreme Court On Criminal 
Law ” ; te pustokachem 2171 hem pan ughddon taka dacoit , " ghe 
vach hem kitem boroil'lem asa tem hangam , bore korun vach . ” 
Oxem sangon Inspecttor - an tem pustok tache hatant dilem . 


Rocky vachpak laglo : .... The greed for dowry , and indeed the dowry 
system as an institution , calls for the severest 
condemnation ..... Dowry is a deep - rooted evil in the society .... If the 
society should be ridden of this growing evil , it is imperative that 
whenever dastardly crimes of this nature are detected and the 
offence brought home to the accused , the courts must deal with the 
offender most ruthlessly and impose deterrent punishment .... " 


Inspecttor - an ji somzavnni taka dil'li tech sombondan te 
pustokant Englishin boroil'lo asa to kaido Rocky - n vachun 
polloilo . 

Atam Rocky khoreanich bhielo . He bhoxen sonkoxtt yet zalear 
koxem korpachem ? Oso tachea toklent voddlo prosn poddlo . Atam 
koxem korpachem ?? To chintunk poddlo . Itlo vell taka beilicher 
soddoupak - i konn - uch yevunk naslo . Apunn atam ektto poddlam 
he taka somzolem . 


Samko kakuttek yevn to Inspecttora kodden apleak soddoi , apunn 
chuklom , dusor he bhoxen ghoddchena ... oxem mhunn hat zoddun 
magunklaglo . 


“ Bailancher hat ubarpi monxacher koso vixvas dovorpacho ? Hanv 
kainch korunk xokona . Courttakuch tharavnk di kitem mhonnttat 
tem . ” Inspecttoran sanglem . 


Rocky pikasanv korun samko kakuttek yevun vinonti korit aslo 
apleak soddoi mhonn .... 


Boreach vellan Inspecttoran taka sanglem , “ hem polle , hanv tuka 
atam soddttam , punn porot osli kagall amche kodden pavot zalear 
mattum samball , sangun dovortam . Atam hany tuka soddttam tem 
kiteak zannam ? ... Yo bhair yo , sangtam kiteak tem .... " oxem mhunn 
Inspecttor - an taka thoimsorlea bhailea salant vhelo ; ani mhullem , 
“ Choi hanga ... " 


Bhair te salant tachi bail Antonet aplea ghovacho husko korit 
ak'kho dis roddot boxil'li . Inspecttoran mhullem , " Polloi , kedna 
savn hi amkam hat zoddun paim poddit asa , aplea ghovak mari 
nakat , taka soddoyat mhunn . Kitlo vell zalo , tuzo husko korit ti 
babddi hanga apnnali tan ani bhuk visron fugar zaun roddot 
boslea kedna saun . Kedollchean ti babddi kainch khaina piena 
astona boslea ekttich tujea huskean . Hikach mhonnttat adorx bail - 
-khori Bharotia nari hea bhoxen asta ! Europ va Amerikentlim 
bailam ghovan piddit zalear soroll tacher khontt marun dusrea 

kodden zullounghetat . Zannam tum ? Amcheo Bharotia nari chodd 
somyom ' ani soxiktai dakoitat dekun tuje osle o - vichari dadle disa 
dixim tancher chodd zulum ' kortat . Kitlea mov kallzachi mayest 
tuji bail ! Ani tum ekdom ' nibor kallzacho ; tuka itli bore 
sobhavachi bail mell'llea astona tum he bhoxen tika piddtta ? 
Tinnech tuka beil diun soddoila . Chol , atam hache mukhar tori 
bore toren ravat . ” 


Rocky - k pochchatap zal'lo disun yetalem . 


*** 


He gozalik panch te so mhoine zavn gele . Ek dis dogaim ghov - bail 
tech polis tthanneacher ailim . Te Inspecttorak mevll'lim ; tachea 
hatant mitthayichem ek bokx dilem , ani taka mhunpak laglim , 
“ Saiba , tuka khub Dev borem korum ! Tuvem amchea sonysarachi 
viskottleli ghoddi portun sarki bosoili ! " 


" Tuvem polisache nettan nhoim , monxachea natean somzikai 
dil'lean mhoje ddolle ugoddle ! Tujea oslo bore monacho polis 
hanvem kednach choilona ! Soreak lagon zannar asun legint monis 
nennar zata , hem tuka lagon mhaka sarkem gomlem ! " Rocky - n 
mhullem . 


Antonetan - i khoxi uktaili , “ Tuje upkar hanv kednach visorpak na ! 
Mhojea ghovan atam soro sam'ko soddla ! Dev tujem khub borem 
korum saiba ! " 


“ Tumkam - i bi Dev borem korum ! ” oxem mhonn Inspekttoran 
Rocky - k ud'dexun sanglem , “ aikoi mhojea bhava , tum zannam zav , 
poristhiti kitli - a vaitt asli tori tika dhittayen tonndd divun adorx 
nari apnnalea ghovak ani kuttumbak samballun gheta , ti 
kuttumbacho utkorx korta , kuttumbacher bore sonvskar 
ghoddoita ! Osli osturich hi khori nari ! Hem kednach visrunk 
naka .... Atam oxinch sodanch bore korn ravat ! " 


He goddnnuken Inspecttor monantle monant khub khoxi zal'lo ! 
Bore toren somzikai divun gunyaokarachem mon portuvpa khatir 
apnnem korun polloil'lo ek proyotn sofol zalo oxem taka dispak 
laglem . 

3. Mon'xachea rupan Dev pavta ! 


Koxtt korun , khub temp meren il'le il'le korun duddu ektthaim 
korun , konna koddsun - i rinn kaddinastona , nustem pagovpa khatir 
zalli , tannem halinch vikti ghetil'li . Ti taka bangdde dhorpa khatir 
zai asli . Osle zalliek chodd duddu poddttat . Vodda umedin tannem ti 
zalli gheil'li . Tachi bail ani san bhurgim novi zalli haddlea mhunn 
ghorant ekdom ' khuxalbhorit zal'lim .... Zallem gheun chodd dis 
zalena . Eka disa sokallim pagovpa khatir umedin aplea voddea 
lagim to gelo . Thoim vochun pollet zalear taka sogli zominuch 
ghunvil'lea boxen dispak lagli . 


Gõyant dor vorsa Dezembrachea nimnnea soptokant nove vors 
uzvaddot meren segit nachop , gavop , mouz - moja korop , toxench 
pivpacheo , ghunvpacheo zongi parttio bi sogleach 
doryadegancher cholot astat . Oslea parttint provex divpa khatir 
hottelam eke eke tikettik hozaramni duddu ghetat . Sokallim suru 
zata ti partty ratchim ikra voram meren ani borech favttim chodd 
rat meren cholot astat . Film star toxench voddle voddle vepari ani 
rajkornni lok legit tea parrttyanmni samil zal'le astat ; Tin dis 
meren cholpi oslea parttyank hozaramni tornnatte ani videxi 
bhovnddekar vodda sonkhyen yetat ani dhuddgus ghaltat .. Rajkiy 
patlle voilean gorjechem soglem sohokar'ya he khatir melltta 
aspak zai . Khub favtti kaide moddun ghunvlli vokhdancho vepar 
uithoim cholta , oxeim khub aikunkyeta . 


Purai Gõyantleo dorya - vello nove vors suru zavpachi vatt pollet 
asleo . Fokot ekech ratim lhan parttyntlean lakhamni uladdhal 
( turnover ) zata ; tor motthea parttyntlean kotteamni uladdhal zata 
astoli kai na ? Yevzun polleyat !. Hea parttyanchi jahirat videxant - ui 
zait asta dekhun thoimsun poilinch tiketti buk zal'leo astat . Taka 
lagun khub ' Dollars ' mellttat .... Osleo kitleoxoch gozali disa - dixim 
kanar poddot astat . 


Dezembrache 31 ver akhkhi rat meren Kollonguttechea toxench 
Vagator , Baga ani lagi poisorlea doryache deger laittinchea chok 
chok ani zog - zogant osoch dhomako ani dhuddgus choltalo . 

Surokxa vevosthek sogli polis yontronnach thoinchea 
vevosayikanchem kol'lyann korpa khatir asloli mhonnlear otitay 
zaunchi na ! Novea vorsak yevkar divpa khatir khubxea suvatamni 
ghunvoll ghalpachea songitacheo raticheo parttyo choltaleo . 
Tturistt lok dolle sukhavpi ani kan - futtko fog lavn fantodd zait 
meren dhumxenna ghalit asle .... 


Harmal Modlovaddo hangcho Salu ho porom'porik toren nustem 
pagovn aplea kuttumbak pospi kharvi . Koxtt korun , khub temp 
meren il'le il'le korun duddu ektthaim korun , konnakoddsun - ui 
rinn kaddinastana , nustem pagovpa khatir zai poddta ti zalli , 
tannem halinch vikti ghetil'li . Hi zalli barik nustem pagovpak lagta 
tosli sadich zalli nhoim ; tor matxi unchi . Chodd duddvanchi . Ti 
taka bangdde vo mottem nustem dhorpa khatir zai asli . Osli zalli 
ghott'tt asta , ani ti chodd temp meren tigta . Voddle umedin 
tannem ti zalli ghetil'li . Tachi bail ani mannkulim bhurgim novi 
zalli haddlea mhunn ghorant khuxalbhorit zal'lim . Novi zalli 
haddlea dekhun vhoddle umedin Saluche bailen te disa ghorant 
goddxem kel'lem ! 


Zalem ; zallem gheun chodd dis zalena . 31 Dezembr ailo . Dis bhor 
kam ' korun zatokuch tannem lagim pois sheks va resttorantt na 
oxe suvatir doryadeger apnnalem vhoddem dovorlem ; ani to 
ghora gelo . Potta khatir disbhor kam ' korun , hum ' golloun jivak 
puro zal'lean Salu - n vo tachea ghorchea konnech mon'xamni 
ratichi doryadeger pasoy marlina . 


Dusre disa sokallim nustem pagovpa khatir bhou umedin aplea 
vhoddea lagim to gelo . Thoim vochun polloit zalear taka sogli 
zominuch ghunvil'lea boxen zavpak lagli . Tachea kallzant kotch 
zalem ! Tonddantlean utoruch suttona - xem zalem ! “ Deva , Saiba , 
hem kitem ghoddlem re ! " .... “ Deva , Saiba , hem kitem ghoddlem 
re ! " .... Oxe udgar tachea tonddantlean bhair sorle ani thoinch hat 
paim gollgollit zaun , koplar hat dhorun to pikasanv korit sokol 
boslo . 

Salu - n apnnalem vhoddem je suvatir doryadeger dovorlolem , 
thoinsor lagim pois sheks va resttorantt naslolem khorem . Tori 
astona khub poisul'lean lok laitale tea fogache ekech kitt'ttin 
tachea sopnancho pittho korun uddoilo . Sumar oixim hozar 
rupianchem tagelem nailonchem zallem te fogache kitt'ttin uzo 
lagon gobor zal'lem . Hem jedna ghoddlem tedna tem konnakuch 
mat'tui kollena . Atam konnacher mhunn kagall korpachi 
babddean ? Konnacho - i dubav ghevpak gelear , vo konnacho - i 
guneany kortolo zalear , puravo tori kitem asa ? 


Sulu - cher ani tachea ghorcheancher akant ailo . Tachea baileche - i 
hat - paim hea xokan gollgollit zale . Sangtolo tori konnak ? “ Bhair 
soglem jog khoxi monoita , lok apnnaleach ghunvllintasat ; tantunt 
amchem ani pirpirem konnak aikunk yetolem ga Saiba ? " ... Oxem 
chintun tim koplar hat marun aplea noxibak dox diyit roddot 
boslim . Te votten yetale voitale te kitem zalam kai mhunn lagim 
vochun thoim nodor ghaltale khore , punn churchure korun 
cholunk lagtale .... Lokank mhunn tem chodd kiteak poddlam ! Zo 
to apleach muddant ! Dublleancher orixtt yeta tachem tachem 
dukh dusreank sompeponnan kollona ; goribanchea angak 
huloplagta tache chottke ani zall je bhogtat ani sonstat tanche 
tankanch chodd borem khobor asta ; dusreank tem sopeponnim 
somzona ; tem somzupak monisponnachem kalliz sachem 
poddtta . 


Hi gozal nustemari kortoleam koddlean pois meren doryade er 
posorli . Borech pois mouz - moja kortolea tea videxi tturisttank - i hi 
gozal koilli . Tankam apnnali chuk somzoli . Te barabor tannim ani 
kkollav lailona ; te soroll Saluchea voddea kodden gele ; tannim 
thoim kitem ghoddlam tem pollelem ; tankam vaitt dislem . Toxech 
te Sluchea ghora vochun taka mell'lle . Jem kitem ghoddlem te 
pasot tannim Salu kodden dukh porgottailem . Itlench nhoim , tor 
tannim taka kainch bhiyeum naka , oso dhir diyit duddvancho 
adhar divpachem - i utor dilem . Saluchea ani tache bailechea 
monant axeche ek kirnn pett'ttot kai oxem zal'lem . Khorench 
konnacho - i adhar zait kai ? ... Devuch zannam atam mukar koxem 
zavpachem tem ! Oxem mhonnun tim pikasanv korit ravlim . 

' Kudd'ddo magta ek dollo , ani Dev dita don dolle ' , oxem - i kedna 
ken'na ghoddtta ; toxench ghoddlem . Tea videxi poryottokamni 
nuksonn bhorun yevpak mhunn Saluk divpak ektthaim korun 
haddil'le dedd lakh rupoya tache suvadin kele . Salu ani tache 
baileche khoxiekxim'urlina ! 


" Khub Dev borem korum ! ” .... " Tumchem khub borem zaum ! .... 
kallzant thavn Salu ani tachi bail tankam din'vaslim . 


“ Relax ; be happy ... Don't worry ... We are sorry for what happened ; 
God bless you .... ” Itlem uloun videxi aple vatten gele . 


“ Zanv Saiba , mon'xa rupan Dev - uch pavlo ! " : Oxem tim bhoun 
bhoun mhonnpak laglim . Tanche zollun gel'le zalliyechea mola 
poros dobradin chodd duddu novi zalli vikti ghevpak mhunn 
tanchea hatant poddil'le ! 


Khubxe nuste pagovpi bhav zalli ani her saman ratichea velar 
ghora vorun dovortat . Punn te disa Salu koddsun ti chuk ghoddli , 
ani sarkea sizonache vogtar nuksonn sonspa sarkilo akant 
upraxil'lo . 


Russian poryottokamni monisponnache nodren zapsaldarki 
apnnaili ; tannim aplem utor khorem korun dakhoil'lem ! Tannim 
dakhoil'lem hem monisponn baki khub lokank bori dekh zaun asa . 
Her khoinche - i babtint videxi poryottok kortat tem amkam 
man'vona asot , punn Salu - cher orixtt ailem tea prosonga vellar 
tannim dakhoil'lem monisponn khoreponnich tokhnnay korpa 
sarkench ! 

4. Shobhana 


Shobhana hi borea cholnnukechi , apli loz ani respeit samballun 
cholpi bail - monis . Ti rupan , katin ani anglottan sundor aslolean te 
ddairecttorachi ticher ambott nodor asli . Shobhanachem nesop 
sovrop sodanch Bharatiya nari - chi loz rakhpa sarkilem astalem . 
Halim tempar ang dakhovpacheo noveo noveo sttaili ayleat , tosli 
sttail - biti kednach marina asli . 


Shobhanak pollevn vikrut monache dadle challvopakuch zai ! Oxi 
tichi sundorkai ani anglott ! .... Te ddairecttor - an kaim vorsam adim 

ka chodd aple lagim oddun ghevpache khub yetn korun pollel'le ; 
punn Shobhana apnnali izjot , loz samballttali .... 


Sodam bhoxen donparchea vogtar posttmen ailo . Tannem ddak 
dilem . Aiz fokot ekuch ' book - post ' aslem . Hanvem bhailean aslelo 
post offisacho xik'ko pollelo . Tache vorsun tem Mumboi savn 
ailam mhunn gomlem . Koslem - i nimontronn - bi asum 
ie ... Konnem mhoji yad keli kai ? ... Konnem tori Mumboikaran 
muzrot mhojo ugddas korun hem card dhaddlam . Konnachem 
kai ? .... Oxem mhunn tem ' book - post ' ughoddchem poilim kaim 
khinn odmas korpacho yotn korit hanvem tem potr ughddun 
pollelem . Tem nimontronn vachun bhes khoxi zali ! Ani jannem 
muzrot hem nimontronn dhaddlam tea veoktik mhoji azunui yad 
asa , hem kollun monaksontos zalo . 


Kaim vorsam fattim hanv Mumboi je ofisant ' Deputy Director ' 
mhunn kam ' kortalom , tea ofisant mhoje hata - khala ek bail - munis 
ofisor asli . Tichem nanv Shobhana . Nanvam pormannech ti sobit 
rupachi , gori gom'tti asli . Ticho sobhav ani vagop - ulovp legun 
sobituch aslem . Dusreank respeit diun choltali , oxi ti thondd 
toklechi bail . Ofisant sogleam kodden bore toren ulovop , kednai 
vorixttamni dusre koslem - i extra kam ' dilem ani ticho ' work load 
vaddoun tann haddlo zalear , mat'tui pikar zaina astona tem kam ' 
korpachi zapsaldari ghevop ; sohokaryan ofisachea kamank hat 
bhar lavop ; aplo ani dusreancho - i man samballun ulovop ; .... oxe 
torecho ticho svobhav hanvem ' Reporting Officer ' he natean bore 


30 


Avoychem Ontoskornn 


toren niyall'la . Kednai koslem - i ofisachem tika kam ' songot zalear 
bakinchea kaim ofisoram bhoxen apnna voili zobabdari 
dusreamcher lokhovpak tika kollona aslem . Sangil'lem kam ' 
korunk koslech adde - vedde tinnem ghetlenat ; “ ho , mi baghate , 
d'dhya tem kam ' majya kodde " ... oxi tichi zap astali . Odik dil'lea 
kaman apnna voilo tann vaddttolo , hachi khont tinnem tonddar 
kednach dakhoili na . Adinch aplea kodden hem kam ' asa , tem 
kam ' asa , oxem mhonnun heram bhoxen ti kednach pornvoli na ; va 
sangil'li zobabdari svikarunk bejaril'li mhaka khobor na . 
Apnnachean zata te bhoxen dil'lem kam ' mon laun korop . Kednaim 
kosleo - i chuki ghoddleo zalear , ani te sombondhan saibanim 
kiteim sanglem - mhullem zalear thonnddsannin aikun ghevop , ani 
apli bazu thonddsannin sangpacho yotn korop , hem tika bhes 
borem zom'talem ... Thoddea bhitor sangtolo zalear , aplem kam ' 
borem ani apunn borem , oxe toren cholpi ani konnacheach 
od'dyak ani mod'dyak nasloli ti ek sobh'ya ani bore cholnnukechi 
mohila odhikari ! 


Na zalear hachea urfatte cholnnukeche - i kitlexech ofisor astat . 
Dusreanchea kamant nak ghusddaupi , apnnavoili zapsadari 
dusreancher dhukollpachi chal khellpi , vorixttank khush korpa 
khatir tankam xenddi lavpi ani khoinche - i patllecher vochun 
hangcheo khobro thoim , ani thoicheo khobro hangam korpi ... 
oslim torekvar sonvgam hanvem Mumboi astona polleleat . Punn 
pramannikponnan kam ' korpi je konn asle tantuntli Shobhana hi 
ek . Sadhi , soroll , ani sobh'ya oxi ostori odhikari zaun asli . 


Mhoje ofisant mhojea dekh - rekhikhala kam ' korpi anik ek 
bailmonis odhikari asli . Aplea faidya khatir ti sodanch vorixttank 
fulam mallun tanchem boreponn zoddun ghevpak borich huxar 
asli .... 


Dusri anik ektti odhikari asli . Khubxe favttim offisant sokallchea 
adesak vellan yevop , ani sanzvellchi begin kus marop ; oslem 
tichem kam'chukarponn choddxem chaluch astalem ..... Anik 
ekttem ankvar tornne pirayechi choli ; tem - i bi ' Grade - B ' raj - potrit 

( gazetted ) ofisor . Director saibachi ani tichi khaxeli dosti ! Te pasot 
tem apunnuch ddairecttor aslolea vorim sogleank aplo toro ani 
nett dakhoitalem . Apleo chuko ani fottingponnam lipoun 
dusreancher fator xenyttupi - a kaim zonn asle .... Oslim kitlixinch 
sonvgam mhujea dekh - rekhikhala aslolim . Hea sogleancher 
ddairecttorachi krupa axil'lean tanchi mon - maniponnam , 
mhollear , aplea monant yeta toxem korop chaluch astalem . 
Bexist'ponnacher ani bodda - bhodrancher allabond ghalpache 
ud'dexim koddok'sannin karvay korpak mhaka xok'kya zaina 
aslem . Ekdom ' vorixtt saibacho tankam axirvad aslolean Deputty 
Ddairector mhunn hanvem xanne - ponnam dakhovop soma 
nhuim , oxem chintun hanvui kumpasan pavlam ubartalom . 
Ddairecttor tancher boro aspachem karonn mhollear to 
ddairecttor ani tim soglim ekach zatichim aslim , SC ( Sorkari 
Crupa ) . 


Shobhana hi Punneantlea Brahmann ghoranneantli bail monis , 
jicher ekdom ' bore sonvskar ghoddil'le mhonn'n tichea vott'tt 
sobhava velean sohoz disun yetalem . Hanv Mumboi bodli zayn 
gel'lom tedna , mhollear 1993 he vorsa Shobhanachi piray tis 
vorsanchi asli . Konnachi piray kitli tem dor vorsak March mhoino 
somptokuch tancho ' confidential report ' boroitona mhaka 
kollttalem . Te pormanne tanchea jolm - disachi tarik hanv mhoje 
ddairint boroun dovortalom ; ani mhojea ek - ek sohokareank 
tanchea jolm - disa hun'hunit porbim diun tankam ojap 
kortalom .... 


Itlea bore toren offisant cholta asun legit , Shobhanacher amcho 
vorixtt , mhollear Ddairecttor somadhani naslo ; hem mhaka aste 
aste kollun ail'lem . Shobhanachea kama sombondan hem na tem 
karonn sodun apli narazgi porgottavop ; ticheo axil'leo naxil'leo 
chuki sodun kaddun mhuje nodrek haddop ; ani tika ' memo ' di ani 
tiche koddsun ' explanation ' ( spoxttikoronn ) magoi ... He bhoxen 
sangun to ddairecttor khub - xe favttim mhojer chemponn 
haddtalo . Ddairecttor ho mhojea poros voir . Magir vorixttachi 
suchovnni koxi fattim morop ? Ho mhaka voddlo prosn 

poddtalo . Karonn , “ tuvem gall marunk na , zalear tujea bapain gall 
marlea astoli . ” Oslo kaido mhaka mat't - ui posont naslo . Tori astona 
saibache suchovnne pormannem kelem na , zalear saib mhojer 
boxil'le kodden pikar zatlo , oxi bhirant asli . Shobhanak vanchoupa 
khatir tichea favrad kitem - i pozittiv gozal uloit , zalear to tache 
fuddlem anik kitem - i tiche virud'dh dusro negettiv pointt 
sangtalo . He bhoxen “ sot'te mukhar xanne - ponn cholona " 
mhunttat ” , tem mhaka zannvotalem . Onti , hanvem dusro upai 
nasun bexttench bhailean dakhovpa khatir kedna kedna - i tika 
' memo ' dila oxem nattok korop . Ani tea memo - cher koxea utramni 
zap di tem - i bi tika hanvench praivettli sangop . Khorem tor , tiche 
koddsun kednai kitem - i chuk ghoddot zalear ti ofisbhor voddlo 
bovall korpa itli voddli chuk nastali . Tichea sade sade chuki poros 
voddlim voddlim boddbhodram korpi ttopi - firu , bodmax ofisor 
thoim kitlexech aslole ; te kam ' - chor mat mha nett marun unchlea 
manen choltale . 


Ho ddairecttor tea Shobhanacher itlo kontr kiteak ? Tem poini 
poini mhaka somzolena . Punn magir kaim disamni tem mhaka 
sarkem kollun ailem . He vixoyacher chodd kainch uloinastona 
thoddeach utranim sangpachem mhollear oxem : Shobhana hi 
borea cholnnukechi , apli loz ani respeit samballun cholpi bail 
monis . Ti rupan , katin ani anglottan sundor aslolean te 
ddairecttorachi ticher ambott nodor asli . Shobhanachem nhesop 
sonvrop sodanch Bharotiy narichi loz rakhpa sarkilem astalem . 
Halim tempar ang dakhovpacheo noveo noveo sttaili ayleat , tosli 
sttail - bi ti kednach marina asli . Tori astona kednai mezar fayl 
dovorpa khatir , va oslea koslea - i nimtan okosmat tinnem sokol 
vonnov gheta astona tichea hodd'ddea voilea donui ttovttovit 
povitr thollamcher matxi nodor poddich zalear sohoz dadle 
mon'xak akorxonn ghoddpachench ! Shobhanak polleun vikrut 
monache dadle challvonkuch zai ! Oxi tichi sundorkay ani 
anglott ! .... 


Te ddairecttor - an kaim vorsam adim tika chodd aple lagim oddun 
ghevpache khub yotn korun pollel'le ; punn Shobhanan taka il'li 
legt dad ( response ) divunk nasli . Ti apnnali iz'zjot , loz 
sambhallttali . Itlench tem bhitorlem khorem karonn , jaka lagun to 

voddlo saib Shobhana apleak ker'r korina dekhun bejarun ticher 
sam'ko kontr zal'lo . Sudd - bud'din tika tras korpak kitem na kitem 
nimit't melltta kai mhunn to sodtalo . Taka khorzotalem eke 
kodden , ani to khorpitalo dusrech kodden ! ' Woman exploitation 
at workplace ' mhunttat tosli hi gozal . 


Eka disa te saiban mhaka apnnale cabinat apoun ghetlo . Mhojea 
hatant ttaip kel'lo ek kagod vachpak dilem . Dusrea eka odhikarean 
kagall boroun ti soroll ddairecttora kodden dil'li asli . Ghoddye 
ddairekttoranuch aplea chomchea koddlean ti boroun ghetil'li 
asumie ! Tantunt Shobhanacher don toreche arop lail'le .... Ti khub 
xe favttim roza ( leave ) som'mot korun ghena astona ofisant yena 
astona ravta , te pasot dispott'ttem kamak mar bosta ; ho ek arop . 
Ti x / x / x he disa ofisant yevunk na , ani dusre disa yevn adle 
disacher haziri pustokant tinnem apli haziri dakhovpachi sohi 
kelea ; he toren ti ofisak bonoita , fosoita . Ho ticher dusro arop . 
' Hacher tichi zap magoi ' . Ddairecttoran mhaka formailem . 


Atam hany ani kitem kortolom ? Shobhanachea kama bod'dol 
mhojem jem borem mot asa tem hanvem saibak somzavpacho 
proyotn kelo . Hacher te saiban mhaka mhollem , “ Tumhi 
Goveachim mannsem sadhim astat . Ikaddchea lokanchem 
tumhala mahit nahim .... ” ( Tumi Gõyche lok sade astat . Hangachea 
lokanchem tumi nokllo . ) 


Saibachea orddori pormannem hanvem ' memo ' diunchoch 
poddlo . Shobanachi boroil'li zap ghetli . Ti saibak ' forward ' keli .... 
Mhaka dislem itlean prokoronn hangach thambtolem . Punn 
tinnem dil'li zap somadhan korina oxem mhunn saiban ti 
bhairaili .... Ani ticher ' disciplinary action ' ghevpak karvay korche 
pasot .. ' Inquiry Committee ' ( Chowkoxi korpi somoti ) nemli . Jache 
koddsun kagall boroun ghetlea , to ' Reporting Officer ' , hany 
Deputty Ddairekttor dekhun mhaka ' Presenting Officer ' kelo , ani 
dusre eka unchlea odhikareak ' Inquiry Officer ' nemlo . 

Shobhanacho dusvas korpi te kam'chor sogle apnnank moja 
polleunk mellttoli mhunn bhitorle bhitor khoxi zale . Ticher bore 
asloleank khub vaitt dislem . Shobhana sam'kem bhiyelem . ' Action 
notice ' hatant poddli ti vachle barabor Shobhanak ghunvoll aili . 
Tichea ixttinninim tichea dolleancher sodda battlientlem udok 
fafddun tika soda piyeunk dilem ..... “ Majea bod'dol lok kai samoz 
kartil ? ... Vinakaronn ? " ... ( Mhoje bod'dol lok kitem chint'tole ? ... 
Karonn nastona ? .... ) Oxem mhonnun bhitorle bhitor fugar zaun 
Shobhana roddot asli ; ani ticheo ixxttinnim tika ' tum bhiye naka ... 
soglem sarkhem zatlem ... oxem mhonnun tika somzavn dhir 
divpacho yotn kortaleo .... 


Ofisantleo kaim mohila - odhikari mhaka sangunk lagleo ..... 
Shobhana babddi sadhi bail ; ticher ho vhoddlo on'neay asa ; Saiba , 
tum ticher on'neay zaunk di naka ; Gõykar he bore monache astat 
mhunn ami khub favttim aikolam ; dekhun tunch tika rakhtolo oxi 
amkam ast asa ..... He bhoxen tannim Shobhana - bod'dol kakulltt , 
sohanubhuti ( sympathy ) porgottaili ... ektten mhaka mhonnlem , 
' Saheb , tumhi tori tila sambhallun gghya ho ? Tichi kahinch chuk 
nastana tila hem ka mhannun ? ... ' ( Saiba , tum tori samballun ghe 
tika ? Tichi kainch chuk nastana tika hem kitem pasot ? .... ) 


Hanvem Shobhanak mhollem , ' Madam , tum kainch bhiye naka . 
Nyai ho sotyacheach ordan zatlo ; on'neay ghoddcho na . Visvas 
dovor ! Keep faith in God .. ! God is great ... ! ' Hea mhoja utrami 
Shobhanak il'loso dhir ail'leachem tichea tondda voilean mhaka 
distalem . 


Shobhana aplo bochav ( defence ) borem toren korunk xoktolem 
kai na ? oso mhojea monant ek dubav - so yetalo . ' burocratic 
procedure - ant ' tem foschem nhoim oxem mhaka monantlean 
distalem . Dekhun hanvem tika lhovuch ek xittkavnni dili , " tum 
tujea bochava khatir apleak advogad korpak porvangi diunchi ' , 
oxem mhunn orz ( application ) divn offisachi porvangi mag . Orz 
mhaka ' mark'kor . " 

To orz koxe utramni borvpacho tim utram gupchup hanvem tika 
tonddan sanglim . Te pormannem tinnem toxem kelem . 


Tinnem dil'lea orzacher eka kaidea kodden bott dakhovn hanvem 
i " .... adogad korpak ofisan hoikar dium ieta ” , oxem mhojem mot 
boroilem . Te pormannem saibacho ' hoikar ' mell'llo . 


Tharail'lea tarkhani ' Inquiry Committee ' mukhar case cholpak 
survat zali . Shobhanache votin ticho vokil ( advogad ) yevpak 
laglo ..... 


Ek mhoino zalo ; don mhoine zale ; char , panch mhoine zale ; oxem 
kortam kortam ek vors zaun gelem . Hea dormean ' Inquiry 
Officer ' , jachem nanv zavn aslem Mr Gandhi , ho zonnu kaim ( zoso 
kitem ) apunn ek uch'ch neayaloyantlo neaymurti axil'lea vorim 
' disciplinary actions ' hea vixoya voilim kaideachim datt datt 
pustokam vachpantuch ofisantlo aplo moladik vell hogddaitalo . 
Aplea dispoddttea kamacher khub favttim tachem durlokx 
zatalem .... Hany modem modem kednaim tachea kebinat sohoz 
bhitor sortalom . Bhitor sortokuch mhoje khatir to cheav 
magoitalo ; khuimchei eke gozalik dhorun kiteim il'lexem amchem 
ulovop ghoddttalem ... Modem modench kaim favttim hanv taka 
sohoz fokannamni mhonnttalom , “ hem offis mhollear kitem 
' court ' vhoi ? Ani ami konn kaideache ponddit ? ... 


Zalem . Ek dis oxench sohoz uloita uloitam Shobhanacho vixoy ailo . 
“ Kanttalla ala buva , hea ' Inquiry Committee'chi zanzott azun 
sompat nahim " ( Samko konttallo ailo , he chovkoxi somitichi 
kottkott azunui sompoch na ) ... Oxem to bezarun uloilo . 


Shobhanak vanchovpachi mhaka hi ek bori sond asa , oxem dislem . 
Dekhun rokhddench hanvem Mr. Gandhik mhonnlem , " Hem 
khorem ahe ! Aho , amhala dusra annakhi kutthlach ud'dhyog 
nahim kai ? Mahatvachim sari kamem bazula sarun nehmich fokt 
hench ghevun basaiche kai ? " ( Khorem asa hem tujem ! Amkam 
anik dusro kainch ud'dyog na vhoi ? Mhotvachim soglim kamam 
kuxin dovrun sodanch fokot hench gheun bospachem vhoi ? ) 

Gandhin 


“ Kai karaichem mog ? " ( Kitem korpachem tor ? ) 
vicharlem . 


He mud'deak dhorun ami kaim gozali uloile . Mudiecher tthik 
bosovpak hoch boro vell asa , hem ollkhun hanvem Mr. Gandhik ek 
Konknni vopar viskattaun sangli , ' dhanvlo , dhanvlo , tari kodden 
ravlo ... ' Hanvem taka prosn kelo , “ Amchi hi inquiry khoim meren 
pavpachi ? ” “ Amchea kadde solid documentary evidence kai ahe ? " 


Oxem mhonntokuch tachi ttyub laitt sarki pettunk lagli . Hanvem 
taka somzailem kim he prokoronnachi buniad komzor asa ; he 
kexik kainch dom ' na , orth na . Saibachi adnya ( order ) pallunk zai , 
hacho orth oso nhoi kim ami khoinchea khoim bhorkottot 
vochpachem ! Ami amchea totvan cholop hem chodd faideachem . 


“ Koxem korpachem tor , tum sang ? " Tannem mhonnlem . 


“ Samkem sopem ” -hanv . 


" Koxem tem ? " - to . 


Hanvem somzailem : Hem polle , amchea kodden ghott'tt adhar 
( strong proof ) kainch na . Ze kitem purave mhunn fuddem aileat 
tantunt bilkul orth na . Dekhun yednach tum he failint tuzo ek oso 
' remark ' ghal : “ The case is exhonerated for want of documentary 
evidence " . Oxem failint boroi ani hi kez sompoi . Mhonnttokuch 
ami - i sutt'tole hea kottkottintlean ! 


Hem sanglem barabor rokddich tachi ttyub laitt pettli . To khuxal 
zalo .... Hany mhojea kebinant gelom .... Gandhin thoddo vell 
vichear kelo ; hanvem suchoil'lem te pormannem tannem failint 
boroilem ani ti fail vorixtta kodden dhaddun dili ... Prokoronn 
somplem . 


Nikal kolloilo tea disa Shobhnache khoxiek xim ' urli na . Offisantlea 
aplea ixttinnim - soit ti mhojea kebinant dhanvot aili . Tichea 
ddolleantlean khoxiechim dukam gollttalim ; tinnem kallzant 

thavn mhoje upkar man'le , " Saib , tuvem mhoji protixtta 
vanchoili .. ! sodanch tujem borem zaum ! " oxem bomble 
dentthantlean ti anvddeli . Tichea soglea ixttinnimni - i mhojer 
borea utrancho pavs otoilo ... ! 


Ektten mhonnlem , " mi mhonnalench hotem , Goveachim 
mannsem changlim astat ! Amche Goveache sahib on'nyeay 
vhovum dennar nahint ! " ( Gõyche lok bore astat . Amcho Gõykar 
saib on'neay ghoddpak diuncho na , oxem hanvem mhonnil'lench ! ) 


" Toxench zalem ! ... " Dusri ektti . 


Oxem toren tim khoxi uktaunklaglim . 


Hanvem monantle monant odmas kelo , ' Inquiry officer ' Mr 
Gandhi'kodden hany kitem uloil'lom tem sert dusreank koillam 
aspak zai . Ani tem toxench ghoddil'lem . Mr. Gandhi he sombondan 
aplem ani mhojem kitem ulovop zal'lem tem her odhikaream 
kodden sohoz uloil'lo , tedna bhitorli secret bhair lik zal'li . 


" Tuvem mhoji protixtta vanchoili . " him Shobhanan mhaka abhar 
ditnam kallza thavn uktail'lim chear utram khub dis meren 
bhonvon bhonvon mhaka yad zatalim ; ani monak khub khoxi 
bhogtali ! 


Hea ghoddnnuke uprant don vorsanim mhuji Mumboichean bodli 
zali . He bodlen khubxe zann nirxele . Saib , tum amkam zai ; hi order 
kensol korun ghevpacho yotn kor oxem te mhaka sangpak lagle . 
Punn mhaka ti bodli zai axil'li . Mhaka ' send off ' divpachi 
sogleamni toyari choloil'li . Hanvem tankam sogleank sanglem , 
" yednach toyari korum nakat , hanv magir sangtam , kedna mhaka 
favta tem . ” Oxem sangun hanvem partty - cho program ' chukoilo . 
Mhoje monant konna koddsun - ui partty ghevpachem naslem . 
Hanv kedna vochpacho asa tacho khub - xe zonn partty korpa 
khatir vas gheit aslole . Hanv kedna vochpacho asa hachi hanvem 

konnak sulus lagunk dili na . Tori astona Shobhana ani ticheo char 
ixttinnim sarki pallot dovrun axil'leo ; mhaka utranchea zalleant 
pokddun laginchea eka Gujrat hottelant vorun ' send - off ' partty 
divpak tim kam'yab ( zoitivont ) zal'lim . Mhoje bod'dol tanchea 
monant axil'lo respeit ani aplemponn te vogtar hanvem spoxtt 
onnbhovlem . Hanv bodli zavn voitam mhonn tim khub nirxel'lim . 


Mumboichean bodli zayn vetokuch legit dor vorsa Diwalli - chi 
mhaka ani mhuje ghorcheank porbim divunk Shobhna aizunui 
visronk na . Mhozo Mumboi - cho sompork suttun aiz kitlinch 
vorsam zaun gelim . Panch vorsam fattim tichea putachem logn 
aslem , tedna amchem koslench natem nastona , tannim ugddasan 
mhaka posttantlean nimontronn dhaddil'lem .... Ani atam tichea 
dhuvechem Mumboi logn tharlam . He - i favttim visorna astana 
monisponnachem natean tannim dhaddil'lem hem nimontronna 
chem ' book - post'aslem ! 

5. Liftt 


Tem choli gaddientlean denvlem ; roddkure nuren dolle hatan pusot 
devun toxench ghora vochpak ' Moti Dongor'ache vatten cholpak 
laglem . Azu - bazuchea lokamnim tem roddot voita te polleun nostea 
dubavan " hoi , ... hoi ... arey ruko ... ruko ... " oxem mhunn bovall ghalit 
te gaddie fattlean dhanvpak lagle .... kaim zonn begi - begin hatant 
mellttat te fator bitor gheun te gaddiecher xevttunk lagle . Tannim ti 
gaddi addaili ..... 


Gõychi number plett axil'li gaddi . Rostear cholta astona te 
gaddiechea fattlean lok bovall marit ti gaddi addaupak dhamvot 
yeit asle , " arey , roko usko , bhag raha hai sala ... roko ... roko usko .... " 


To bovall aikun , mukar lokancho voddlo ghollko ubho aslelo , 
tantuntle kaim zonn begi - begin hatant mellttat te fator bitor 
gheun te gaddiecher xevttunk lagle . Tannim ti gaddi addaili . 
Fattlen savn dhanvot yevn kaim zonn bovall ghalpak lagle ... Gaddi 
choloitolean begobeg gaddiye winddo - che harxe voir kaddle . " Ye 
hi hai , bahar khincheo saleko ... " oxem mhunn gaddiecher mutthi 
bitthi marun te gaddi dhaddavpak lagle , “ bahar av , kya laddakiko 
' kiddnap ' karana chahte the ? Kai - ko rote rote utri hai voh ? maro 
saleko ... " Oso bovall ghalpak lagle .... 


Thoinsor laginch sumar dha - ikra mittor pois ontoracher dog - tig 
zann ixtt eka - mekam kodden khobreo marit ubhe asle .... Kitem 
zalam kai mhunn te monis in'siddenttachea ordan pollet asle ; 
sarkem zannun ghevpa khatir tigui te suvati kodden fast cholot 
gele . 


Tannim vochun pollet zalear , thoim dadagiri kortale te soglech 
Moti Dongravele ! Gõykar monis konnuch disona ! He tigui zonn 
thollave Gõykar monis zal'lean , tannim gaddi choloitoleak 
rokddoch vollkhilo . Tanni pollelem , ho tor amcho Dotor ! Ani heach 
ganvantlo ! To anik konnak ' kiddnap ' kortolo ! Ani to - i bi apleach 
ganyantlean ? Tea thollavea Gõykaramni matso aplo avaz 
choddoilo , ani gorje xivai bovall ghaltolea lokank xant zaupak 

sanglem , ' Arey , tum ' log pahachyante nahim hai kya in'ko ? Eh to 
hamare ganv ke Doctor Sab hai ; eh kyom karega ' kiddnap ' 
biddnap ? Kya pagalpan kar rahem hai tum ' log ? 


Hamare is ganv mem sare logonki bimari aur parexaniyam dur 
karnevale ye hamare doctor sab hai , jan'te nahim hai kya ? Chalo 
dur hatto ... " Oxem sangun tiddkun ailolea tea lokank xant kelem . 


Thoim he tig zann Gõykar distuch vellar pavle mhunn borem 
zalem ! Na zalear kitem onorth zait axil'lo tem sangunk nozo . Atam 
amcheach Gõyant Gõykaruch na zaleat , ani asat te - i porki zait 
chol'leat . Docttorale gaddientlean tem ek choli roddot sokol 
denvil'lem , tem kiteak - kat , tachem kitem zal'lem bi tem kaim ek 
chovkoxi korinastona ogich nosto dubav gheun thoinche lok 
hinvsok zavpachea toyarent axil'le ; Gõykar bhavamni tanka xant 
kele , dekun borem zalem . Tednach harxe sokol denvoun dotor 
gaddiechem dar ugddun bhair ailo ; ani tannem kitem ghoddlem 
tem sanglem .... 


Te disa donparchim ofisam , dukanam bi bond korun jevnnak 
vochpacho vell . Xalla suttloleo ; bhurgim ghora portopak lagil'lim , 
konn ap - aplea avoi - bapai borabor skuttorin va gaddien , konn 
xalleche bosintlean , tor khub - xim bhurgim cholot ghora voitalim . 
Kaim bhurgim bosichi vatt pollet vatter koddok votan ubhi 
axil'lim . 


Maddganv bazarantlean Aquem - che diken Dotor aple gaddien 
ghora vochpak voitalo . ' New Era High School ' xalle kodden vatter 
eke xikpi cholien taka hat dakhoilo . Donparchi khor votachi vell ; 
bhurgem babddem ; konnalem - i zanv tem . Oxem chintun Dotoran 
gaddi thamboun somjikai dakhoili ... donparchea bhukechea 
voktar bhurgeank kedna kai ghora pavlear puro zata ; hem zanna 
axil'lean dotoran taka gaddi thamboun liftt dili .... 


“ Bai , tuka khoim thambovpak zai tem sang mhaka am ! Tum khoim 
ravta ? " Dotoran taka vicharlem . 

Te cholien apunn Aque - am ravtam oxem sanglem . 


" Khoinche classintxikta ? " -Dotor . 


" Dhavi " - Choli . 


Aque - am vochpak Panddova Kopela kodden don fantte zatat ; T.B. 
Cunha xallechea davea ordan ek rosto voir sorta , ani dusro rosto 
tech xallechea ujvea ordan soroll voita . Dotoran ujvea ordan gaddi 
ghetli mat , te barabor tem choli ' yem ... yem ... korn vhoddlean 
roddpak laglem . Tem polleun dotoran taka rokddench , bai , tuka 
khoim denvpak zai aslem kai mhunn vicharlem . Tedna tem cholien 
sanglem , taka Babu Naik Stoppacher denvpak zai mhunn . 
Mhunntokuch dotoran mhullem , " kainch bhiyeum naka , tuvem 
sangchem axil'lem nhoi ? Rav , hanv tuka sarko tujea ghora lagim 
pavoitam ; khoim ravta tum ? " He prosnacher te cholien fokot 
somor bott dakhoilem , punn tonddan kainch saglem na . Dotoran 
odmas kelo ; tannem Babu Naik sttopa kodden pavtokuch gaddi 
thamboili , ani mhonnlem , " hanga denvta mu go tum ? " oxem 
vicharun dar ugoddlem , " sovka deny , " oxem sangun tem 
denvtokuch portem dar marun gheun tannem gaddi soddli . 


Tem choli roddkure nuren dolle hatan pusot devun toxench ghora 
vochpak ' Moti Dongor'ache vatten cholpak laglem . Azu - bazuchea 
lokamnim tem roddot voita te polleun " kuchch to goddbodd hai " 
oxem somzun nostea dubavan " hoi , ... hoi ... arey ruko ... ruko ... " 
oxem mhunn bovall ghalit te gaddie fattlean dhanvpak lagle .... Tem 
polloun mukha voilea kaim zannanim dotorachi gaddi addaili .... 


Vollokh nastona konnachea - i boreak gelear kedna kednaim 
anglottim yeta tem oxem ! Dotoran chintlem . Hea challvol'lea 
lokam kodden kitem mhunn tondd ghalpachem kai mhunn to 
khinnbhor vichearant poddlo . Gaddi thamboitonach kaim oti 
budvont munis gaddi dhoddaupak lagil'le ; itle mhunnsot te 
thollave Gõykar thoimsor pavle mhunn borem zalem . Karonn 
gaddient bosun aslolea te mon'xak rokddech vollkhole , ani tannim 
tea zomavak poilim xant kelo .... Magir , “ Dotor kitem zalem ? " oxem 
mhunnun tannim vichartokoch Dotoran kitem ghoddlem ti sarki 
gozal tankam sangli ..... 


42 


Avoychem Ontoskornn 


Ghoddloli gozal somzoli . Vollok - parok nasloleanchea upkarak 
gelear kedna kdnam - i tem apleak urfattem noddpak xokta 
mhunnttat tem oxem ! 


“ Hamse bhul ho gayi , hamem maf karma bhai ” Oxem mhonnun 
sogle fattim sorpak lagle . 


Dotoran gaddientlean dar ughddun sokol devun aplea gaddiyechi 
sasrki pollovnni keli . Gaddiek mutthi , fator - bittor marun tea 
lokamni gaddi chempoilea . Dotor itlo vell meren pasiens kaddun 
ravil'lo khoro . Punn taka atam ekdom ' tiddok aili . " Eh nuksan koun 
bharega ? tumhara bap ? " Dotoran tiddkun vicharlem . 


Konn'nnak zap na . Ek - ektto korun sogle fattim sorle ani thoinsun 
nanch zale . 


“ Dotor , Göykaranchi atam hache fuddem dhoddgot na ! Gõyant 
atam hem tanchench raj'j zait chol'lam ! ” tea thollvea monxanim 
mhonnlem . 


“ Hech pasot tem konnu - i bore na zatat , konnacheru - i kednai 
ratichea voktar dotorak apovpacho prosong yeta , tedna te 
prosongak tanche khatir dhanvun vochpak amkam bhoim dista ; 
dotor ratiche - bi bhair sorinat te he pasot . Magir lok dotorak dox 
ditat , to dotor oso ani toso mhunn . Dotoramni monisponn 
dakhoilear legit lokank dotoranchem poddun gelam vhoi ? " .... 
Dotor he boxen tiddkolo ani tannem vochpak gaddi startt keli . 


Dotor apli gaddi startt korn chodd nhui , il'lo - so mukhar pavla mat , 
ani he votten niktench dotora lagim uloitale tea lokanchea 
dolleanchi patkoddi matxi halta na halta mhunnsor eka tancheach 
vostintlea saikolvalean apli saikol okosmat wrong diken addvi 
ghusoili ; tednach ek bail kitlexeach bhurgeanchi bhuravoll gheun 
Moti - Dongorachea diken vochunk rosto cross kortona tichea 
vangdda aslolim thoddi bhurgim mukhar dhanvlim ani thoddi 
fattim urlim , ani donu - i ordan dhanvti yeradari aslolean ti bail 
kachabul zaun ghuspun poddli . Tednach ek scuttor samki tichea 

vangdda aslolim thoddi bhurgim mukhar dhanvlim ani thoddi 
fattim urlim , ani donu - i ordan dhanvti yeradari aslolean ti bail 
kachabul zaun ghuspun poddli . Tednach ek scuttor samki tichea 
mhoreant pavil'li ti te bailek atam jobordost dhopko dita oxem 
distalem . Tori ticho vell boro aslo mhunn borem ! Donu - i ordan 
dhanvpi khoinchi - i gaddi - bi zor apttol'li zalear bholtench 
ghoddpachem ! Te bailek begobeg lokamni ubharun rosteachea 
kuxik vhorun bosoili . Tichea khaddkentlean rogot yetalem ; donu 
i hat zorkottil'le ; ani tika thoddo vell ghunvoll aili . Tichem blodd 
prexor tedna khatren denvlam aspak zai . Tika taboddtob Dotora 
kodden vorpachi goroz asli . Atam totkall he ttaimacher khoincho 
dotor mellttolo ? Oxem chintun tannim avaz kelo , " arey , jara usi 
ddacttor ko avaz do .... , vo dur pahuchne se pahale usika pich'cha 
karo ... vapas bulavo .... " 


Kaim zonn mottor saikolin dhanvot vochun tea dotorak porot 
addaun vinonti korpak lagle , ..... " ek bail rosto cross kortona 
poddlea ani oxem - oxem ghoddlam .... , upkar korun matxem yeun 
polle tika ... " oxi aplea mix Urdu - Hindi bhaxen taka hat zoddun 
vinonti korpak lagle .... Dotoran tankam sanglem , " hea Aquem 
vattharant lagim laginch char hospittolam asat , khoinchea - i eka 
hospittolant gheun vochat tika . Tumchea boreak vochot zalear 
tumich mhoji gaddi ddemej keli , atam ani khoinchea tonddan tumi 
mhaka apoitat ? " Dotor soddetodd uloilo . Tannim kel'lea kormachi 
tankanch atam loz zali aspak zai . 


Tannim apnna kodden chuk magli mhunn nhoim , tor dotorkechea 
dhorm'an dotoran gaddi portun fattlean ghumvddaili .... Te 
zokhmi bailek sarki topasun ' First Aid ' dili , aplea koddlea begant 
sempolachim aslolim kaim moloma dilim , bakichim vokhdam 
boroun dilim , ani tim vokhdam koxe toren ghevpachim tem 
somzailem , ani sanglem tika kainch zaunk na ; ti bori asa ; atam ti 
bhiyelea ; atam tika aram ' zai ; faleam meren hea vokhtanim sarki 
zatli . 

Te baileche natlog monis tika ghora pavovpak tanchi rikxa gheun 
aile . Lokanchea tenkean kuttit kuttit rikxent bostana tinnem udgar 
kaddle , “ Dacttorsab , Khuda tumhara bhola karem ! " mhullear Dev 
tuka borem korum ! ... Her - i konn konn mhunnpak lagle , 
“ dhan'nyavad dacttor .... " 


Kaim vell adim dadagiri kortale tatuntlea eklean dotorak utor 
dilem ; mhonnpak laglo apunn tuji gaddi sarki korun ditam 
mhunn .... 


Te pormannem dusre disa , to dotor khoim asta ti khobor kaddit 
dog zonn taka mellpak gele tachi gaddi sarki korun divpachea 
ud'dexan ! “ Kal : tumne hamem hosla diya , voh meri bibi hai ; 
tumhara lakh lakh xukriya ddacttor ! " oxem mhunnit eklean 
dacttora khatir tache mezar suka mevachem ek box dovorlem , ani 
mhonnlem , “ kal jo huva uske liye ham ' sob bahut xarminda hai . 
Hamem mafkijiye dacttorsab . " 


Dotoran sanglem , " hanvem maf korunk naxil'lem zalear kal hanv 
portun fattlean yevn tumche te bailecher ilaz korpak yeunchoch 
naslom . Hanvem mhojem kortovy kelem . Punn hany mat ek bori 
bud'dh xiklom . Dusreanche tras ollkhun fukott tanchea upkarak 
gelear apleakuch koxem noddtta tem hanv borem xiklom . Vollokh 
nasloleank liftt dilear orthacho onorth koso ghoddtta tem - i 
tumkam lagon hanyborem somzunkxoklom ! " 

6. Bodlav 


Mon'xache svobhavak vokod asona oxem mhonnttat . Khubxe fautt 
monis apunn zolmakoch gheun ail'lea svobhavapormann vagta . 
Somazacho va dusreamni kitlem - i sanglem mhonnun te mon'xache 
monacher vhoddloso porinnam ' ghoddona , ani tache svobhavant - i 
kosloch bodol ghoddona . Punn jivitant kednaim oso ek zobordost 
prosong va ' turning point'godd'tta kim tachi taka akh'khi jinnbhor 
yad urta ... 


Ganvant lok ulovnklagle . " To Kexov boro vachlo mure ! ... Tacho vell 
boro ! " ... " zanv , Deva - doyen vanсhlo babddo ! " ... " Lokank ker'r korpi 
monis nhoi to . Fokot aple purtoch ... Dusreank kitem - i ghoddtta 
tednam tache taka mat't - i legim poddun gel'lem asona . Atam 
apleakuch ghoddlem mhonntokoch il'li bud'dh xikpak borem ! ... " 
Tiskar boxil'le lokapsant uloitale . 


Keshov mhonttat to ek pok'ko vyeohari monis . Aplea dhondhea 
mukhar taka dusre ani kainch podil'lem asona . Mon'xam poros 
duddvancher tacho chodd mog . Duddvank to rokddoch vollkhota . 
Mon'xank vollkhunk vell lagta . Aplea hottelachea kaunttorar 
bosun giraikam koddlean poixe ghetna hat soddsoddit fuddem 
sorta , ani bilache aple poixe kaddun gheun bakiche poixe porte 
ditna mat tacho hat sovkasannin cholta . Konnank att anneank 
legim udhar patevchona . Ganvantlea bore vaitt gozalinche taka 
kednach poddun vochunk naslem . Fokot aple hottelant mezar 
bosun poixe oddit ravop ! Konnakodden don utram ulovp korpak 
taka fursot - ch asona . Ghoddiye volokh vaddli zalear lokank udhar 
bi patevche poddlear ? Ganvant kosleach somajik vavrak na zalear 
dan - dhormak konnakoddsun - ui lhan tori pavti kaddli oxem - i 
na ... Oslo aplech purtoso eksuro monis . Aplea kam'garank pogar 
ditna legit ghasaghis ani vattponnam korpachi taka sonvoi . 
Konnem don glas foddle mhonn'nn , tor konnem kamant hi na ti 
chuk keli mhonn tanchea pogarantlean te duddu kapun divop . 
Oslim kattukponna khub - ch kori . Lok tache tonddar kaimch 
mhonninasle , tori fattlean taka kattuk mhonn ttomnnem martale . 

Punn Keshovacho ek gunn mat tokhnnavpa sarko . Hottelantle 
khavpache jin'nos mat to bore dorjechech dovorta . Xellem zal'lem , 
bhellxel'lem bi to mikstur korina . Dekhun choddxe lok chav 
marunk thoinch bhitor sortale . Duddvam kodden kattuksann zori 
kortalo aslo tori kednach chav , bhaji , bhojim , mirchi bi giraikak 
ditna kvalitti va map unnem korpachem pap tannem kednach 
kelem na . Te babtint tagele girayk sodanch dhadoxi astale . Hatunt 
dubav na . 


Mon'xache svobhavak vokod asona oxem mhonnttat . Khubxe 
fauttim monis apunn zolmak - ch ghevn ail'lea svobhavaporomann 
vagta . Somazacho va dusreamnim kitlem - i sanglem mhonn'nn te 
mon'xache monacher vhoddloso porinnam ' ghoddona , ani tachea 
svobhavant - ui kosloch bodolghoddona . 


Punn jivitant kednam - ioso ekjobordost prosong va'turning point ' 
gott'tta kim tachi taka akh'khe jinnbhor ghott'ttyad urta ani tachea 
vicharant ani cholnnukent thoddo tori boro vo vaitt bodlav 
ghoddun yeta . Vaitt boro bodlav ho te prosongacher ovlombun 
asta . Okosmat ghoddil'lea bodlavan lokamk - i magir ojap zaunk 
lagta . To monis adim koso aslo ani atam oso koso zalo kai mhonn 
soglleank - ch prosn podd'tta . 


Vatthadev Vainginni ganvcho tache ek tonddavele girayk ' catering ' 
kel'lea kamache Keshovak poixe denne aslo . Att- dha dis zale to 
monis disloch na . Te mon'xache ghora vochun taka zagoile bogor te 
duddu begin vaxil zaupache na , oxem Keshovak dislem . Dekhun 
toklent ailem tech disa ratichea att - sadde atthank tannem hottel 
sodam bhoxen bond kelem uprant Vainginnim tea mon'xache 
ghora vochun yeupa khatir apli skuttor sttartt marli . 


Skuttorin Vatthadev Vainginnichea rostean voita astona ratichim 
pavnne - nov voram zal'lim . Toklent ekuch vichar . To zaka mellunk 
chol'la to monis mellillear puro . Raticho to melltoloch oxi ast 
ballgun challis - ponchechallis spiddicher to vetalo . Modim modim 
skuttor dhoskevpak lagli . Koxi mhonn koll'llena . Skuttorint kitem - i 
tori goddbodd zata kai kitem oxem taka zannvunk laglem . Tori 

punn tosoch " Deva , tum pav " oxem monant mhonn'nn tannem 
skuttor fuddem vheli , ani matse mukhar vochun khoim laittichea 
uzvadda suvatir pavtokoch skuttorik misttek bi asa kai kitem ? 
Karbon bi aila kai ? tem pollovchem oxem tannem monant 
chintlem . Itlean okosmat rosteache modench samkar bettri dive 
chokchoktat toxe taka zonavoranche chokchokit dolle disle . Tim 
gorvam asuye oxem to somzolo . Ani matso donxe mittor mukhar 
pavot zalear , kitem sangtolo ? Tache pottant sam'kem ghos's zalem . 
Okosmat sam'kar polleun pottant gullo ailo ; ani angak thorthoro 
yeun xello gham ' suttlo . Bap'pai , atam kitem kortolom ? Atam 
kainch upai nam . Atam apunn somplom ! Tim vaghinn ani tichi 
pilam ! Sam'ki lagim samkar .... 


" Atam he vaghinnichea tonddantlean kosoch suttunk xok'kyo na " 
tannem monant mholl'llem . 


" Deva Saiiba pav " .... oxem monantle monant mhonnit ravio . 
Toxench soglea Devank - i ulo dilo . 


Khoremponnim kaim Devanchim nanvam ghevpak ek minitt tori 
lagtolem ; punn tannem khub Devank eka minttabhitor nhoi , eka 
khinnam bhitor ulo kelo mhollear zata ! Atam ti vaghinn apleak 
koxich soddchi na , he vicharanuch taka koxe korchem ani kitem 
korchem tench kollona zalem . Ek vatten hat paim thorthortat . Kan 
tthop'p bosleat , dollea mukhar kallokh . Kalliz khopkhopta ... 


Apnnank aitench savoz mell'llem . Hem savoz aplea tavddintlean 
koxench suttpachem na ... he vixvasan ti vaghinn odhaxiponnan 
Keshova kodden dolle haloinastona eksarki ttokmokk pollet asli . 
Keshovan apli skuttor res korun - ch dovoril'li asli . Punn duxkallant 
odhik mhoino mhonnttat toxem zalem . Ekselerettoravelo hat 
matso halun skuttor bond poddli . Keshovacher vhoddlo akant ailo . 
Atam aple somplem . Kiteak mhonn vosule khatir ratichench 
vochpachi apleak bud'dh suchli ? Kiteak ghayi keli ? Atam hi ghayi 
jivar aili .... Oslea vicharamnim to odikoch gollgollit zalo . 

Vaghinnichi nodor halunk nasli . Tache vatten sthir asli . Ti 
Keshovacher uddki marpache toyarent asli . Atam koxem - i bhoxen 
skuttor sttartt zalina zalear apli sonvsarachi yatra sompli , hem 
taka spoxtt kollttalem . Gaddi sttartt korpachi tachi dhoddpodd 
chaluch asli . " Noxibuch ganddu tor kitem kortolo Panddu ? " oxem 
mhonnttat . Vaitt vogot aslear tantutlean vanchovpak khoim - chech 
proyetn upegak yenat . Hache ulott " Dev pavlear konn - ch marunk 
xokna " , oxem mhonnttat . Noxib borem asot zalear Devache 
upkaran kedem - i vhoddlea sonkoxttantlean monis vachunk xokta . 
Keshovache ghoddiye Devak doya aili asot . Khoinche - i tori tache 
bore kormak lagun Dev uboravlo asuye ! 


Ojap koxem okosmat koxi tori ek kik sarki lagli ani akanta vogtar 
jaddu zal'lea vori skuttor sttartt zali ekdanchi ! Kexovan skuttor 
fattlean ghunvddaili ani begobeg fosttak , sekenddak , ttopak 
giyoram ghalun ti zata titki fastt dhanvddavpacho proyetn kelo . 
Mhontta mhonnsor te vaghinnin tache diken uddi marlich . Ti il'li 
chukli . Jivache akantan apunn skuttor khoinchea vatten ani 
khoinchea spiddin choloitam hachem taka bhan - ch urlena . Dolle 
asun kudd'ddea boxen choloita hem to zanna zaun legim dusro 
upay naslo . Vaghinnin tachea fattlean dhanvpachem soddlena . 
Skuttor fastt dhopttaitona khoim khonnkulam asat ani khoim 
kitem asa , gaddi konttrolant asa vo konttrola bhair cholta hache 
taka bhanuch urlem na . Koxem - i bhoxen jiv vattaupak xoklo re 
xoklo ! Vaghinn fatt soddpak toyar - ch nasli . Okher sumar attxim 
novxim mittor bhair pavtok - ch vaghinn fattim sorli ani apunn 
suttlom ekdancho oxem taka zalem ! Koso vattavlo tench 
vhoddlem ojap ! 


Keshov sam'ko ghamaghum ' zaun ghora pavlo ... Punorzolm 
mholl'llear kitem tacho prot'tekx onnbhov ailo . Devache doyen 
apunn vanchlo . Samke akanta vogtar skuttor bond podtta . 
Vellaruch ti chalu zata . He yoga - yogak kitem mhonnpachem tench 
kollona zalem . Dist zai tednach skuttor chalu zaunk nasli zalear te 
kallachea tonddantlean vachpak koxench xokya naslem . Vaghinn 
apleak sompoitolich asli . Ghora pavtok - ch ghoddil'lo soglo 
prosong yevzun tache dolleam mukhar kallokh yevnk laglo . 
Tonddantlean utranch suttona zalim ... 

Ghovacho ho veglloch yestad polleun tachi bail khup bhieli .... Dusre 
disa hi gozal kolltok - ch ganvatlea lokam modem chodd bhoim 
patolltoloch , hatunt dubav - ch na . Lok odikuch chintest zale . 
Karonn he ghoddnnukiche char panch dis adim teach ganvant 
raticho ek vagh baint poddil'lo . Taka magir Raan Khateachea 
( Forest Department ) mon'xamni sampllo ghalun voir kadil'lo ani 
Bondla obhoyaronneant vhorun dovoril'lo . Tech disamni ani ek 
fautt dog tornatte oxech mottarsaikolin vetna tancher - i vaghan 
uddki maril'li . Tannim - i toxich koxi tori mottorsaikol sam'ki fastt 
vhorun apnnale jiv vanchoil'le . He gozalik chodd dis zaunk na . Te 
bhairtech ganvchea khubxe kutreank vaghamnim khavn uddoil'le . 
Vatthadev Vainginni , Kuddchire ganvant vochpa yevpak ratiche 
vellar vahonanchi suvidha na dekhun lokank pailott korun na 
zalear cholun voch'chem poddtta . Punn halinchea disamni thoim 
bibtte disunk lagit savn pailott te vatten bhaddem marpak toyar 
zainat . " Xevtto Dongor " mhonnttat te vattharant vavurpi vagh 
halim tempar ganvant sonykoleat . Oxi hi thoinchi poristhiti ... 


Keshovachean dusre disa sodam bhoxen sokallchem utthunk 
zaina zalem . Tachem soglem ang zodd zal'lem ani khub foddpak 
lagil'lem . Ang zoran taplem . Angatlea dukiklagun tachean utthunk 
zaina zalem . Tache bailen sanglem " dotorak ghora afov - ia ... 
Hottelacho husko kori naka ; tem hanv samballttam ... " 


Keshovacho ek hat boroch zorkottil'lo . Eka dolleak zaddachi boddi 
bhorun to suzun sam'ko mottho zal'lo . Tea suzil'lea dolleank lagun 
tache sogle khum'nnem bhirankull distalem . Adlea disachi 
yennavoll benkent bhorpa khatir tannem bolsant dovril'li . Tache 
kitem zala tem polleum - ia mhonn tannem apnnalo te ratim 
ghatlelo to buxkott magun ghetlo . Tache bailen khuttiallak laun 
dovril'lo to buxkott tache hatant dilo . Pollet zalear to buxortt bolsa 
sokott pinjil'lo . Bolsantlim kagdam ani ektthaim doddun dovril'le 
te sat hozaranche duddvanchem bonddol ratiche te bhirankull 
ghoddnnuken khoimsor poddle asuye ? Kai spiddin skuttor 
dhanvddaitona kedna ani khoim punn duddvam - notto varea 
sokott uddun geleo asuye ? ... To chintuk laglo punn taka yad - ch 
zaina zali , Tori astona ek khinn taka yad aslo . Apunn spiddin votna 
skuttor eka suvatir rosteache sam'ke dhodder vankddi zal'li , tedna 
thoim khubxe kodden axil'lea borim - zhaddanchea eka talliek to 

ghosttil'lo ani te tallieche kanttem tache buxorttak tompun to 
xortt oddun gel'lo ani apunn pott'tta kai zal'lem . Te ghottkechi taka 
yad zali . Tacho davo hat - i tench kantteamni khorchottil'lean rogot 
ail'lem . Atam tea suvatir khoim mhonn vochun te duddu sodtolo ? 
Te bhair angant koddok zor asa , sogle ang fodd'tta . Xivai mon ' 
bhilam . Tori punn teach sthithint vochun pollet zalear ghoddiye te 
poixe mellot kai ? Konnak - i borobor gheun thoim vochun pollelear 
koxem ? Oxem taka disunk laglem . 


" ... Te duddu khoimsor uddun gele mhonn koxem kollttolem ? Te ani 
atam mellttat ? ... Tujea jivache poilim polle . Khoim mhonn tum te 
sodtolo ? ... Te gele astole varea vangdda uddun , na zalear konnak - i 
te mell'lle zalear legim te porte mellpak kotthinn .... Tum vanchlo 
tench vhoddlem somoz .... Devache upkar ! " tache bailen ani khubxe 
zonnamni taka somzailem . 


" ... Te duddvanchi tum atam axa korinaka . Jem gelem tem gelem . 
Atam tuje jivachem poilim polle ... Vochpa aslear te koxe - i vetat , ani 
mellpa aslear te poixe mellttatuch .... Jem kitem vaitt axil'lem tem 
he orrixtta velean gelem ; oxem somoz , vighn poill'llem ; atam 
hache mukhar Deva doyen noxibak aslear khub 
mellttolem .... ' Denevala deta hoi to , deta chhap'por faddke ' oxem 
mhonnttat ! Nuksonn kitem ghoddpachem tem ghoddlem , punn 
tuzo jiv vattovlo te kede vhoddle Devache upkar ! ... " Tache khobrik 
ail'lea khubxe zonnamni ani borem magtoleamni taka he bhoxen 
somzailo ... 


“ Arė Keshov , kite zalem re puta ? ... Devache vhoddle upkar mu re 
mhoze puta ! ... Kiteak re baba ratichem bhovnk zai tum'kam ? 
Kamam disachim kelear zaina ? Vell boro mhonn borem .... Dollo 
samball re saiba , rokddoch topasun ghe ... oxe utramnim eka 
zanttelean husko porgottailo ani Keshovachem koplar , kansular 
hat lavn zor bi asa kai mhonn pollelem . Keshovak aplea bapaichi 
yad zali . Bapaichea mayechim utram ani khont he zantteleachea 
utramnim taka zannovli . Aple sorgest bapaicho mog te utramnim 
taka yad zaunk laglo . Ghoddil'le prosangan aplea bapaichea 
ontoskornnak kitem zata aslem tem taka he zantteleak zal'lea 
huskea velean kollpak laglem . Keshovachea dolleank dukam ailim . 
Te zanttelean taka mholl'llem , " baba , motint dovor , kednai tori 

tuvem punn'nnyo kel'lem astolem , konnanchem - i borem kel'lem 
astolem , mhunn Devan - ch tuka vattailo am ! Boro salvar puta ... " 
Hea mayechea utramnim Keshovak bapaichem kalliz koillem ani 
tachem mon'bhorun ailem . 


Konnem eklean modench mholl'llem " khorem tumchem am ! 
Keshovalea hottelant Keshovan lokank kednach nirxoilena am ! 
Tench tem punn'nnyo asot ! " him utram aikun monantle monant 
Keshovak matxem borem dislem . 


Tech disa sanjvellchem Keshovak anik ek vhoddlem ojap - ch 
ghoddlem . Tem polleun taka zap na ! Apnnak yeupache asle te 
duddu vosul korun ghevpa khatir to ratcho je mon'xak mellunk 
mhonn gel'lo , toch monis Dot't mhonn Keshova samkar ubo ! 
Apunn sopnant bi na mu ! Khinnbhor Kexovak oxem dislem . Zo 
monis taka ' catering'ache duddu denne axil'lo , ani te duddu vaxil 
korun gheupa khatir adlea ratim jache ghora kodden vochunk 
Keshov bhair sorilo , toch monis te duddu gheun Kexovache ghora 
ail'lo . 


" Are Keshov , kitem zale re ? At'tanch hanga yetnach tuji khobor 
koll'lli . Xokad mu re hanv aikun hem ! Tuje bailen sanglem oxem 
oxem ghoddlem mhonn'nn ! Tugele duddu pavovpak mhonn'nn 
hanv tujea hottelant gel'lom . Punn thoim vochonafuddem tuji 
khobor koll'lli . Vell boro mhunn borem mu re ; Devachech upkar 
mhonnpachem ! ... " Ulovn zatokoch te mon'xan Kexova kodden 
tagele duddu pavoile ani mhollem , " ragar zanv naka , farik korunk 
hanvem il'le chodd dis ghetle ; Dev borem korum ... " oxe mhonn'nn 
to gelo . 


Keshov ojap . Vichar korit ravlo ... " Hech duddvam khatir hany 
raticho bhair soril'lom . Kedo akantacho prosong jivacher ail'lo . 
Hanvench chodd ghayi keli karonn nastona ... Yad korinastonach to 
monis mhogele poixe gheun ailo ! Khoreloch jonttolmen 
babddo ... Aiz na faleam he poixe mellttolech asle ... " Oxem chintun 
taka aplea vagnnukechi loz disunk lagli . Aiz poilech fauttim 
mhollear zata . Apunn bori bud'd xiklom , oxem taka bhoun bhoun 
dispak laglem . " Ho pormexvoracho kitem khell kai ? Jivacher akant 
yeta kitem ! Bond gaddi vogtaroch sttartt zata kitem ! Ani konn 

bhoxen hanv ghoram pavtam ! ... Soglench ojapuchxem ! ... " Portun 
portun hech vichar tache toklent ghuvont asle ... " Hanv poixank 
choddso konnak patena . Hem khorem ; punn mhoje dhondeant 
hanvem fottingponna kednach korunk na . Ghoddiye hachech foll 
mhonn Devan maka ek lesson diun aiz bhogxila aspak zai . " Osoch 
ek vichar tache toklent mull dhorpak laglo . 


Hottelant kamgarancher apunn taptalom , tancho pogar 
kaptalom ... Atam tech kamgar vhodda apulken ani huskean 
apnnale khobrek yetat ; tem tannem pollelem . " Patrão , hottelantlo 
kainch husko kori naka am . Ami polletat . Anik kiteim legim kam ' 
aslear sang amkam . Tumi poilim bore zayat ... " Oso vhodd vixvas 
dakhovn churchure porgottaun te portotale . Eklo kamgar tor 
aplea patrãvachi sthithi polleun roddkuro zal'lo . " Kitle mayest 
babdde ! ... hottelantlem soglem kam ' bore toren samballttat ! " 
Keshovache bailen tokhnnai keli . Tem aikun Kexshvak - i tanchem 
koutuk dislem . " Hanche khatir mhaka kitem - i tori korunkuch zai . " 
Tache monank dislem . 


" Mhoje svobhavan vaghinniche rupan mhaka mharu dislo asuye , 
ani kitem - i tori bore korm ' hanvem kednam tori kel'lem astolem , 
taka lagun bhoyonkor sonkoxttatlean vanchovnk Devuch ubo 
ravlo astolo ... " Keshovak disunk laglem . 


Keshovachea jinnent ghoddil'le he eka prosongan taka khub kitem 
ginyan mell'llem ani tache mansiktayent ekdom ' bodlav ghoddun 
ailo . Hem kaim disamnim lokank disunk laglem . Aple bailek gheun 
Keshov ek dis Fonddea matrochhayent vochun niradhar 
bhurgeank khavpachi pakittam vattun ail'lo . Ghoddiye tacheant 
osoch bodol zal'lo Devak zai axil'lem asumye ! Tagelea ganvantlea 
lokancho vaghanche upodrovan bhoim vaddot cholil'lo ; te pasot 
kitem - itori upai korpache hetun ganvche tornatte mukhar soril'le . 
Ran - khatya kodden tannim sompork kel'lo . He vavra khatir tea 
tornatteank apkhoxien patthboll diunk Keshov mukhar sorlo . 
Sonkuchit vagpi mon'xam modem ghoddil'lea he torechea 
bodlavan ganvche lokank vhodd ojap koxem dislem ! Ani te monxa 
kodden pollepachi sogleanchi nodor legim bori zali ! 

7. Chodd Axa ; Korta Niraxa ! 


Tem hott'tti aslem ; ghovachem aikun ghevpak toyar naslem .... 
Amerikent vochun don vorsam xikxonn ghevn portem Gõyant 
etokuch apnnak chodd vhoddlea pogarachi nokri mellttoli , oxi tika 
ast zali . Kitem - i korun zottpott girest zaunkuch zai .... Sam'kem pox 
ravunk zai ... Novea novea gaddianim bhonvun lokancher voddlem 
imprexon marunk zai ! .... Oslea torechem vhoddlem vhoddlem tem 
yevzitalem ..... 


Disan dis portun portun ekech choliechim sopnam monant 
rongovpachem mhujea ixttachem pixem choddar poddot aslem . 
Uday ho mhujo khub lagincho ixtt ; taka hanvem khub favttim 
xittkail'lem kim to je choliechim sopna rongoita , tem choliechem 
mhaka kainch khoreponn lagona . Hanv uloitam tem Udai - ak 
koxem distolem ? Borem distolem kai vaitt distolem hacho il'loi 
vichar korinastona khub favttim te choliecho vichear toklentlean 
kaddun uddoi , te choliechea fattlean kitle vhoddle vhoddle 
poixekar nodor dovrun astole ! Tujea - mhojea osleanchem tem 
kont korit - xem mhaka disona ... oxem mhunn kedna kednai to 
vixoiyet zalear hanv soroll uloun mekllo zatalom . 


Archana Ekbotte hea sundor dispi cholie kodden kedna tori ek dis 
Uday - achi il'lixi vatte voili vollokh zal'li ; te disachean ho amcho ixtt 
tichea rupan - angan sam'ko ghunvil'lo . Ti konn , khoim ravta , MBA 
xiklea , eke multi - national komponint tem sirvis korta , mhoineak 
pon'nas hozaram voir pogar zoddtta ... ti sogli tannem khobor 
kaddli ; ani magir skuttorin tichea ghora lagim , kednai tichea ofisa 
koddlean modem modem ghuttmollpak laglo . 


Ek dis apnnali skuttor ti rauta tea vattharant thamboun zonnum 
kai skuttorik kitem tori ibadd ghoddla ani ti to atam sarki korta 
oxem dakhoun , ti choli dista kai mhunn lhovuch hea ordan tea 
ordan nodor bhonvdavop ; na zalear ani koslem - i nimit't korun te 
vatten pasoy marun yevop ..... 


Oxem korun koslem taka sukh melltta tem hanvuch sangunk 
nokllo . Mhaka Uday - achem hem oslem sam'kench dhoddachem 

lagona aslem . To pollttea pakhea fattlean dhanyta oxem mhaka 
distalem . Toxench , Archana hem chodd girestalem bhurgem ; ani 
motthea lokancheo duddva - dhondeacheo gozali - i mottheo astat . 
Uday ek amche sarkilo saman'ya monis . Dekhun zait , mhaka Uday 
achem sarkem lagona aslem . Punn to mhojea osleanchem manun 
gheunk toyar naslo . Ghodye ami konn sarkem sangtat tankam 
dusvas zala oxem taka distale asum - iet ...... 


Zalem , magir ek dis Archanachem eke komponichea menejora 
lagim vhoddlea thattan logn zalem . To - i khub pogar zoddttalo . 
Archanachem logn zatokuch Uday sam'ko thondd poddlo . Hea 
vixoyacher magir anik kainch ulounk taka zap na zali . Birmutt 
uddun voitokuch taka aplem pixemponn koll'llem mhonnlear 
zata .... 


*** 


Tea prokoronnakatam char - panch vorsam zalim ..... 


Ani atam okosmat ek dis Udoy amkam mellil'le kodden muzrot 
sangpak laglo : " Are , tuvem sangil'lem tem samkem khorem am ! ... 
Tea Archanak bhul'losun trasak poddum naka mhunn tum mhaka 
portem portem xittkaitalo . Tum sangtalo tench borobor aslem 
am ! ... Tea cholie kodden hanv logn zal'lo zalear hanvuch nokllom 
kitem ghoddottolem axil'lem tem ! " ... “ Fraud monxank soroll 
bondkhonnint ghalunk zai ... " samkem tiddkin Udayan mhonnlem . 
“ Kitem ghoddlem tor re oxem ? ” Hanvem vicharlem . Mhaka - i tem 
zannun ghevpachi umollxik asli . Hanv te choliechea sobhava 
bod'dol tedna kitem odmas kortalom tem mhojem chintop kitlem 
sarkem asa , ani kitlem chuk asa , tem mhaka zannun gheunchem 
xem monantlem monant dislem . 


Archanak hanv ollkhotam te pormannem tem voddli sttail marpak 
ani dusreank impress korpa khatir fottaxi ani potte marpak borem 
huxar asa oxem mhaka kedna kedna - i distalem . Mhozo tachea 
bod'dol kitem il'lo - so somoz axil'lo to kitlo - so sarko asa , tem 
mhaka zanna zavpak zai aslem ! 

Apunn boro suttlom oxea somadhanan Udoy - an eka khobre 
potrant ch'chapun ail'li ti khobor ' ghe vach ' oxem mhonnun to 
pepor mhojea hatant dilo .... 


Tem vachitzalear kitem mhonnpachem ! ... 


Archanan ani tichea ghovan logn zatokuch rokddench eka vorsa 
bhitor 50 lakhancho ek pox flett vikto ghetlo . To flett vikto ghetna 
tannim benkechem rinn - ui kaddlem . Ghovacho ani bailecho 
dhorun mhoineak eka lakha voir pogar astokuch rinn portem 
hopteamni farik zavpache vhoddlexem tten'xon naslem . Toxench 
benkvalleank'recovery ' - cho dubav dislona . 


Itle mozgotim Archanak internetta voilean khub torechea 
sonvsarik xikxonnachea korsanchim ( global school courses ) 
zannvikay mell'lli . Tika apnnem Amerikent vochun apleak 
avoddtolea eka korsachem xikxonn gheunchem oxem dispak 
laglem . Ghovan somzailem , “ magir polleum - ia , sodheak asa tea 
rinnacho pez il'lo lhov zaum di ; mhunnttokuch ani thoddea 
tempan vichear korum - ia hacher ...... 


Archanachim vhoddlim vohddlim soponam 


' Punn tem hott'tti aslem ; ghovachem aikun gheunk toyar naslem . 
Taka Amerikent vochpachi takit asli . Karonn Amerikent vochun 
don vorsam tem xikxonn gheun portem yetokuch apnnak chodd 
vhoddlea pogarachi nokri mellttoli , oxi tika ast zali . Kitem - i korun 
zottpott girest zaunkuch zai .... Samkem pox ravonk zai ... Novea 
novea gaddiami bhonvon lokancher vhoddlem imprexon marunk 
zai ..... Osle torechi tika ast zali ..... 


Archana hem borench mohotvakankxi ( over - ambitious ) ani 
dhaddxi sobhavachem ! Apnnem jem dhaddos korpachem 
yeujilam tea kamak apnnalo ghov duddvank lagun fattim - fuddem 
zata tem polleun Archana apnnalo vichear apnnech fuddem 
vhorpacheo yeuzonno korpak laglem ... Archanacho bapui eka 
benkecho adlo Manager aslo . Dekhun benkechem kam ' koxem 
cholta tem bapai koddlean ghorant khobro aikun aikun hea bayek 
thoddem - bhov khobor aslem . Te bhair tem gonnitant 

( mathematics ) huxar axil'lean ankddeache xastr taka chodd 
borem kollttalem . Tannem chintlem , kitem zata tem fuddlem 
fuddem chovpachem . Aizchem aiz ! Koslea - i kamak bhiyeunk 
zaina ; zo bhiyeta , to fattim urta . Oxem tem somzotalem . 


Khorem tor , mon'xan borea kamak bhiyeunk zaina ; vaitt korpak 
bhiyeunchench poddtta . Hem sot Archanak konnem - i kitlem - i 
sanglem mhunn pottpa sarkem naslem . Tannem zoso konn - ui 
utracho il'loso khell korta , toso ankddeacho il'loso khell 
korpachem ek dis chintlem . Taka dislem , il'lixi xenddi laili zalear 
konnak kainch kollpachem na ! 


Edi vhoddli partti konn kai ? 


Tem eke benkent gelem . Lina Gudguli hea nanvacher panchxem 
Rupiancho ' Demand draft ' kaddlo . Tea drafttacher vevosthit 
jotnay gheun 500 - chea altoddin 50,00 oso ankddo distuch zoddun , 
ink - bi tench vaprun , vot't duddu Rs . 50,00,500 / - oxem boroilem . 
( ' Amountin words ' : Rupees Fifty lakhs Five Hundred Only ) ..... 


Archanan to D.D. benkent ghalo . To chodd duddvancho ' D.D. 
polleun hi edi vhoddli partti konn kai ? Oxem mhonnun benkentle 
odhikari ojapant poddle ; to D.D. tannim sarko polletokuch kitem 
tori goddbodd asa oso tankam dubav ailo . Portem sarkem 
polletokuch tanche dolle ukte zale . Bhan'godd lokxant aili . To 
demand draft zor tor ekadea komponichea nanvar aslolo zalear 
sott'tt korun ghoddye tanchea lokxant yeuncho naslo . Punn eke 
bailechea nanvar yede vhoddlea duddvancho D.D. dhaddpi konn 
kai mhunn benkent sogle eka - mekam lagim ojapan ulounk lagle . 
Benkechea menejorache nodrek tannim ti gozal haddli .... 


Menejoran vell laina astona ganvchea pulis sttexonacher kagall 
dili . 

Te ganvchea pulisamni je bailen to D. D.benkent ghatil'lo tika 
apoun haddlem . Archanak kitea pasot apnnak afoila zavuye tacho 
odmas axil'loch . Pulis sttexonacher vochunk bolliam tinnem 
thoddoso kollav lailo . Tea polis thanneacher konn mukheli asta 
hem tinnem title mozgotim zannun ghetlem . Taka aplea bolsant 
guttlauncho , ani ti kes vegllech vatten ghunvddaun sogleanchi 
dixa - bhul korchi oxe ud'dexim tem pulis thannear gelem . Voch'che 
adim godd ani mhovall bhaxen tea vorixtt pulis odhikarea kodden 
apunn mellpak yeta oxem fon korun kolloilem ; " tuka anik kitem ek 
sangpachem asa ; sam'ki khaxeli gozal " oxem - i taka lagollponnan 
sanglem . Tichea lagollea utramni sam'karcho monis sam'ko 
ghunvpakuch zai ! 


Zalem , te pormannem tem thoim tanchea ofisa kodden ailam 
mhunn kollttokuch tea polis odhikarean bakichea soglea 
assisttonttank bhair dhaddle . Archana bhitor sorlem ; tichem tem 
sobit rup , sttail ani rubab pollet zalear konn - ui tika bhulpakuch 
zai ! Tichi sonnsonnit zangddam ani ang , toxench te dusreank 
ghunvoll ghalpa sarkile dolle polleun kitlo - i serv ani nitoll 
monacho monis legint ghunvollpakuch zai .... 


Kortobgar odhikari 
Archanan eka gift peporant borem toren bandloli ti plasttikche 
potient ghatloli borich zodd oxi vost ' sagvad ' --khas bhett mhunn 
te odhikareak bhettoili ..... Te pulis odhikariak tinnem borech 
vhoddlem duddvanchem bonddol divpacho vixvas dakhoilo . Punn 
to odhikari boro kortobgar aslo . To tichea amixak bolli poddlona . 
To aplea kortovyak zaglo ..... 


Lina Gudguli - chea nanvan D.D. kaddttona zo namo Archanan dil'lo 
to tea polis odhikarean topsaun pollelo . Punnun to namo bogus 
( fott ) asa mhunnpachem taka kollun ailem ; ani Lina Gudguli hem 
nanv legint bonavott asa ; tea nanvachi konnuch bail munis thoim 
ravona , hem takam somzolem . Tannem Archanachi portun sarki 
choukoxi suru keli ..... Tedna nak dabtokuch tondd ughoddtta 
monnttat te pormannem apnnech tea ' Demand Draft ' - acher koxe 
toren ' over - writing ' kelem tem apleach tonddantlean Archana 
vonklem ..... 

Pulisanchi topas yontronna khoinche vatten ani koxe toren 
ghunvtoli ti gozal veglli ; punn ganvbhor nanvchi kedi vhoddli be 
obru zali hich khorem tor lojechi gozal ... ! Punn loz dhorpi tem 
monis aslear ! 


Benk odhikareank dubav yevunk naslo zalear bai Archana apli 
tokli vaprun Lina Gudguli he nanvan Lak'khani rupianchem 
kedem vhoddlem lofddem korta aslem ! Punn tichem tem bing 
futtlem ani magir “ kalliz hem bing bengem beng , bing bengem 
beng , bing beng zata . ” hea kantarachi yad zavpachi tichea 
monachi sthiti zali ! 


Archanachea familek kainch unnem naslem , sogli girestkay asli ; 
tori astana tinnem he bhoxen lofddem kelem dekhun pulis legit 
ojapant poddle . Sodheak ti rimanddacher polisanche 
bondkhonnicho varo khata . Hache adim Archanan anik kosleo - i 
bhangoddi keleat kai kitem ? Oxem mhunn pulis chovkoxi korit 
asat . 


Sogli girestkay astana legit bhailea dexant vochun yeupachea ani 
zoddtta tache poros chodd duddu zoddpachea havesan 
Archanachi vatt chukli . Chodd axa , korta niraxa ; mhonnttat tem 
hech khatir . Bhailean sundor dispi osturi bhitorlean vichearamni 
kitli vidrupasta tem sompeponnim poilim kednach kollona . 

8. Lingappacho ttayor futtlo ! 


Sunandan chintlem , anik thoddech dis pasiens kaddpachem ; sohoz 
oxech dis voitole ; ani lognacho dis lagim yetlo .. Oxea umollxiken 
tacho ek - ek dis sorpak laglo .. Tanche doganchem - i eka - mekank 
lipon mellop , bhonvoposlem chaluch aslem .... 


Ek dis sanzvellche Kuddchoddear jipintlean polis gosticher astona , 
eka vaddear , zoim choddxe bigor Gõykar - ch ravtat , thoim music 
bendd bi vazovn bovall cholil'lo . Polisani sohoz thoim kitem 
chol'lam kai mhunn bariksann ghevpacho yetn kelo . Thoim tankam 
ojapachi gozal disun aili .... 


Sadaronn otthra , ekunnis vorsam pirayechem Sunanda . Eka 
desent kuttumbant lhanache vodd zal'lem . Tache avoy - bapuy 
konn mhunn konnuch nokllo axil'lo . Tem tin te char vorsanchem 
astona khoim tori treinint gordent xennil'le , kai konnem tori avoy 
bapay - n bollianch taka soddun dil'lem tem sangop kotthinn . Punn 
tem polisank sapoddil'lem . Khobream potrantlean bhovsank 
kollit korun legint konnuch tache choukoxek yevunk naslo . Tedna 
eka Ay'yar nanvachea doyallu zoddpean tea mannkuleacho apunn 
samball kortam oxem kaidexir boroun diun taka apnnager haddun 
dovorlem . Tea borea kortupa pasot ganvantlea Khub zonnamni 
taka xabaski dili . 


Rameswar Ay'yar ho mull Tamilnadduntlo ; kitlinch vorsam savun 
Gõyantuch asta ; hangach stayik zala ; dekhun porfektt Konknni 
monis zala . Ay'yar kuttumb ganvant sogleam kodden bore toren 
choltale ; konna kodden - ui bore korun ulovop - cholop , hea 
karnnank lagon lok tankam boro respeit ditale . Jednam tea 
xennlolea san choliechi tannim khobor vachli , tednam tanchem 
mon churchurlem , dekhun monisponnantlean te choliek tannim 
aplea alaxireak ghetil'lem . Taka tannim xikpa khatir xallent 
ghatlem . Taka xallentlim pustokam , uniform , khellpachem 
saman ... kednach kainch falt kelena . Apnnech taka jolm dil'lea 
bhoxen apurbayen vaddoilem . 

Sunanda baravi meren xiklem . Fuddem anik tachea monant 
xikpachem naslem . Ixkol soddlem uprant tem purai vell 
ghorantlinch kamam korpak chodd ruch dakhovpak laglem . Tem 
kuttumb Sunandak khup borem kortalem . Tache kodden mayen 
uloitale , taka nespak - korpak , jevpak - khavpak kainch unnem 
kelem na . Dekhun Sunandak tea ghorachi khub maya lagil'li . 


Posrea voilem kiteim saman zai , bazarantlean bhaji - biji haddunk 
zai , sokallcheo duda - potio haddunk zai ... oslim kamam choddxim 
Sunandacheruch poddtalim .... 


Sunanda voyant ailem 


Oxinch pondhra solla vorsam gelim ; ani atam Sunanda voyant 
ailem ; tem distalem - i borem sundor ! Koslim - i sangil'lim kamam 
korpa nim'tan tem jednam bhair sortalem , tednam tachea rosroxit 
tornneponnacher khubxe zonn choleanchi nodor poddtali . Tacho 
rubab ani anglott polletokuch taka ghott'tt vengent dhorchem , va 
kiss marcho oxem tornntteank disot zalear ojapachem nhoi ! Itlem 
tem sobit distalem ! 


Lingappa navacho sumar ponchvis vorsancho bhurgo ek dis 
Sunandak polleun ghunvoll'llo . Sunandakje disa polleit savn tache 
toklent kitem kitem vichear ghunvot ravpak lagle astole . Sunanda 
apleak vengevunk mellchem oxem nok'kich taka distalem aspak 
zai ! Oxem tachea soglea halchalim voilean disun yetalem .... 


To ek dis Sunandak polleun matso hanslo . Sunanda khoinchea 
ttaimar bhair sorta ? Tem khoim voita ? ... osleo bariksannim 
tannem nirkhun dovorloleo ; ani distuch te ttaimar apunn taka 
dixtti poddop ani tachi nodor apnna votten oddun ghevop , oxem 
korun korun magir ekdanchi tiche lagim vollokh marpak taka yox 
ailem , zhoit mell'llem ; il'li il'li korun vollkh ixttagotint bodol'li , ani 
kortam kortam dogam - i eka - mekank choriam mellpak laglim .... 

Atam Lingappa pasun Sunandak konnem - i fattim oddil'lem zalear 
va Sunandak tea mhovall ani sollsolltea voyant konnem - i kitem - i 
sangil'le legint zalear porinnam ' zaupacho naslo . Itlem tem 
prokoronn fuddem pavil'lem . Mhonnttatuch nhoim ' javani hai 
divani ' ! Sunanda Lingap'pak bhuli'lem . Tem tache vangdda 
bhponvpak laglem . Tannem taka logn zaupachem utor dil'lem . Ani 
ek dis zag - mag korinastona Sub - Registrar - chea ofisant vochun 
poile favttinchem ' Civil Registration ' kelem . Dusrem ' Registration ' 
anik eka mhoinea uprant zaupachem ! 


Sunandachea khoxiek xim ' urlina . Atam tem monantlea monant 
fuddaranchim sopnam rongoupak gul'l aspak laglem . Ednach 
apnnem ghorant hi khobor kolloit zalear tim kitem - i addmell - bi 
haddit , oxem somzun tannem apli gozal gupit dovorli . Punn 
konnem - i kombeak dhampun dovorlo mhunn dis uzvaddcho 
thambona . Tannem aplea ghorcheank va konnakuch kainch zori 
sanglena , tori Sunandachea vott'tt vagnnea voilean ani tichea 
gulabi tondda voilean Ay'yarachea ghorkan'nik dubav yet aslo ; ani 
ticho dubav khoro asa mhunn Sunandacheach tonddantlean ek dis 
tika gomlem . Tinnem tem Sunandachea khol monantlean uspoun 
uspoun kaddil'lem ! Tika koillem , gozal khori . Tinnem mhullem , 
" ago , tuka kiteak lipoupak zai aslem hem amkam ? Ami kitem tuka 
porkim ? .... tujem borem zal'lem kitem amkam naka voi go bai ? ... 
Boro - so konn - ui bhurgo polleun ami tuka logn korun ditlinch 
axil'lim ek dis ! ... Atam he bhurgeak tuvem posont kela to konn ? 
Khoincho ? kitem korta ? Ti bi sogli sarki khobor kaddunk naka 
asli ? ... Tum sarko vollkota mu go bai taka ? ..... " 


" Vhoi Am'ma , to boro asa . " Sunandan mhonnlem . 


" Tachi baki sogli sarkhi khobor bi kaddunk naka asli ? " Am'ma . 


" Naka Am'ma , to boro asa mhunn hanv zannam . Hanv samkem 
vollkotam taka . " Sunanda . 


“ Kitem korta tor go to ? " Am'ma . 

“ To Bhattkoll , Mumboi , savn bi mal haddtta ani to Gõy - bhor 
bazarantlea dukananim vikpak ghalta . ” Sunanda . 


" Zannam mu go tum sarkhem ? Konna kodden - ui tachi bariksann 
bi ghevpak naka axil'li mu go ? Am'ma - n vicharlem , ani monantle 
monant mhullem , " koslo mal ? Koxem ani kitem ? Tem chodd - ui 


atam vicharun orth na . " 


“ Naka Am'ma , hany vollkhotam taka . ” Sunandan samkem 


vixvasan sanglem . Ho vixvas khoinchea gozalincher adarun aslo 


tem tench zanna babddem . 


" Toxem zalear borem asa ; tuka zai toxem ! ... Punn sarkem pollei - am 
poilin ; kitem korta tem soglem sarkem chintun kor . ” Am'ma - n 
xittkailem ani hem uloup hangach thamboilem . Tinnem aplea 
ghorkarachea - i kanar hi gozal ghatli . To ani hacher kitem korit ? 
Mhunnttat nhoi , “ Miyam bibi raji , to kya kare kaji ! " ..... Choli 
bhurgem voyant ailem mhunntokuch khub samballchem poddtta . 
Karonn tichea monantleo rongit bhavna uchombollit zaupachi ti 
pirai asta . Ekadea bhurgeacho tiche angak matso hat lagot zalear 
legint tichem ang rokddench xirxirun ticheo bhavna chalvopak 
xokta . Ek favtt konna - i chole bhurgea kodden tem akorxit zalem 
mhunntokuch magircheo gozali sohza sohzim sopeponnan 
attapak yeinat . Kitleoxoch osleo kexi hata bhair gel'leo asat . 
Dekhun chodd - xe avoy - bapuy poilinch khub zotnai ghetat . 


Zalem , kaim mhoine gele . Lognachi poili nondnni zal'li ; dusri 


nondnnim anik eka mhoinean zaupachi ... Magir dhormik 
( religious ) ritin logn korchem , oxem Lingap'pan sangun 

dovoril'lean Sunanda khub umedi zalem .... Apnnak apnnalea 


ganvchea sogleank ekdom ' ojap korpak zai ; dekhun somtinch 
dharmik toren devllant vochun golleant mall ghalpachi ; ani 
rokddench poilim ghorant vochun thoim ganvant soireank 
dhaireank ani ixttank apoun sogleank partti korpachi ... He 


bhoxen sangun Lingap'pan Sunandak samkem umedichea tengxer 


choddoilem ! 


Sunandan chintlem , anik thoddech dis pasiens kaddpachem ; 


sohoz oxech dis voitole ; ani Lingap'pan sanglam te pormannem 


lognacho dis lagim yetlo .. Oxea umollviken tacho ek - ek dis gulabi 
sopnannim sorpak laglo . Titlea mozgotim tanchem dogainchem - i 
eka - mekank lipon mellop , bhonvoposlem chaluch aslem ... 


Am'man Sunanda khatir modem modem barik sarik kaim 


bhangracheo vostu korun taka dil'leo . Tantutleo kaim vostu 


tachea angar asleo , ani kaim bhangor aplea pettlant samballun 


dovoril'lem . Zaitednanch tem ghaltalem . 


Don mhoine zaun gele . Tisro mhoino laglo .... Hanchi dusrea 


favttim ' Civil Registration ' - chea ofisant vochun logna - nondnni 
korpachi zaguch na ; dekhun Sunandachi ( manil'lim ) avoy - bapuy 
mhollear Ay'yar ghov - bail antrea poirean te sombondim 
bariksann gheit aslim .... Punn Sunandan zori fuddleo zavpacheo 
teo riti anik thodde disamni zatleo oxem mhunn sanglem , tori 


tanchea onnbhovi monant husko zatalo .... Modlea modench anik 


kitem - i lofdde zait , ani apunn te choliecho palok dekhun 

apnnacher - uch urfattem kitem - i lochandd yeit , na zalear anik 
koslea - i lofddeant gurfottot mhunn tancho husko vaddot 


voitalo ..... 


Mhunntta mhonnsor dedd vors voir zaun gelem . Azunui ' Civil 
Rgistration ' - chi zag na . sogleanchea toklent pal chuk - chukpak 
lagli .... 


“ Borech dis zale , to mellunk yeunk na . Tachi mhaka sonvoy zalea . 
Kitle dis mhunn hanv tachi he bhoxen vatt pollet ravun ?? ... " Oslea 
chintnamnitem modem modem buddun voitalem . 


Dekhun itle mhoine ravun ravun ankvarponnak konttallil'lea 
Sunandan apnnech koxem - i bhoxen aplo zaupacho asa tea 
ghovachem ghor sodun kaddlem ani soroll tachea ghora kodden 
gelem . Tednam Lingap'pa boroch pikar zalo hem taka somzolem ... 
Sunandak polleina fuddem begim begin lhovuch taka dusre 
kodden vhorun , “ mhuzo vixvas na go tuka ? .... Oxem kitem korta 
tum ? ” Hanga savn chol tum atam ; hanv sod'deak ghorcheam 
lagim amchea lognachench uloitam ! Soglem tuka magir 
sangtam ... " Oxem sangun Sunandak tannem kainch ulounk dina 
astona bhaile bhair portem dhaddlem . 


Khoim asa Lingappa ? 
Te uprant rokddench thoinsorlem aplem biradd soddun to 
Lingappa dusre ganvant ravpak gelo . To khoinchea ganvant gela 
mhunn konnuch sangunk nokllo zalo . Sunandak aplea pãyam 
pondchi sogli zomin ghunvta - kai zali . Apunn poddlem atam 
trasant ? oso taka bhõy disunk laglo .... Kitlexech favtt apnna lagim 
yevpak utavill zatalo , konn'nn na te suvatir vhorun mhozo upeg 

kortalo , to monis atam apleak voddli - xi ker korina ; ani dhondeak 
lagun taka vell mellona astolo oxem apunn somzotalem ! .... Punn 
tachi kainch zag - mag na ; ani halim halim disamni kednach 
mellunk legit yena ... Atam fuddem koxem korpachem ? ... Te bhair 
apnnaleo kaim bhangracheo vostu tache kodden dovorloleo asat ; 
lan san vostu asat teo moddun mottim kanknnam korum - ia oxem 
sangun tannem teo apnna lagim dovorun ghetloleo ... tem kitem 
zait kai ? Oslea chintnamni il'lo il'lo korun Sunondache toklent 
dubav ani husko dattot vochpak laglo ... 


Sunandachi nur sodam bhoxen huxar disona . Ekdom koslea tori 


khol chintnat tem buddlam tem spoxtt kolltalem .... Sunandachem 
kitem zalam kai mhunn sogleank prosn poddlo . Kombeak 
dhamplo zalear legit fantodd zavpachi zatach . Tachem okosmat 
roddkurem ani nirsel'lem tondd pollevn Ayyarache bailen 
khodun khodun vichyartokuch Sunandachean roddop vattaupak 
zalena . 


Hem ghoddil'lem orixtt somzona fuddem Ayyar ghov - bailenchea 
kallzak pill poddlo . " Atam konnak dox diun kainch orth na . Dox ho 
fokot zonn ekleachea noxibachoch . " Oxem tannim chintlem . 
Ayyaran ani - anik kollav lailona ; Sunandakuch gheun to toddokh 
polis tthanneacher gelo . Pulisent khobor dili . Pulisen soglo riportt 
sarko borovn ghetlo . 


Pulis Lingappacho khub dis pasun sod gheit asle . To tankam 
khoinch sapoddna zalo . Karonn tachi choddxe lokank na vollokh 
na parokh . Hich taka pokoddpak mukhel addmell zaun asli ..... 
Sunandak to khoim sapddlo ? Koxi tanchi vollokh ani dosti zali ? Ani 
koxem mhunn tem taka bhul'lem ? ... oxem mhunn polis legit ojap 


zale ! 

Sunanandache hat - paim samke gollgollit zale . Aplea monache hal 
sangtolem tori konnak ? Apnnale zolm divpi avoi - bapui axil'le 
zalear ukteponnan tanchea vengent aplim dukam attoitolem 
aslem .... oslea vicharamni dukhi zavn tem apleach chintpant 
xennpak laglem . Khorem mhullear zanchea ghorant tem 
vaddlolem , tim sodanch Sunandak khub borem kortalim . Tinch 
Sunandak mayen Ihanachem vodd korpi tache palok zaun aslim . 
Tannim taka toxem kednach kainch unnem korunk na . Hem 
khorem zori aslem , tori astona dusreamni kitlem - i borem kelem 
zalear legim aplea rogta ordanuch mon oddtta . Sunandache 
monacher jobordost dhopko boxil'lo . Atam kitem korpachem tem 
taka somzona żalem . 


Tori tem jea ghorant vaddlolem tim monxam ekdom ' borim . Tim 
taka modem modem dhir ditalim mhunn borem ! 


" kainch bhiyum naka baiye tum ; to Lingappa Pingappa mhunnttat 
to konn go ? To movali mu go ! Tachem chodd monak laun ghevum 
naka ; tuka ami tachea poros chodd boro novro polletolim ! Tum 
visor tea movaleak ; kitem zalam tem zalam ; atam fuddlem borem 
zaupachem chintuya ; ami astona tum bhiyeta ? Pixem mu go 
tum ! " .... Hea boxen khub sangun taka tim somzaitalim .... Tea faltu 
movali bhurgeachi yad legint Sunandachea monantlean koxi 
pusun uddoupachi ? Ani taka bore - xem tholl sodun zata title begin 
bore toren logn korun diupachem . Oxi atam Ayyar kuttumbacher 
voddli kotthin zapsaldari yevun poddil'li . 


Ek dis sanzvellar Kuddchoddear jipintlean pulis gosticher astona , 
eka vaddear , zoim choddxe osle ghanttich rautat , thoim music 
bendd bi vazovn bovall cholil'lo tannim ailolem .... Pouisamni 
sohoz thoinchi bariksann ghevpacho yotn kelo . Punn ojapachi 
gozal mhollear , thoinsor konnachem tori logn aslem . Novro 
Vhonkol konn ani koxi dista kai mhunn sohoz nodor marit zalear 
to novro bhurgo toch Lingappa ! - zache sodint khub disa savn polis 
asle ! Eka vhonklechea golleant mall ghalpachi to vatt polleit 
soveacher bosun aslo ! Pulisanim toxea toxich tachi pottli ubarun 
aplea jipint gali ani taka pulisent gheun gele . 

Itle dis Lingappan Sunanda kodden apun mog kortam oxem 
fottichem nattok kel'lem . ' Civil Registration ' - ant ek favttim sohi 
korun dusrem pavttichi sohi korpak vochona astona tem ' civil ' 
ordear soddun tem mukhar mukhar dhukollit aslo . Ani titlem 
mozgotim Sunandak axer dovorit tichea koddsun xorir - sukh gheit 
aslo . Aiz to Kuddchoddear eka mattvant lognachea soveacher 
boro jhetan boxil'lo . Jhetan Lingappa hatant lognachi mall ghevn 
novea voklechea golleant ghalpak toyaren ubo ! Pondditji ' xubha 
muhurt savodhan ! ” kednam mhonntta , ani apunn voklek kedna 
kai mall ghaltam , oxea hiro - chea sttailint to vatt polleit ravil'lo . 
Mhonntta mhonnsor pulisamni okosmat sovea kodden dhanvun 
yevn ' gghobaimch'ch ' korun samanachem parsel ubarun vel'lea 
vorim tachi pottli ubarun veli ani ti Lingappachi pottli jippint 
uddoil'li . Te khinnak apunn atam poddlom bãynt oxem taka 
dislam astolem !! 

9. Gabi ' The Great ' ; Zeneth marta nett ! 


Apleak duddvamni tann axil'lo girest nhovro zai ; dotor na zalear 
injiner - bi cholta , punn to boro duddvankar asunk zai .... oxem 
Zenethachem sopon aslem . Hachoch orth oso kim mon'xanche 
gunnam poros tem girestkayek chodd mhoty ditalem . Aiz - kal 
choddxe bhogvadi ( materialists ) lok hech bhoxen chint'tat . 
Dusreanchi laiki , tanchea kodden aslolem xikxonn , bore toreche 
gunn , achear - vichear , desentkay oslea gozalinchem tankam 
mhoty disona . Te mhotv ditat fokot girestkayek . Punn mon'xa 
kodden khub duddu ani girestkai aslich mhollear zaina ; nanvui bi 
titkench mhotvachem asta . Somazant taitt manen jiyetolo , zalear 
kitlo duddu zoddlo ? Hache poros koso duddu zoddlo ? He gozalik 
chodd mhotv asta . 


Bai Zeneth atth - dha vorsam fattim ankvar astona apnnak boro - so 
ani girest oso nhovro mellcho , oxim kazarachim sopona 
rongoitalem . Konnui boro - so ankvar bhurgo ' eligible bachelor ' 
disot zalear polleun pollena axil'lea vorim korun taka sarkem 
parkhitalem . Magir “ omuk - omuk , tomuk - tomuk ” bhurgo konn ? 
To koso ? Khoincho ? Kitem korta ? Kitlem zoddtta ? .... bi ti sogli 
khobor fattlean kaddit astalem . 


Tea disamnim Gabriel ho - i teach ganvantlo bhurgo Zenethachea 
nodrentlean suttunk naslo . Gabriel - ak te ganvant sogle ' Gabi ' 
mhonnunuch ollkhotat . To boro distalo . Borem nhestalo . 
Anglottin - ui boro aslo . Punn to mottor saikolichim kurridam 
marpi pailott zal'lean Zenetachea monant vocho naslo .... 


Girest novro zai ! 
Apleak duddvamni tann axil'lo girest nhovro zai ; nokri - chakri 
korpi bhurgo naka ; dotor na zalear injiner - bi cholta , punn to boro 
duddvankar asunk zai .... oxe torechi bai Zenethachi opekxa 
( expectation ) asli . Hachoch orth oso kim tem mon'xanchea ' gunn' 
ak nhoi , tor ' dhon ' - ak , mhollear gireskayek , chodd mhotv ditalem . 
Aiz - kal choddxe bhogvadi ( materialists ) lok hech bhoxen chint'tat . 
Dusreanchi laiki , tanche kodden aslolem xikxonn , bore toreche 

vagnnem - vichear , desentkay , loktubay , borem nanv .... oslea 
gozalinchem tankam mhoty disona . Te mhotv ditat fokot 
girestkayek . Konna kodden kitleo gaddio asat ? Kitle flett va bongle 
asat ? Konnalea angar kitlem bhangar - xingar asa ? ... oslea gozalink 
chodd mhotv ditat ! Zeneth - ui teach portantlem aslem . 


Char te panch vorsam bhitor Gabile ' star ' ghunvle ! To atam adlo 
pailott naslo . To atam big shot zal'lo ! Motor saikolincher kurridam 
marpi tache adle dost taka fokannanim ' Gabi the Great ! ' oxem 
mhonnttale . 


Gabichea navar tech ganvant don flett asle . Laginch dusrea 
ganvant tannem ek pornem ghor viktem ghetlem . Anik thoddeach 
mhoineam uprant anik ek flett toxench ek alixan ( luxury ) 
' skorpio ' gaddi vikti ghetli ... Gabichi itli girestkay polleun Zeneth 
ghunvlem ani atam tacher ekdom ' bhul'lem . Tem sarki apnnali 
chal khell'llem , ani Gabichem - i mon aplea ordan oddun gheunk 
joitivoni zalem . Tanchem doganchem - i magir voddlea thattan 
mattan kazar zalem . 


Zenet sam'kem nettar 
Apunn vhodd girest mon'xachi ghorkarn zali dekhun Zeneth 
samkem khuxal ani nettar aslem . Soiream - dhaiream kodden , 
xezarea - pazaream kodden , toxench vollkhichim konnui disot 
zalear - bi sogleam kodden Zeneth bholtech nett ani sttail marpak 
laglem . kitem tem koplar kallench gogogol ! Sttailish ttop ani ti 
ttaitt pentt ! Kednam - i bore bore chuddidar ! Ani kitem ti 
cholpachi , ani dusreanchem kont naxil'lea vori korun poz 
marpachi sttail .... ! Zoxem kitem hea sonvsarant aplea sarkile anik 
dusre konnuch nant ! Apunn atam " Badde Ghar Ki Bibi ! ” oxe toren 
tem vochot thoim nett anijhet marpak laglem . 


Kazar zalea uprant ek vorsa bhitor Gabin ek ' Valvo ' bus ghetli ani ti 
bus Mumboichea margar laili . Te bhair bazarant kaim dukanam 
viktim gheun dovorlim .. 

Gabin itlo duddu kelo tori koso ? Oxem mhonnun sogleankuch 
prosn poddot aslo . Sogleankuch ojap - xem distalem ! Atam to V.I.P. 
zal'lo ! Vhoddlea vhoddlea karyavollinim taka kaim sonvsthenche 
ap - motlobi zallvonndar ' Mukhel Soiro ' mhunn apounk lagle . Nai 
zalear , kaim sonvsthanchea vavurpi somitichea karbhareank 
tanchea dobajeank big - shott - uch ' mukhel soiro ' va ' manacho 
soiro ' mhunn zai astat ! Magir tea soirea koddsun aiz na zalear 
faleam tori kitem - i ddonexonachea nanvan ' prosad ' zhoddlear 
zhoddlo ! Te khatir ixkolanchea va somazik sonvsthanchea 
karyavollinim gunni va sonyskari mon'xachi nhoi , tor don'van 
( duddvankar ) mon'xachi chodd goroz poddtta ... 


Toslea karyavollinim Gabi - k atam chodd mhotv yevpak laglem ! To 
chodd xikum na ; pustokanchem vachop - bi tannem korunk na ; tori 
astona atam to somazantlo ek protixttit ani pezad nagarik zal'lo 
dekhun lokank xanneponnachim , molachim don ' utram sangpa 
khatir Mukhel Soiro mhunn zallvonndarank tachi goroz dispak 
lagli ! To atam steji velean vhoddlim vhoddlim gineanachim 
bhaxonnam tthokunk laglo ! Zoxem kitem to ek totvgineani 
( philosopher ) koso zalo ! Mon'xachem pott bhortokuch 
pottantlean apxinch pavorful ges bhair sorta , te bhoxen , poixe 
zatokuch yetat toslim tim pavorful utram machie velean Gabichea 
tonddantlean bhair sorunk laglim ! Pezad mon'xachim pezad 
utram tim ! Lok ttallio martat mhunnttokuch taka chodd nett 
yetalo ! Magir tim utram khoinchea khoim pavum ! 


Kednam kednaim Vidhan Sobhechea elekxona - k ubho raupache 
tache toklent vichear ghollunk lagle . Tannem te bhoxen konnam 
konnank uloun - ui dakhoilem . 


Ek dis osoch steji velean aplem bhaxonn tthokta astonam , tache 
vichear matxe ghosorle . Tannem Ruling Partticherttika keli . Tacho 
porinnam kitem zait ? Va konnak koxem disot hacho tannem 
vichearuch korunk naslo . Tachea tea bhaxonncher lokamnim 
borioch ttallio marlio . Gabi ful'lo ! Aplem bhaxonn bes borem 
zalem ! Hea khoxient te ratichi nhid taka chodd bori poddli aspak 
zai ! 

Punn sot'ter asloleancher osle torechi bhovxik suvater kel'li ttika 
fuddem magir apleak koxe toren ani kitem korun mharog poddot 
tem poinich sangop kotthinn . 


Khoinchea - i dobajeak mukhel soirea vangdda tachi bail asli zalear 
tikai machier bosoitat . Tedna Zenethbai mukhel soireachi bail 
mhunntokuch ti apsukich mukhel soirinn zatali !! Kitem - i 
mhonnat , punn Kazar zatokuch Zeneth borench ghonsar aslem ! 
Kitlem - izalear big shottachi bail nhoi ! 


Gabi ekdom ' big shott zaupa fattlem khorem karonn mhollear to 
mottor saikolicho pailott astona tacho eka videxi tturistta kodden 
vollokh zali . Ti tanchi vollokh aste aste vaddot vochun te dogui 
eka - mekanche borech ghott'tt ixtt zal'le . 


Korta - kortam Gabi sodanchea mottor saikol sttenddacher disoch 
na zalo . To chodd - so Bardez - chea ordan dorya degechea 
vattharantuch mottar saikolichim bhaddim marunk laglo . 


Magir thoddeach mhoineamni tannem tem pailottachem kam ' 
soddun dilem oxem koll'llem . Tannem Hannzunnea konnalem ek 
hottel cholounk ghetil'lem ! Tea hottelachi sogli sttail videxi 
tturisttank manvota te torechi kel'li ani bhorpur giraik oddunk 
lagil'lo . Raticheo chodd vell meren te hottelant parttio cholot 
astaleo .... Choddxe videxi giraik thoim gordi korunk laglem . 


Ek dis ratichem ... 
Zalem , Gabi atam ekdom ' pox asa ! Dhondo ekdom ' boro chol'la ! .... 


Ek dis ratiche 12.30 - chea odmasak hottel bond korpa ttaimar dog 
zonn aile . Tea hottelantlo ek kamgar tankam dislo . 


' Atam hottel bond zalem ; ' oxem tea kamgaran tankam saglem . 


Te dogui zonn mon'xamni kam'garak lagim apovn kitem sanglem 
mhunn tech zannat . Tankam kamgara koddlean thoddo cokein 
mell'llo , 


Tannim tankam to cokein chodd zai , kitle - i duddu lagum , te sogle 
duddu at'tanche at'tanch farik korun tankam Mumboi vochunk 
zai , oxem tannim sanglem . 

Te borobor to kamgar tankam ' ravat am , polleun yetam . ' Oxem 
sangun begin begin aplea patrãvak sangpak lagsorlea ghora 
bhitor gelo . Tannem patrãvak sanglem kim Mumboichi ek motthi 
partti ailea , ani te chodd mal sodtat .... 


Patrãvacho aplea kamgaracher vixvas aslo ; torui astanam 
xittuksannen aplea monachi khatri korun gheunche khatir 
tannem " tanka apnna kodden fonacher uloi mhunn sang . ” Oxem 
xikoun kamgarak dhaddlo . 


Kamgaran patrãvan sanglolem toxem kelem ; ani tankam patrāva 
kodden ulounk kaunttora velea fonacho nomborlaun dilo . 


Patrãvan te konn ? Khoinchean aileat tem vichartokuch taka te 
Mumboichean aileat mhunn koll'llem ; eklean sanglem , 
..... Mumbai - ke Ibrahim'se aye hai ham ' . 


Ibrahim'chem nany kaddttanach patrãnvacho vixvas boslo . 
Karonn Ibrahim ' ho tageloch Mumboicho ' Khaxelo Agent ' . ' Risk ' 
na mhunn taka khatri zali . Tankam matxe ravat , apunn mal gheun 
yetam . Oxem sangun bhitor gelo ... Thoddeach vella bhitor mal 
gheun te raticho aplea hottelant ailo . Te dogui zonn vatt pollet 
ravil'le . Ektto duddvanche kovlle ( duddvanchim bonddolam ) 
hatantuch dhorun axil'lo . Tim duddvanchim bonddolam polleun 
apleak borem pavorful giraik mell'llem mhunn patrãv bhitorle 
bhitor khux zalo ! 


Hem giraik yeuchea don dis adim ... 
Hem jem giraik ail'lem tem yeuchea don dis adim ganyant ek gozal 
ghoddil'li . Hannzunnnea pulis bondobostant bodol ghoddil'lo 
aslo . Okosmat to bodol zavpa fattlem khorem karonn va 
konnachem koslem rajkaronn tem konnuch nokllo also . Tem 
vorixtt patllevelea odhikariankuch khobor ! 


Tea vattharantlea P.S.I. - chi Ponnjechea vorixttanim okosmat 
dusre kodden bodli kel'li . Hannzunn , Baga , hea vattharantghunvlli 
vokhdancho vepar vaddot asa , to allabondak haddunk pulis 
kainch korinat oxe mhunn tea inspekttoracher kagall axil'li . 

Dekhun taka vorixttanim nottis diun thoim savn tachi bodli anik 
khoim korun te suvater thoimsor dusrea konna eklea 
inspekttorachi nem'nnuk kel'li . Oxem kaim lok uloitale . Punn 
hache fattlem khorem karonn vegllench aspak zai . Rajkiy 
patllevelean hi chal khellil'li asunk zai oso vas yetalo ! Gabi - n 
halinch sot'tadhari fuddareancher ttika kel'li ti khobor voir pavil'li 
aspak zai ! 


Hea pulis odhikariank ani havaldarank - bi konnakuch koslich zag 
mag korina astanam , konn'nnak mat't legit kollunk dina astona 
Mumboichean he dog zonn girayk ratichea voktar Gabilea hottela 
kodden pavil'le . 


Gabi - n apnna koddlo mal tankam dakhoilo . Kitle duddu tem 
sanglem , ' sogle dhorun don ' lakh ' . Itlem munntta mhonnsor 
' ghunvlli vokhadam virodhi pulis ' pongddan serk ghalun dhadd 
marli . Hottelachi ani ghorachizoddttighetli 

. 


Sumar Panch Lakh Rupaya molachim ghunvllim vokhdam ; sadde 
char lakh Rupaya kex ; angar ghalpacheo 550 gram ' voznacheo 
bhangora vostu ; tin ' Lakh Rupaya molachem videxi cholon 
( foreign currency ) bi .... sogle mellun sumar 70-75 Lakh 
Rupayanchem ghobadd ( voddlo pottlo ) tannim zopt kelem . Tanim 
Gabik aplea tabeant ghetlo . Tanchea tavddentlean suttun vochpak 
taka vatt nasli . Sampoddil'lea soglea mala soit taka ottok zali . 


Gabi jea dog zonnank giraik mhunn somzol'lo te giraik naslem . Te 
khore ' Ghunvlli Vokdam Virodhi Pongddache ' odhikari zaun asle . 
Hem taka magir koll'llem . Gabin tech voktar tea odhikariank dha 
lakh rupayanchi ' offer ' dili , punn tannim ti bhairaili ? Kai kitem 
kelem ? Tem kollop kotthin . Punn totkall poilim te Gabi - k pulis 
venintlean gheun gele . 


Ek favtt CBI - chea ghereant sampoddtokuch nak dambun tonndd 
koxem ughoddtat tem tankam chodd borem khobor asta ! .... 

Ek - ek gupit bhair sorpak laglem ... 
Toxench zalem ... Gabichea tonndantlean ek - ek gupit bhair sorunk 
laglem ... Luluv navacho ek videxi nagarik fattlim pondhra vorsam 
savn Hannzunna - ch astalo . To Israeli . Atam itlo temp meren to 
koso ravlo ? Koso taka visa mellttalo ? ... bi tem soglem pulis vo 
sombondhit odhikarich zannat . Itlim vorsam to ghunvlli 
vokhdancho dhondo korit aslo . Toch oslea dhondeancho mukhel 
mhalgoddo zaun aslo . Hem Gabichea tonnddantlean uktem 
zal'lem . 


Mumboi - bi oxeach eka be - kaydexir dhondo kortolea mon'xak 
C.B.I. - chea odhikariamni pokoddil'le koden tannem - i bi Luluv 
chench nany ghetil'lem . Te mon'xache 

sangnne velean 
Mumboichea polisanim distuch plan korun Göyant yevun te 
Luluvk pokddun Mumboi gheun gel'le . Taka bhitor voddoun tacho 
bhailo soglo sompork ( contact ) toddun voddoil'lo . Te uprant eke 
ratim he bhoxen sampllo ( trap ) rochun tannim Gabik dhorun 
vhelo .... 


Hi gozal ganvbhor posorli . Soglea disanlleamni ch'chapun aili . 


“ Tori mhonnttat ami ! Gabi itle fast gob'bor koso zalo kai 
mhunn ! ? ... " He bhoxen ak'khea ganvche lok artem - portem ulounk 
lagle ... 


Gabichea bailek atam dusreank tonndd dakhounk loz disunk lagli 

. 
Tika ghorantlean bhair sorunk kustar zaunk laglem . Lok atam 
dislear aplea kodden bott dakoun komentt martole ... Lokanim 
kitem - i vicharlear tankam kitem mhunn sangpachem ? .... Oso tika 
prosn poddlo . Tichi sogli mijas ' gghoss ' korn denvil'li . Atam hache 
fuddem ti kitem mhunn nett martoli ... !! 


Monxa kodden khub duddu ani girestkay aslich mhollear zaina . 
Nanvui bi titkench mhotvachem asta . Somazant taitt manen 
bhonytolo , zalear kitlo duddu zoddlo , hache poros to duddu koso 
zoddlo , he gozalik chodd mhotv asta . 

10. Jacho konn'nn asona , tacho Dev asta ! 


Dor vorsa 8 March - ak ami ' Mahila Dis ' monoitat . Te disak osturichi 
vhoddvik sangpak sorkari ani bigor - sorkari karyavollincho ani 
tantunt vhoddlea vhoddlea bhaxonnancho oto yeta . Bharatiy 
sonvskrutayent osturi - k ' Maha - xokti ' oxem manlam . Oxe he vhodd 
xoktik dadleanchea vorchosva mukar khore - ponnich protixtta 
mell'llea vhoi ? Zor tor he prosnachi zap ' vhoi ' oxi asot zalear 
sonvsarbhor khasa ' Mahila Dis ' kiteak mhunn monounk zai aslo ! .... 
Khorem tor somazant osturincher khub toreche on'nyai ani 
ot'teachar ghoddot astat .... Bailank polleupachi , tankam 
vagoupachi somazachi nodor ani chal bodlun voddoupa khatir je 
konn fuddem sortat , bailanсhea jinnent ze konn umedicho uzvadd 
haddunk vavurtat , te khorelech mahan munis ! Osleank amcho 
solam ' ! 


Xinemant heroin zoxi lhanachi rokddich vodd zata oxem ami 
polletat , toxem sam'kem lhan pirayechem aslolem Inez polletam 
polletam kednakuch sotra - ottra vorsanchem zal'lem ! Sam'kem 
mannkulem astona savn tem gorem gom'ttem , uzoll katichem ani 
khubuch sobit distalem . Disamni dis mollbantlea chondrimacho 
akar vhodd zait veta , te bhoxen tachea angachi chondrima sarkili 
sobitkai fulpak lagil'li . Khovollil'lea doryachim zoxim lharam 
usollttat te vorim tichem rosroxit sonnsonnit tornneponn usoll 
martalem . 


Tornne - ponnachi mosti piray 
Atam tem kolejint xikop kortalem . Tachem rup ani ros - roxit ang 
polleun kitlech chole bhurge kolejint Inezacher lain martale . Inez 
ak attract korun tachea lagim ixttagot korpache sortint Sumiron 
navacho bhurgo zoitivont zal'lo . To Inez xikta tech T.Y. B.Com . - che 
classint xiktalo . 


Tanchi ti ixttagot mhunnttam mhunnttam chodd mukar pavunk 
lagil'li . Hem na tem nimit't sodun Sumiron Inez - chea ghora 
vochpak laglo . Tachea avoy kodden bore toren respeitan ulounk 
laglo . Inez - chea avoyk - ui te bhurgeacho sobhav avoddlo . Aplea 

dhuvechi ani te bhurgeachi dosti vaddtta zalear vaddum . Apleak 
zanvoi mhunn bhurgo istimosanvacho asa . Oxem tika disunk 
laglem . Mhunntokuch tanchem eka - mekank mellop , khup vell 
khobro marit bosop , kednai bhair bhonvpak vochop ... oslea 
gozalincher te avoy - n chodd lokx dilena . Vhoddlo husko korpa 
sarkeli ti gozal nhoi . ( xem ti somzotali . 


Kortam kortam bótt ghalunk melltokuch magir hat ghalop ; hat 
ghalunk melltokuch soglea ghoracho - ch tabo ghevop mhunnttat te 
boxen ghoddpak laglem . Tancho dogancho - i môg atam il'lo il'lo 
korun itlea fuddem pavil'lo kim kuddichi tan bhagovpache itsek 
Sumiron - ak na mhunnunk Inez - ak borem disona aslem . Kazar 
zavchea adinch to Ineza lagim ti apli kazar zal'li bail axil'lea vorim 
vagunk laglo . Disamni - dis tachi tan vaddot vochpak lagli . Apleak 
zai tedna khoinche - i vogtar to tichea ghora vochpak laglo . Dogui 
zonnank atam tosli sonvoim zaun poddli . Atam tanchem kazar 
zaupachench asa nhoi ? He bhorvoxacher Inez - chi avoy astali ; 
dekhun tinnem - i tanchea oslea lagimponnacher addmell 
haddlina .... 


Mhunnttam mhunnttam Inez - chem ani Sumiron - chem grejuaxon 
chem xikxonn purai zalem . Ani okosmat ek dis to Sumiron aplea 
ganvant vochun rokddoch porot yetam mhunn sangun gel'lo to 
khup dis zaun gele tori porot anik ailoch na . To khoinchea tori 
dusrea prodexant aplea ganvant gel'lo . Gõyant xiktona to hangach 
konnalea tori bhaddeachea biraddant ravtalo . Te ghoracho malok 
ani tachim ghorchim - i konnuch te bhurgeacho namo sarkem 
nokllo aslim . 


Atam khoim mhunn taka sodpacho ? Konna koddlean tori tacho 
tthav zanna zavpacho ? Ani pulisent firyad tori kitem mhunn 
korpachi ? Khoinchea pot'tear taka pulisanim sodpacho ? ... Kazar 
zavche adinch tim dogam - i je bhoxen eka - mekam kodden 
choltalim tem soglea ganvan uktea dolleanim pollelam ; ani tichea 
soglea soireankui tem khobor asa . ' Mans khavun hadd golleant ' 
mhunnttat toxi Inez - chi got zal'li . Inez - ui he poristhitik titlench 
zapsaldar asa . Inez - chea matheacher dongor kosoll'llo . 

Mijas ekdom ' jirun geli 
Aplea bayecho fuddar kitem kai mhunn prosn poddun Inez - chea 
avoyn atam zata title begin dhuvechem dusre konna koddenui 
kazar korun diupa pasot nett lailo . Tori astona ek vors zalem , don 
vorsam gelim ..... eka fattlean ek - ek vors vochot ravlem ; tori soirik 
khoinch zullun yena . 


Aplea sobitkayechi Inez - chi mijas ekdom ' jirun gel'li . Ek dis kednai 
zalear aplo mogi yetlo ho ticho bhrom ' atam pois pollun gelo . 
Sumironan apleak fokot vaporlo . Tannem vixvas - ghat kelo . Hea 
chintnanim Inez - ak khub sentiment zait astalo . Punn atam kitem 
upeg ? Hem tannem poinich chintunk zai aslem . 


Aplea dhuvecho atam fuddar koso ? Khonnuch aplea dhuve lagim 
kazar zaunk toyar zaina . Hea huskean chodd khonti zaun , sodanch 
dis - bhor dhuvecho fuddar kitem kai mhunn chintun chintun ek dis 
Inez - chea avoyn jiv soddlo . Inez - ak atam konnachoch adhar ani 
dhir na zalo . Tem babddem duk'khan sam'kem hoirann zalem . 


Inez - chi avoi sonysarak ontorli hi khobor ek dis Sumironchea 
kanar geli . Tannem chintlem , ' Inez ghorant ekttench urtolem . 
Atam apleak ran mekllem ! Apleak zai tednam , Inez - chea ghorant 
vochun , gup - chup apunn aplea kuddichi tan bhagounk xoktolom ! 
Kazar zaun choliek golleant bandunn gheupachi ani goroz na ; 
apleak zaito meren tika kazar zavpachea axer dovorpachem ! ... 

' 


Oxem chintun tannem ek dis Inez - ak fon kelo ; tichea avoichea 
ugddasan duk'k uktailem ; ani apunn taka thoddeach disanim yeun 
mellttolom ; kainch bhivum naka ; oxem mhunn kolloilem . 


Mog jito asa kai ? 
Inez - chea toklent Sumiron - cho khup rag khotkhot'talo . Atam 
tacho fon yetokuch taka kainch yevzona - xem zalem ; taka hansche 
kai roddchem tench kollona zalem . Sumironachea kallzantazunui 
apnnacho môg jito asa kai ? Kai aplo fokot bhog gheupachea 
ud'dexim hem tachem nattok - bi nhoi mu ? ... Inez - ak kainch 
somzona zalem . Tore toreche dubav tachea toklent dhumxepak 
lagle . Punn , apnnem atam hache fuddem khub xittuk raunk zai ; he 
mat tachea monan ghott'tt tharail'lem . 

Zalem , thoddech dis gele . Ek dis okosmat dis sorun rat zatam 
zatam Sumiron Inez - chea ghora kodden ailo . Dar bond aslem . 
Tannem darar marlem . Inez - an darantlea burakak axil'lea 
bhingache san harxantlean pollelem . Sumiron ubo asa . Inez - an dar 
ughoddlena . ' Konn tum ? Kiteak aila ? ' Inez - an vicharlem . 


' Darling , hanv mu go ! Tuzo Sumiron ! ' Sumironan avaz dilo . 


' Mhaka koxem kollchem tum Sumironuch mhunn ? ' -Inez . 


" Kitem go sam'kem visorlem mhaka itle begin ? ' - Sumiron . 


' Sumiron Gõy soddun gelear khub vorsam zalim .'- Inez . 


' Ago , hanvailam pollei , tuka mellpak ! " 


Inezak kitem korchem ani kitem naka tench kollona zalem . 
Tachem ek mon taka dar ugddunk sangtalem . Sumironak tuzo mog 
asa dekhunuch tor to tuka mellunk aila .... Oxem ek mon sangtalem . 
Tor dusrem mon tache toklent ' savodh rav . Rokddench bhallum 
naka ... ' Oxem mhunn xittkaitalem . 


Inezalea poilea monan dusrea monacher zoit melloilem . Tannem 
dar ugoddlem . 


Dar ugoddtonach Sumironan Inezak ghott'tt vengent dhorlem . 
Taka koddok kiss kelem . Apunn itle dis khoim nach'ch zal'lom , 
Gõyant kite pasot pavlona ... te sombondan Inezak sam'kem 
khor'rem distolem oxea utramni tannem fottaxi marleo . 


" Hany kamak laglam . Ani tukai - bi bori servis pollelea ! " Sumironan 
sanglem . Tannem Inezachi umed vaddoili . 


Itle sangun tannem aplea bolsantlean ek lakh Rupaya bhair 
kaddun Inezalea sam'kar - chea kodelacher dovorle , ' ghe , he tuka 
advance ! ' oxem tannem mhollem . Bolsantle duddu bhair kaddtona 
te duddvam - sokott bolsantlean kaim kagdache kuddke ani tachem 
Sim ' Cardd hatant ailem , tem - i tannem sohoz thoinch kodelacher 
dovorle . Inez - an tem Sim ' Cardd sohoz - tayen aplea hatant kaddun 
ghetlem . 

Inez - ak kainch koll'llena , kosli service ani kitem mhunn .... 
Sumironan taka aplo plan viskottavn sanglo .... 


Plan fiskottlo 
..... Mumboi konn konnank vollkhona ; eka voddlea hottelant boreo 
boreo sundor cholio ' bar - bala ' mhunn astat . Voddlea voddlea 
girestank , ani rajkarnneank , ani foreinorank teo bar - bala moja 
korpak zai astat . Kitlexach hozaramni ani lakhani Rupaya te pasot 
mellttat . 


Oxeach eka hottelvalean sundor sonnsonnit choli hottelant kam ' 
korpak haddun diupa khatir Sumirona kodden vis lakhancho 
soudo kel'lo . Sumironache toklent Inez - ak thoim vhorun 
soddpachem aslem . Te pasot tea hottelachea dolala koddsun 
( ejentta koddsun ) tannem ' advance ' dha lakh Rupaya poini 
ghetil'le . Kam zatokuch uril'le dha lakh mellpache asle . Kam ' 
zalena zalearghetleat te sogle duddu porte korpache . Oxi tanchem 
modem somjikay zal'li axil'li . Borea borea ghoranneantleo kitleo 
sobit cholio he boxen zottpott girest zal'lim asat ; ani konnachi 
khobor konnank kollona ; oxem tem asta ... Tannem aplo plan 
sangun Ineza - k hea kama khatir toyar zaunk tache mon toyar 
korpacho yotn choloilo . 


Inez atam hea mon'xachem khorem rup sarkem ollkholem . Oslea 
faltu ani bhamttea mon'xa kodden kazar zauche bodla ankvar 
ravil'lem borem . Hea ghatki ani bhroxtt motichea mon'xak khyast 
diunkuch zai . Oxem Inez - an monantlea monant tharailem ... ani 
xittuksannin taka zap dili , ' hoi , hanv toyar asam ! He don dis 
soddun magir ya ami Mumboi ; mhuzo - i tori hangam anik konn asa 
dusro ? ' 


Hem aikun Sumiron sam'ko ful'lo ! Aplo hetu sofol zatlo oxem 
tannem dhorlem ani ekdom ' khuxalbhorit zalo . Atam apnnali tan 
bhagoupa khatir Inezak ghott'tt dhorun tachea anga voilea 
blauzachim molam soddounklaglo . 


Inezan tachea hatantlean suttpacho proyotn korit bonddol 
marlem , “ atam kainch korunk mellchena . Mhozo mhoino cholta . " 

Tori astona to jobordosti korpachea toyarint aslo . Inez - an koxeim 
tori korun taka pois dhukoll'llo . Ani taka dhenvsavn sanglem , ' tum 
jobordosti korxit zalear tuvem sanglam tea kamak hanv tuka 
mat'tui palov diuchemna . ' 


Tori punn to tichea gupt anga kodden hat vhorpak utavell zal'lo . 
Tednam , ' hem polloi , tum oxem korxit zalear hanv vhoddlean 
bovall marun lokank apoitolem , ' oxem sangun Inez - an taka 
dhom'kailo . ' Tum voch atam , maka ' mhoino zal'lo asa . Tum anik 
don disanim porto yo ; tednam hany tuka lagim kortam , ani tujea 
vangdda Mumboi yetam . ' Oxem sittuksannen sangun tea 
bodmaxak poini thoisun bhair dhaddlo . 


Voita astona tannem apnnalem tem Sim ' - Cardd portem maglem . 
Tednam ' tum portun yena zalear ? Tem cardd tum dusre fautt yetlo 
tednam vhor ; hanv tem mhujeach lagim dovrit zalear tum porto 
yetlo ! Na zalear tuji gerentti na ... Oxea bhulvonnichea utramni 
Inez - an tem Sim ' - Cardd apnna laginch dovrun ghetlem . 


Apleak don disanim nok'kich chans poddttolo hea umedicher 
Sumiron thoimsun gelo . 


Inez - an apnnalem mon ghott'tt kelem 
Kitem ghoddta tem ghoddum , oxem chintun Inez - an apnnalem 
mon ghott'tt kelem . Tannem aplea ' uncle ' - ak ( mama - k ) apoun 
ghetlem . Tachea adharan tannem soroll pulisent vochun sogli 
gozal sangun mekllem zalem . Sumiron apnnak koso sotaita , tacho 
fuddlo plan kitem asa ti polisank khobor dili . Apnnem Sumiron 
chem Sim ' Cardd koxem toren melloilem tem - i sanglem ... To 
om'kech disa , om'kech vogtar portun aplea ghora kodden 
yeupacho asa , oxem sangun apnnak hea orixttantlean soddoupa 
khatir tankam payam poddlem .... 


Pulis odhikariamni Inez - achea jivitachi roddkotha monisponnan 
aikun ghetli ; tichi firyad boroun gheun te kagdacher Inez - chi sohi 
ghetli . Tannim Inezachea monak khub dhir diun tachem atm'boll 
vaddoilem . Toxi hi gozal poini pulisank matsi khobor axil'lich . 
Karonn Sumiron ani tem fattlea disamni ukteponnan bhonvtalim , 

sohozponnan nodor vetali . ' Kainch bhivum naka , ami polleun 
ghetat taka ' . Oxim tea polis saibanchim dhirachim utram aikun 
Inezachea jivakjiv ailo . 


Zalem , pulisamni aplea kamachim chokram ghunvddaunk kollav 
lailona . Taboddtob poini tannim Mumboichea pulisam kodden 
thoim sombond axil'lea hea prokoronna sombondan ulovnnim 
choloilim ..... Hea votten Inezache ghor - ak C.C.T.V. camera bosoun 
dovorle . Tharail'le pormanne sarkem don disanim tinsanz - che 
vogtar Inezache ghora Sumiron pavlo . Yenta to soro pivn boroch 
ttaitt zavn ail'lo . Inezalea ghorachem dar ani zonel bond aslem . 
Sumiron dar dhoddavpak laglo .... 


Loz dhamp'pa khatir dhoddpodd 
Inez - an koxench dar ughoddlemna . To zonel boddoupak 
laglo .... Tori - a dar koxench ukte kelena . Pikar zavn tannem Inez - ak 
ud'dexun char - panch gallio xenyttileo . To yeupacho dis , vell 
hacho poini il'lo odmas axil'lean pulis sade kopddeanim 
poisul'lean palltter ravil'le asle . Ontim bejarun Sumiron - an 
zonelachem dar forsan dhopke marun dhukoll'llem , te barabor 
tem dar vankddem zalem ; anik don dhopke subez martokuch tem 
dar gollgollit zalem ; tem anik matxem forsan halovn halovn 
tannem ughoddlem . To zonela voilean huddki marun bhitor sorlo . 
Inez - ak tem dar ughoddna axil'lem dekhun kitea kiteim burxim 
utram diun to tapsannim diunk laglo . Tache tonddak sorea vas 
yetalo . Inez - an kitlem sanglem , taka cholunk lag mhunn ... Punn To 
kosoch aikona zalo . Jobordostin apli itsa bhagoupa khatir Inez 
chea angavoile blauz tannem forsan pinzun oddhun kaddle ; ani 
tika addvi ghali . Tem koxench aikona dekhun to Inez - ak marpett 
korpak laglo . Tem apli koxi - a tori loz dhamp'pa khatir dhoddpodd 
korit vhoddlean roddpak laglem . Itlean pulis bhitor sorle . Tannim 
Sumironak tech khinnak'arrest'korn te gheun gele . 


' District Magistrate ' sam'kar ubo korun pulisen poini taka 
rimanddacher pulis kosttoddint dovorlo . 


** 

Pulisanchem kam ' pulis kortolech . Punn prosn asa to voyant ailea 
eka sobit sundor choliechea fuddaracho . Tachem atam mukar 
koxem ? ... Hech vichar toklent yeuzun yeuzun ani poini kolejint 
xiktalem tednam apnna koddlean nakollot ghoddil'lea chukicho 
poch'chatap korun pixa vorim tem zal'lem . Aplea avoychi tem 
portun portun yad korun roddttalem . Babddem apnnalea 
kallzantle duk sangtolem tori konnak ? Avoy aslear tichea 
hodd'ddeak tokli tenkoun roddun tori apnnalem duk holkem 
korta aslem . 


Inez ek ek dis zodd monan ghaloupak laglem . Kosleach kamak ani 
kitench korunk tachem chit't lagona zalem . Jevonna - khannachi 
tan - bhuk legit tem visorunk laglem . Atam apnna lagim konnuch 
kazar zauchona . Bhair lokank tondd legit dakounk tachem mon 
toyar zaina zalem . 


** 


Inezak bhurge ponnant saun ollkhopi tech ganvant ek dotor 
axil'lo . Tem taka khup avoddtalem . Punn aplea monantlem 
tannem kednach ani konnam koddenuch uloun dakoilena . 
Ixkolant xiktalim te pirayecher choryam to Inez - cher te disanim 
lain martalo . Punn ti gozal thoinch sompil'li . Fuddem fuddem 
dotor te choliek ( Inez - ak ) visrun gel'lo , ani aplea xikxonnant ani 
xikun zatokuch aplea dhondeant - uch chodd lokx ghalunk laglo .... 


Inez - chi sod'deachi trejoddy dotorachea kanar poddli . Konna 
kodden aplea offisant uloitam uloitam taka ti gozal som'zoli . Inez 
ak zem kitem ghoddlem , to ek opghat ; tantunt tacho ektteachoch 
gunyao korunk zaina ; oxem taka distalem . Zo konn poini mar 
khata , to uprant khub xanneponnan cholta ; zo mar khaina to 
xanno zaina . Oxem to dotor mantalo . 


Osturek protixtta mell'llea vhoi ? 
Hollvea ( mov ) monacho ho dotor borea familentlean bore 
sonvskaran vaddil'lo aslo . Xant , suxegad ani pozittiv vicharancho 
to monis . Inezache babtint sod'deak jem kitem ghoddlem ani 
ganvant ji kitem chorcha chol'lea , toch ek pointt soddlo zalear 

baki soglea nodren tem choli dotorank azunui posont aslem . Vaitt 
kitem ghoddlem , tem fattlem soddun diupachem ; visorpachem . 
Ani mukar borem zaupachea nodren pavlam ukolpachim . Borea 
monan , bore hetun choltona lok kitem mhunnttolo tem chintunk 
upkorna . Oxea vicharancho to dotor ..... Osle vichar kednaim vixoy 
yeta tednam to aplea samkarchea munxa kodden mekllesannin 
uloitalo . 


' Inezachea monant asot zalear hanv bore boxen tache lagim kazar 
zaunk toyar asam ; tem ekdom ' borem bhurgem , hem hany 
zannam ; bakichem kaim ek gheun bospachem na .... ' Oxem konna 
kodden kednam tori ek dis hangacheo thoincheo khobri uloita 
astona to sohoz uloun gel'lo . 


Dor vorsa 8 March - ak ami ' Mahila Dis ' monoitat . Te disak 
osturechi vhoddvik sangpak sorkari ani bigor - sorkari 
karyavollincho ani tantunt voddlea voddlea bhaxnnancho oto 
yeta . Bharatiy sonskrutayent osturi - k ' Maha - xokti ' oxem 
manlam . Punn oxe he vhodd xoktik dadleanchea vorchosva mukar 
khoreponnich protixtta mell'llea vhoi ? Zor tor he prosnachi zap 
' vhoi ' oxi asotzalear sonvsarbhor khasa ' Mahila Dis ' kiteak mhunn 
monounk zai aslo ! .... Khorem tor somazant osturincher khub 
toreche on'nyai ani ot'teachar ghoddot astat .... Bailank 
polleupachi , tankam vagoupachi somazachi nodor ani chal 
bodlun voddoupa khatir je konn fuddem sortat , bailanchea 
jinnent ze konn umedicho uzvadd haddunk vavurtat , te khorelech 
xrextt monis ! Osleank amcho solam ' ..... Osle toreche points to 
kednam tori char chovgant , va “ Lion's Club ” chea mittinge velar 
aplea vangddea barabor ' discuss ' kortona kaim zannanim tem 
aikol'lem . Dr.Frank - alea adorx ( sudharlolea ) vicharanim khup 
zannanchem dotora vixim imprexon borem asa . Lok taka khup 
respeit ditat . 


Dotoralo ho itlo boro vichar konnem tori Inezachea mama - chea 
kanar pavoilo , ani tache lagim Inezalem ek utorghalun polle , oxem 
suchoilem .... 

Mam ' poinim boroch fattim fuddem zalo khoro , punn ek dis 
vichyar kortam kortam taka dislem , " utor ghalun tori polleuya , 
bhoim dhorun cholche poros dhaddos kel'lem borem . Zaun zaun 
kitem zait ? Ek tor yesh na zalear opyesh ! Ambea zaddacher fator 
marit zalear ek tor fator vochot , va tir laglo zalear tor ( amli ) 
mellot ! " Oxem chintun dhir ektthaun Inez - cho mam ' dotora 
kodden ulounk gelo .... Dhaddos korun bhiyet bhiyet uloilo .... Inez 
koslea prosongantlean bhair ailem , tem - i taka meklleponnan 
sanglem .... 


Dotor Frank - an tagelem xantikayen aikun ghetlem ... " Mujea 
ghorant he sombondim uloitam ani magir don disanim tuka 
sangtam . ” Dr. Frankan sangle . 


Te pormannem don dis gele . Dotoran tankam aplo ' vhoikar ' 
kolloilo . 


Dotoralo vhoikar kollona fuddem Inez - cho mam ' khuxalbhorit 
zaun sam'ko ghunvoll'llo ! ... Inez - ak tannem bego - beg fon korun 
khux khobor sangli ! He gozalicher Inezacho vixvasuch bosona 
zalo . Tache monant naka naka tosle dubav yevunklagle . Apleacher 
ddag asun legit dotor apnnak kiteak apnnaunk chint'ta kai mhunn 
taka prosn poddlo . Te bhair itlea respeitachea dotora lagim kazar 
zaupak kitleoxoch vonklo eka pāyacher toyar astoleo ! Inez - ak 
kainch somzona - xem zalem . Inez - an mam - ak dotora kodden fonar 
apleak kontektt korun diunk sanglem .... 


Tem sopon khorem aslem ! 
Inez - an fonacho resiver kanak lailo ... Apli vollok sangli ... ani 
uloilem , “ Dotor , ..... mhuzo mam ' tuje kodden mhuje som'bondan 
uloun aila oxem to sangtalo ..... Punn dotor , mhoji jivitachi kanni 
tuka ghoddiye khobor aschina ; tuka poilinch hanv soglem 
sarkench sangunk sodtam " ..... 


Inez fonar uloitonach Dotor - an Inez - ak fuddlem anik kaim ek 
ulounk sond dilina . Tannem taka apunn sogli gozal zannam , oxem 
sangun “ kitem zaun gelam tem tum atam fattlem soglem visor . 
Kitem zalem tem zalem . Tem kal kitem zalam tem anik portem 
chintun kainch faido na . Visor tem soglem . " Oxem sangun “ Atam 
poini mhoji sarki khobor kadd konnam koddleanui ! ... " Oxem 
fokannani mhullem . 

Dotoralea hea ulvonnean Inez - chi umed vaddoili . Inez - ak sokol 
voir ak'khi zomin ghunvta- koxi zalem ! Apunn sopnant - bi na mu ? 
Oxem - ilnezak disunk laglem . Punn tem sopon khorem aslem ! 


Hea gozalik dotoralea ghorcheam koddleanui koslech torechi 
addmell urlina . Duddvanchi girestkai aslolea khub - xe monxank 
polleleat ; punn monachi girestkai aslolea monxank aiz poile 
favttim polletam ! Oxem Inez - ak , tigelea mam ' - ak ani sogleank 
disunk laglem .... 


" Vaittkarank tanchea duknneantlean bore korunk dotor 
dhoddpodd kortat . Amcho Dr. Frank anikui chodd mukhar pavlo ! 
Lokanchim duesam to bori korpi , to aiz tannem doryant 
vankddem zaun buddpachea vatter aslolem ek tarum salvar korun 
vattaupachem vhodd dhaddos kelam ! Tachi ami tust tokhnnai 
koruya ani begin he don jiv ektthaim zaun tancho sonvsar 
sukhacho zaucho mhunn Devachem tankam bhesaom 
anvddeuya ! " ... Oxea utranim ek dis sokallchem ' Miss ' sangta 
astona Padri Vigar - an Dr. Frank - ak xabaski vangdda axirvad dile . 
Kaim disamni eka nim'tan mukar dotor ani Inez dogaim eka 
mekank mell'lli astona Inez - an dotorak aplea koddsun kollona 
astona ghoddleli chuk lipoina astona sangli . Dotoranui tiche 
monank noitik dhir diun tem soglem visorpak sanglem ; ani atam 
jivitachi novi survat korpachi umollxik dili . Inezachea dolleam 
vatter bhorun dattlolim dukam tinnem man sokol ghalun 
addaupacho yetn korun legit tim dukam tem koxinch addaunk 
xoklena . 


Aplea jinnent axechem novem kirnn disun khoxi ani ojapachea 
shokan Ineza - chem kalliz bhorun ailem . Te nazuk vogotar 
monantlea monant aplea avoychi yad zaun Inez - ak portim portim 
tichim utram yad zavpak laglim ; tachi avoy sodanch mhunnttali , 
" jacho konn'nn asona , tacho Dev asta ! " 

11. Vaingonnem Advogad 


Prudensia - n apnnalea Pay - k Roy - a sombodim khup borem borem 
sangun apnnale kazarachem proposal tache kodden vhor oxem 
sangun pay - chem mon toyar kelem . Apnnalo ekdom ' sttailish fotto 
novre - karanchea ghorchiank dakoupa khatir Pay - chea suvadin 
kelo . Hi soirigot zullun etlich , oxem Prudensia - k sam'ke 
monantlean distalem . 


Prudensia hem borem sundor dista . Katin gorem ; jiben borem . 
Tem kam ' korta tea offisant konnem - i ' Advocate ' Prudensia oxem 
mhunn tachem nanv gheit zalear tachea jivak borem dista ! Tem 
khux zata ! Offisantle kaim zonn taka nanvan ulo martona , va 
dusream kodden tachi vollok korun ditna - bi tonnddar ' Advocate 
Prudensia ' oxem mhonnttat ; ani tachi fatt zatnach lovuch eka 
mekam kodden uloitona taka " Vaingonne Advogad ” oxe mhunn 
ttovalleo kortat . Tem distokuch kaim zonn budvont poinim 
" Vaingonne ' hem vixexonn ( adjective ) lhovuch mhonnun , magir 
voddlean ' Advocate ' Prudensia oxem spoxtt mhonnttat . Ani 
bhitorle bhitor eka - mekank pollevn hanstat . Te hanstat mhonnje 
apleak smail diviun respeit ditat oxem tem somzotalem . Apleak 
offisantle kaim zonn ' Vaingonnem ' mhonnttat , ho dubav kednach 
taka yeunk pavlonam ! 


Prudensia - n Postt Grejuexon - chem xikxonn ghetlam . Toxench 
kaideachem xikxonn ghevn L.LB. Ddigri tem ghevunk sodtalem . Te 
coursachi Part - I porikxa tem pass zalam . Part - II chem ordvott 
xikop zalam . Sarko obhyas zaunk na dekhun tem Dusre Vorsachea 
porikxek bhivun boslem na Azun meren tannem tem xikop 
ordearuch soddil'lem asa . Ghodiye nokri korta mhunn , na zalear 
nostea fitisanvamni chodd lokx ghalta mhunn zavuye , xikunk taka 
vell mellona astolo . Sorkari offisantlem tem - i ek unchlea 
renkachech odhikari zaun asa . 


Orixtt odhikareank impress korop , tanche kodden lagimponn 
zoddunk mukhar mukhar ghuttmollop , oslem bai Prudensia - k 
chodd borem zomtalem . Tachea te sundor rupan ani rosall 
ulvonnean sohoz dusreancher ch'chap marunk poinim tem sofol 
zatatalem . Tachem khorem rup dusreank kollpak chodd dis vetale . 

Taka ghomendd zal'li . 
Apunn orixttank chodd lagim asam , oxem mhunn taka ghomendd 
zal'li . Orixtt odhikari apunn sangta tem aikotat , oxe dusreank 
dakhoun tanche kodden jhet ani nett marunk tachea jivak 
dhadoskai bhogtali 


Halinch Roy nanvacho ek odhikari te offisant bodli zaun ail'lo . Taka 
yeun tin - char mhoine - ch zal'le . ' Assistant Director ' ( Palvi 
Sonchalok ) podachi sutram tannem hatant ghetil'lim . Tachi 
personalitti bori asli . Prudensia - n pollelem , ho boro ' handsome ' 
asa ! 


Tem koslem na koslem - i nimit't kaddun Palvi Dairekttor Roy - ache 
kebinant vochun bospak laglem . Kednam kednaim kenttinantlean 
Roy saiba khatir chav magovop ; chav pita astona don fottaxo , potte 
marun taka impress korpacho proyotn korop ; hangacheo , 
thoincheo gozali korop ; kednam kednaim personal gozalincher 
vochop ... 


“ Ami aiz bhair borea hottelant vochun jevonn ghevuya am ! " Oxem 
ek dis Prudensian Roy saiba - k propoz kelem . 


" Koslem ' occasion ' ( nimit't ) asa tor ? " Royan vicharlem . 


“ Hottelant jevunk ' occasion ' kiteak zai ? Monant ailem , 
mhunntokuch kednai hottelant ektthaim bosun jevpachem ! " 
Prudensia - n aplea sttailin sanglem . 


“ Anik kednaim polleuya ; aiz naka . ” Roy - achi zap . 


Aiz naka , magir kednaim ... Oxem korun korun tanchem hottelant 
vochun ektthaim jevpachem mukhar mukhar vochot ravlem . ' Xita 
vellean bhatachi porikxa ' mhonnttat toxem , hea ekach gozali 
vellean Roy apli kat sambhallun cholta ani offisantlea vangddea 
kodden apli moryada sambhallun vagta , hem disun yetalem . 


Roy - ak aplea bolsant dovorpacho ddav khellpak Prudensia - k 
azunuixok'kyo zaunk naslem . 

Khorem tor offisantlea kamache vellar altu - faltu gozalint vell 
vogddavop Roy - ak monantlean bilkul posont naslem . Taka aplea 
kamachem chodd lagun gel'lem . To chodd - so offischea kamantuch 
gul'l astalo . Offisant aplo respeit sambhallun choltalo . 


Roy saib ankvar asa ; tachi pirai kitli ... osli sogli barik - sarik gozal 
Prudensia - n rokddench zanna zaun ghetil'lem . Roy taka 
monantlean posont zal'lo . Apnnalem Roy - a kodden kazar zullun 
ailear best zatlem . Oxim tem soponam rongounklagil'lem ! 


Prudensia - n apnnalea Pay - k Roy - a sombodim khup borem borem 
sangun apnnale kazarachem proposal tache kodden vhor oxem 
sangun pay - chem mon toyar kelem . Apnnalo ekdom ' sttailish fotto 
novre - karanchea ghorchiank dakoupa khatir Pay - chea suvadin 
kelo . Hi soirigot zullun etlich , oxem Prudensia - k sam'ke 
monantlean distalem . 


Prudensia - che Pay - ndhuven sanglem toxem kelem . 


Punn yevjil'lem toxem ghoddlena . Proyotn foslo . Kiteak mhunn 
khobor na . Roy - ache monant tem choli naslem . Tannem nhoikar 
dilo . He gozalin Prudensiacho sam'ko opekxabhong zal'lo ( niraxa 
zali ) . Aplea sundorkayechiani gore rongachi taka ghomendd axil'li 
ti il'li jirli . Tem sam'kem bej'jar zalem , nirxelem . Itlench nhoi , tor 
tachea pãyantlo uzo toklent choddil'lo . Dis - dixim monant 
zollfollatt zait axil'lo . 


Atam tem poini boxen Royache kebinant vochun bosona zalem . To 
distti poddlear tem dusreach ordan tondd ghunvddaunk laglem . 
Offisantle lokank hem ek ojap koxem disunk laglem . 


Adle bhoxen saibacher tem char chovghant borem uloina zalem . 
Roy tor aple xistin ani cholnnuken adlea boxenuch sarko axil'lo . 
Prudensia ragar fugar zalam tacho tacher il'lo - i porinnam ' zaunk 
naslo . Atam saibachem konnei nanv ghetlearuch Prudensia aplem 
nak vankddem korpak laglem . 

Tokli chodd mukar dhanvli . 
Zalem . Kaim dis gele . 


Prudensia - che toklent kitem kitem khotkhot'talem tem tench 
zannam Tatuntlean ek dis vegllench karostan rochounk taka 
sond mell'lli . Tancheach dipartementtant choprasichem kam 
kortoli ek bigor - Gõykar tornattem choli aslem . Nanv Pritamma . 
Eka montriachea voxilean tem thoim servisek lagil'lem . Tem 
offisantlim kamam bore toren korina aslem ; meza veleo faili 
halounk kollav lavop ; te sombondan fottkiri karnnam sangop ; 
khubxe favttim offisant pavunk kollav zavop ; dusream kodden 
khobreo marunk vell vogddavop ; offis ttaim ' sompche adinch 
konnak kollona astona lhovuch poll kaddop ... oslea karnnank 
lagun saiba koddsun khubxe favttim tika tapsanni poddttaleo . 


Ek dis osleach eka karnnak lagun Roy saiban tika koddok ' memo ' 
dil'lo . Te pasot Pritom'ma ekdom ' pikar zalem . “ Dusre lok chuko 
kortat tednam tankam saib kainch vicharna ani fokot mhojeach to 
fattim lagta , mhakach ' memo ' dita ... " oxem sangon tem aplea 
vangddeank to ' memo'dakhoun roddun - bi dakounk laglem . 


Hi gozal Prudensia - k somzoli . Prudensia - n Pritammak dhir diun 
sanglem , " tum kainch bhiye naka . Hanv astona tum bhiyeta ? ... 
dakoi to memo polleuya , hanv tuka tacher zap boroun ditam ... 
Tum nokllo kai kitem go , hanv ' kaide ' zannam mhunn ? . " Oxem 
sangun Prudensian tika te memo - cher zap boroun dili ; ani ti zap 
" ttaipisttakoddlean ttaip korun ghe ani di te saibak . Kainch bhiye 
naka ..... " Oxem mhonn Pritammak odikuch challovn ghatlem , ani 
tika naddipel'lam - i korpak bud'dh diunk laglem . Taka lagon 
Pritomma adle bhaxenuch be - xistponnam korit astalem . 


Zalem , kortam kortam ek dis Roy - ak bud'dh xikouche ud'dexim 
Prudensiachi tokli anik chodd mukar dhanvli . Tannem Pritammak 
borench fuloilem . Pritomma Prudensiacher chodd vixvas dovrun 
cholunklagil'lem . 

“ Ami Roy saibachi kitem - i korun hanga sorlean ttransfor korpak 
ttrai koruya . To tum'kam hangam tras korta . Dekhun ami voir 
boroun kollouya .. Asa mu go tum mhuje barabor ? " .... He boxem 
sangun Prudensia - n ek dis Pritammak eka kagdacher sohi korunk 
sanglem . Zori tika dhodd vachunk yena , na borounk , tinnem 
Prudensiache sangnneacher kudd'ddo vixvas dourun sohi keli . 


** 


Okosmat ek dis pulisanchem Roy saibak tthannear apovnnem 
ailem . Hem ani boxil'le kodden kitem lochandd kai mhunn Roy 
ojap zalo . Offisantlo soglo sttaff ojap zalo . 


" Saib , pulis kiteak ail'le ? Kitem mhunnttat te ? " Konn konn 
vicharpak lagle . 


Roy - an tankam kainch kollunk dilena . To xant ravlo . Aplea 
cabinant bosun tannem pulisan hatant dil'li ti chitt vachli . 


Tacher kagall kel'li asli kim to bail munxank tras korta ; tanchi 
manosik sotavnni korta . Tanche kodden pozddim utram uloita . 
Itlench nhoi , kazarachi axa dakoun vorsbhor tannem apleacher 
jobordostin bolatkar kela . Oxem mhunn tacher fotti arop lavun 
Pritammachi kagall asli . He firyadicher Pritammachi sohi asli ;. 
Hacho orth ti kagal Pritammanuch kelea oso zata . 


Rajya Mahila Ayoga koddsun ti kagall xarantlea pulis 
sttexonnacher Register A / D - n pavil'li . Te pasot bailanсhea pulis 
vibhagant ti dakhol korun ghetli 

. " Women Exploitation at work 
place " -che aropa khala pulisanim taka nottis dhaddil'li . 


He sombodhan Roy - an aple vorixttank poinim hi offisachea riti 
pormannem khobor diun polis tthannear gelo . Thoim Roy - achi 
jobani ( statement ) recordd korun ghetli . 

Podd'ddea fattlean sutradhar konn ? 
Voizuki porikxa zali . Tanchea ttesttichea riportta velean , toxench 
sogli sarki chovkoxi kele uprant Roy kosleach bhangoddent na oxi 
pulisechi khatri zali . Rajya Mahila Ayogachi - a toxi khatri zali . Roya 
k fukottcho monostap sonscho poddlo khoro ; punn he gozalin 
tachi il'li - a protixtta unnem zalina . Chukichea mhaiticher vixvas 
dovorun Ayogan karvai arombh keli dekun tea Mahila Ayogan tor 
apli chuk kobul korun Roy - ak chitt boroili ani mafi magli . Dekun 
Royacho man odik unchavlo . 


Tantlea tantunt Roy saiban Mahila Ayog - ak toxench pulis 
odhikareank tonddan ek mhotvachi xittkavnni dili , “ mhoji tumi 
bodnami kelea mhunn hany tumcher obru - nuksannechi kex 
ghalunk xoktam . Hanvem toxem korpak naka zalear zannem hi 
fotti kagall dilea , tache fattleann konnn asa ani te munxacho het 
kitem asa tem tumi sodun kaddlear chodd borem zatlem . ” 


Punn osli kagall korpa fattlean ' Master - mind ' konnachi ? Ani tea 
fattlem khorem karonn kitem ? tem sodun kaddop pulisam 
khatirui mhotvachem aslem . 


Uprant pulisamni Pritammak porot pulisent apoun haddlem . 
Ak'kho dis taka bosoun dovorchem poddlem . Tednam tannim tichi 
khup kholayen koddok utramnim chovkoxi keli . 


Eka pulis odhikarean taka sanglem , " atam tuji ami ' poli - test ' 
ghetle ... ' Poli - test ' hem kitem tem zanna mu go tum ? ... Ti ' poli - test 
ghetli mhunntokuch khorem kitem tem hapsukich tujech 
tonddantlean bhair sortolem . Tum atam meren kitlem khorem ani 
kitlem fotti uloilam tem kaim nhoi korun kolltolem . Magir tum 
bhitor poddtolem .... Poilinch khorem tem sanglear tuka maf zaunk 
xokta ... polle , kitem to sarko vichar korani sang .... 


He boxen te pulis odhikarean sangina fuddem rokddench nak 
dabtokuch tondd ugoddtta toxem ghoddlem . Pritamma khup 
bhiyelem . Ek ek korun sangit suttlem . 

He karostanatlem podd'ddea fattlem khorem sutradhar zaun 
aslem tem vaingonnem Advogad Prudensia . 


Pulisamni Prudensia - k tthanear apoun ghetlem . Pulisent aplo 
sttettmentt ditona tem borench goddboddlem . Karonn pulisam 
kodden tichea karostanacho puravo aslo . Pulis odhikarean tache 
lagim kel'lea ulvonneantlean Prudensia - kxello gham suttlo .... 


Prudensia kitem kitem fottaxi sangunk laglem tem soglem kitlem 
fals asa tem pulisanim taka vevosthit ani bore toren pottoun dilem ; 
ani borench dhom'kailem . Prudensia - kanik fuddem zap nasli . 


“ Atam tum voch ghora ; ani portun ami apoitat tednam tuka 
yevchem poddttolem hea tthannear . ” Oxem sangun tannim te disa 
taka vochunk dilem . 


Atam apunn pulisechea zalleant foslem . Hatuntlean koxem 
suttchem tench taka kollona zalem . 


“ Atam koxem korpachem ? .. " Tem chintot ravlem . 


Pulisamni vichar kelo , atam hem prokoronn tannun dhorlear 
Pritomma ani Prudensia hanchea doginche - i servisek mar bosta . 
Monisponnachea nodrentlean toxem kitem - i ghoddunk divop 
sarkem nhoi ; anik gunyaokarank oxench soddun divop hem - i 
kaidean sarkem nhoi . Koxem korpachem ? 


Hea sombhromacher munisponnache bhavnen zoit melloilem . 
Pulis odhikarean tankam dogui zonnak koddok bhaxen ' warning ' 
diun ghora dhaddlim . 


Roy saibak te pulis odhikarean sovistor gozal fonar sangli . 
Offisachea protixtte khatir Roy - an tankam hi gozal hangach 
thamboun dovorunk suchounni keli . 


** 

Hem prokoronn te offisachea orixttamnim koxe toren ani 
khoinchea kaydexir nodrentlean pollel'lem tem sangop kotthinn . 
Tem kollpak marg na . Punn okosmat ek dis te Pritammacher 
offisachi xist moddil'lea khatir te offisan karvai ( ' Disciplinary 
action ' ) korchi oso vellean adex ailo . 


Anik eka pondrosin tem budvont Prudensia ani Roy saibachea 
totkall bodliechi ' order ' aili . Dogui zonn don vingodd vingodd 
ganvamni'transfer ' zale . 


Polleyat , korta konn , ani bhogta konn ? Te vaingonnem 
advogadache kornnenim Roy ho pramannik odhikari tachi kainch 
chuk nastona ddisttorb zal'lo . Tori borem , to ankvar mhonn ! Na 
zalear tachi bail ani bhurgim - i ddisttorb zatlim axil'lim . Roy ho 
sodyak eksuro axil'lean matui kachabul zaunk naslo . To apleak 
ttranfor zata tea khoinchea - i ganvant vochunk kednaim toyar 
axil'lo . 


Punn tem vaingonnem Advogad hangache - ch ganvchem . Atam 
poilech favtt aplea ghora pasun pois vochpachi tacher palli ail'li ! 
Tem ' Transfer ' svikarta ? kai ti bodli vorixttanim fattim gheuchi 
mhunn proyotn korta ? Tem rajkarnneache pãy dhorta ? Kai bodli 
fattim ghetlina zalear nokri soddtta ? Hea gozali kodden 
sogleanchem lokx lagun urlem ... Ek khorem , Prudensia - n apleach 
pãyar apnnech kudoll marun ghetil'li ! 

12. Ganvtthi Tterroristt 


Ek costtomor - koso to bhitor sorlo . Thoim pasoyo marleo . soglea 
votten nodor bhonvddaun sarkem polleun ghetlem . Khinna bhitor 
okosmat cashiorachea cabinant ghunslo ... Cashieran tokli voir 
korun polletonach te munxan bolsantlem pistol bhair kaddlem ani 
tea offisorachea toklek tenkoun vicharlem , " Mixttor , tuka tuzo jiv 
chodd molacho ? Kai duddu molache ? .... 


Halim tempar vochot thoim kitlixinch torekvar por - prantiyo 
sovongam Gõyant sonvkollil'lim dixtti poddttat . Gõy mhollear 
tankam Duboi va golfantlo desh koso ! Kaim zonn Gõy hem ' foreign 
country in India'oxem soroll mhunnttat .. 


Khub - xe favttim tanche koddsun hanga gunyaokari prokoronnam 
ghoddtat . Te zai toso dhuddgus ghalit astat ; dadagiri kortat , 
hangache kayde moddttat , thollaveank upodrov kortat , ani velean 
subezponnam ani zannvayo sangtat , zogoddttat , ... thollaveank 
khub toren tras kortat .... Dekhun Gõyantli poristhiti sod'dyak 
borich gombhir zait chol'lea . Oxem mhollear otitaisomzunk zaina . 
Mukhar mukhar yetle te dis Gõyak ani Gõykarank bhov bhirankull 
astole . Oxem vott'tt prokoronnam velean ani poristhi velean 
spoxtt zannvopaklaglam . 


** 


Tuka jiv chodd molacho ? Kai duddu ? 
Te disa donparche voktar ganvantlea te Bankent ek munis 
costtomer - koso bhitor sorlo . Eka kaunttora koddlean dusrea 
kaunttora kodden , lagsorlea ponta velean lambsor nim'nnea 
ponta kodden poryont soglea vatten tannem bore toren polleun 
ghetlem . Benkent bhitor sorpachem mukhel provex dar , bhair 
sorpacheo vatto , konn konn khoim khoim bosleat ... tem soglea 
votten nodor bhonyddaun sarkem niyall'llem . Konn'nnak aplea 
bod'dol dubavyeucho nhoi hi zotnai tannem ghetil'li . 

Bhitor sorun sogle kodden sohozkayen poinim pasoyo marleo .... 


Khinna bhitor konnak kollona astonam tannem aplea kalsanvam 
bolsantlean kallem lugott kaddun tondd lipoun ekdom ' 
cashiorachea cabinant ghunslo . 


Cashierachea meza lagim ubo ravn taka vicharunk laglo , “ Mixttor , 
tuka tuzo jiv chodd molacho ? Kaiduddu molache ? " 


Cashieran tokli voir korun polletonach te monxan bott dakovn 
mhollem , " to polle , - meza ponda ... ! To ttaim ' bom ' pollela ? ! ... Di 
tem cash - box mhojea kodden . " 


To cashier ani thoim laginch axil'le her korm'chari kachabul zale . 
Bhiyele . Tankam kainch somzolena to konn to . Ti goddbodd 
pollevn bakiche offisor tachea adharak dhanvun aile . 


Branch Manejorak kollona fuddem to toxa tosoch utthun bhair 
cashierachea cabina kodden dhanvun ailo . Thoim yeun pollet 
zalear , kallea lugttan aplem tondd lipoil'lo eklo konn tori cashiera 
kodden ghasaghis korta ! 


" Kitem zalam tujem ? " oxem mhonn Manejoran te otireki - k 
vichartonach te monxan rokddench bolsantlean pistol bhair 
kaddun dhom'kailem , “ to polle , - meza ponda ... ! Fokot anik char 
minittanim te bom'acho visfott zavpacho asa ; to visfott zavche 
adim di tem cash - box mhojea hatant ; zalear hanv to bom ' 
ddisconeckt korun kaddun vortam ..... " 


Kaim minttam bhirantichem vatavoronnant korm'chareancheo 
nodro tea meza ponda thiravleo . Bankent axil'lea sogleanchea 
kallzant khop - khop bhorli . 


Tankam distalem : Eka potientlean " ttwik ... ttwik ... " oso avaz yeun 
patoll lugttantlean tambddi - xi laitt ' pik ... pik ' pett'tta . Eka san 
pettulank ghuspol'leo vayori distat ... Hem soglem polleun , to 
ttaim ' bom ' asa oxi khatri zaun sogle bankent asle titlei lok borech 
bhiyele . Bankent otireki ghunsla ... oxem mhunnon sogleanchich 
dhanvam - dhanv suru zali ..... 

Provex dara kodden ubo axil'lea sekuritti gardda - chi bovall chol'la 
thoim nodor poddttonach tannem ekdom ' provex dar bond 
kel'lem . Bhongo ( siron ) ' on ' kel'lo zo voddlean vazunk laglo . Ani 
dhanvot dhanvot tea bhangoddechea suvate kodden gelo .... 


Title mhonnsor “ atam il'lo legim vell vochunk divpak zaina , kitem 
zata tem zavum . " oxem chintun aplea jivachi porva kori nastona 
doga korm'chareamnim dhaddos korun te monxacher ekdom 
huddki marli . Te monxachea hatantlean pistul kaddun ghevpa 
khatir zottpott zali ; ani tem pistul tannim tea monxachea 
hatantlean koxem - i tori kaddun ghetlem - ch ! Sekuritti - n ani 
bankent kama khatir ail'lea kaim lokanim mellun te monxak 
ghott'tt pokddun dovorlo . 


Bhongeachea avazan khup lokanim dhanvot yeun rostear gordi 
kel'li . " bankent tterroristt aila .... benkent tterroristt aila .... " Oso 
bovall zalo . Polisui sarke vogtar pavle . ' Fire Brigade ' aili . Xvan 
pothook mhollear , vasan sod ghevpi sunnim ghevun bom ' ' diffuse 
korpache zannkar aile . Tannim poinim to bom ' sodun kaddun tea 
bom'achi vayor toddun voddoili ; ani to bom ' purai zotnayen aplea 
tabeant ghetlo . Bank luttpak ailolea te monxak polis jipintlean 
gheun gele .... 


Branch manajoran pulisent kagall borovn diupachi taboddtob rit 
keli . 


** 


Hi ghoddnnuk ghoddli te disa akantachi poristhiti pollevn 
offisantlea boreach zannanche kalliz dhodd - dhoddpak lagil'lem . 
Te otirekean sangil'lem te pormannem zor tor charte panch va dha 
minittanim to ttaim ' - bom ' futtil'lo zalear kedem voddlem 
bhoyanok orixtt goddttolem axil'lem kai ? ... Bankentle lok vingodd 
vingod tork - vitork korun uloit asle ... 


Kaim disamnim khobor koll'lli : 


97 


Avoychem Ontoskornn 


Pulisent rimanddcher axil'lo te burgeachem nanv K. Ratnap'pa . 
Pulisancho prosad khatokuch kira boxen ulovnk lagil'lo ... 


" Ganvant ghorantli poristhiti borich bikott . Bapuy fokot soro 
pivpak aplea kodden toxem ghorcheam kodden poixe sodta . Na 
zalear gallio marta , zogoddtta . Oslea poristhitint apli avoy koxe - i 
boxen khup tras kaddun sonvsaracho gaddo choloita .... Te bhair 
dog zonn bhoinnim . Tankam sogleank samballpachi , pospachi 
zapsaldari . Tea karnnan ghorcheam khatir duddu tor zoddpakuch 
zai " ... 


Ratnap'pa sangot also , “ dekhun hanv Göyant ailom . Hanga yevun 
hottelant nokri dhorli . Ti soddli . Dusre kodden dhorli . Punn pogar 
fokot don hozar . He pogaran mhojench pott bhorum kai 
ghorcheam khatir kitem - i ' saving ' korum ? Maka koxench kollona 
zalem koxem korpachem tem ... Mhoji tokli sam'ki bej'jar zali . 
Mhonntokuch hanvem vichar kelo , kitem - i tori korpachem , na 
zalear pikchoranim dakoitat toslem dhaddos tori korpachem . 
Kitem zata tem zanv . Mukavelem mukar polleuchem . Oxem 
hanvem chintlem " .... 


To sangot also , “ .... mhujem dhaddos sofol zalem zalear ek tor hany 
ekdom ' girest zatalom , na tor polis maka pokddun vhorit zalear 
disak don ' vella pott bhorpak sorkari jevonn tori mellttolem ... 
Oxem chintun ek dis soroll hem dhaddxi pavl hanvem ubarlem . " 
-K . Ratnappachea tonddantlen ek ek uktem zait aslem . 


Tea pormannem te disa donparche pavnne ek vorancher te 
Bankentapnnalem dhaddos korunk to bhitor soril'lo ... 


Pulisanchi chovkoxi purnn zali . Ghoddnnuke velo aplo riportt 
tannim toyar kelo . 


Kaim dis meren bankent korm'chari tea disachea prosongacher 
uloit axil'le . 


** 

Thoddeach disanim tankam pulise koddlean som'zolem kim to 
bom ' khoro naxil'lo . To bom ' ani tem khorelench koxem dispi 
pistul donui bonavotti aslem . Tantuntgullio - ch naxil'leo ! .. 


Te disa donparche voktar Colva ganvant tea Bankent ek monis 
costtomor - koso bhitor sorlo . Pasoyo marleo .... Khinna bhitor 
konnak kollona astona tannem aplea kalsanvam bolsantlean 
kallem lugott kaddun tondd lipovn ekdom ' cashiorachea cabinant 
ghunslo . 


Cashierachea meza lagim ubo ravn taka vicharunk laglo , “ Mixttor , 
tuka tuzojiv chodd molacho ? Kai duddu molache ? " 


Cashieran tokli voir korun polletonach te monxan bott dakovn 
mhollem , “ to polle , - meza ponda ... ! To ttaim ' bom ' pollela ? ! ... Di 
tem cash - box mhojea kodden . ” 


To cashier ani thoim laginch axil'le her korm'chari kachabul zale . 
Bhiyele . Tankam kainch somzolena to konn to . Ti goddbodd 
pollevn bakiche offisor tachea adharak dhanvun aile . 


Branch Manejorak kollona fuddem to toxa tosoch utthun bhair 
cashierachea cabina kodden dhanvun ailo . Thoim yeun pollet 
zalear , kallea lugttan aplem tondd lipoil'lo eklo konn tori cashiera 
kodden ghasaghis korta ! 


“ Kitem zalam tujem ? " oxem mhonn Manejoran te otireki - k 
vichartonach te monxan rokddench bolsantlean pistol bhair 
kaddun dhom'kailem , " to polle , - meza ponda ... ! Fokot anik char 
minittanim te bom'acho visfott zavpacho asa ; to visfott zavche 
adim di tem cash - box mhojea hatant ; zalear hanv to bom ' 
ddisconeckt korun kaddun vortam ..... " 


Kaim minttam bhirantichem vatavoronnant korm'chareancheo 
nodro tea meza ponda thiravleo . Bankent axil'lea sogleanchea 
kallzant khop - khop bhorli . 

Tankam distalem : Eka potientlean " ttwik ... ttwik .. " oso avaz yeun 
patoll lugttantlean tambddi - xi laitt ' pik ... pik ' pett'tta . Eka san 
pettulank ghuspol'leo vayori distat ... Hem soglem polleun , to 
ttaim ' bom ' asa oxi khatri zaun sogle bankent asle titlei lok borech 
bhiyele . Bankent otireki ghunsla ... oxem mhonn'nn sogleanchich 
dhanvam - dhany suru zali ...... 


Provex dara kodden ubo axil'lea sekuritti gardda - chi bovall chol'la 
thoim nodor poddttonach tannem ekdom ' provex dar bond 
kel'lem . Bhongo ( siron ) ' on ' kel'lo zo voddlean vazunk laglo . Ani 
dhanvot dhanvot tea bhangoddechea suvate kodden gelo ... 


Title mhonnsot “ atam il'lo legim vell vochunk divpak zaina , kitem 
zata tem zavum .. " oxem chintun aplea jivachi porva kori nastona 
doga korm'chareamnim dhaddos korun te monxacher ekdom ' 
huddki marli . Te monxachea hatantlean pistul kaddun ghevpa 
khatir zottpott zali ; ani tem pistul tannim tea monxachea 
hatantlean koxem - i tori kaddun ghetlem - ch ! Sekuritti - n ani 
bankent kama khatir ail'lea kaim lokanim mellun te monxak 
ghott'tt pokddun dovorlo . 


Bhongeachea avazan khup lokanim dhanvot yeun rostear gordi 
kel'li . " bankent tterroristt aila .... benkent tterroristt aila ... " oso 
bovall zalo . Polisui sarke vogtar pavle . ' Fire Brigade ' aili . Xvan 
pothook mhollear , vasan sod ghevpi sunnim ghevun bom ' ' diffuse ' 
korpache zannkar aile . Tannim poinim to bom ' sodun kaddun tea 
bom'achi vayor toddun voddoili ; ani to bom ' purai zotnayen aplea 
tabeant ghetlo . Bank luttpak ailolea te monxak polis jipintlean 
gheun gele .... 


Branch manajoran polisent kagall borovn diupachi taboddtob rit 
keli . 


** 

Hi ghoddnnuk ghoddli te disa akantachi poristhiti pollevn 
offisantlea boreach zannanche kalliz dhodd - dhoddpak lagil'lem . 
Te otirekean sangil'lem te pormannem zor tor char te panch va dha 
minittanim to ttaim ' - bom ' futtil'lo zalear kedem voddlem 
bhoyanok orixtt goddttolem axil'lem kai ? ... Bankentle lok vingodd 
vingod tork - vitork korun uloit asle ... 


Kaim disamnim khobor koll'lli : 


Polisent rimanddcher axil'lo te burgeachem nanv K. Ratnap'pa . 
Polisancho prosad khatokuch kira boxen ulovnk lagil'lo ... 


“ Ganvant ghorantli poristhiti borich bikott . Bapuy fokot soro 
pivpak aplea kodden toxem ghorcheam kodden poixe sodta . Na 
zalear gallio marta , zogoddtta . Oslea poristhitint apli avoy koxe - i 
boxen khup tras kaddun sonvsaracho gaddo choloita .... Te bhair 
dog zonn bhoinnim . Tankam sogleank samballpachi , pospachi 
zapsaldari . Tea karnnan ghorcheam khatir duddu tor zoddpakuch 
zai " ... 


Ratnap'pa sangot also , “ dekhun hanv Gõyant ailom . Hanga yevun 
hottelant nokri dhorli . Ti soddli . Dusre kodden dhorli . Punn pogar 
fokot don hozar . He pogaran mhojench pott bhorum kai 
ghorcheam khatir kitem - i ' saving ' korum ? Maka koxench kollona 
zalem koxem korpachem tem ... Mhoji tokli sam'ki bej'jar zali . 
Mhonntokuch hanvem vichar kelo , kitem - i tori korpachem , na 
zalear pikchoranim dakoitat toslem dhaddos tori korpachem . 
Kitem zata tem zanv . Mukavelem mukar polleuchem . Oxem 
hanvem chintlem " .... 


To sangot also , “ .... mhujem dhaddos sofol zalem zalear ek tor hany 
ekdom ' girest zatalom , na tor polis maka pokddun vhorit zalear 
disak don ' vella pott bhorpak sorkari jevonn tori mellttolem ... 
Oxem chintun ek dis soroll hem dhaddxi pavl hanvem ubarlem . ” 
-K . Ratnappachea tonddantlen ek ek uktem zait aslem . 


Tea pormannem te disa donparche pavnne ek vorancher te 
Bankent apnnalem dhaddos korunk to bhitor soril'lo ... 

Polisanchi chovkoxi purnn zali . Ghoddnnuke velo aplo riportt 
tannim toyar kelo . 


Odem modem kaim dis meren bankent korm'chari tea disachea 
prosongacher uloit axil'le . 


** 


Oslo to bom ' ! 
Thoddeach disamni tankam pulise koddlean som'zolem kim to 
bom ' khoro naxil'lo . To bom ' ani tem khorelench koxem dispi 
pistul donui bonavotti aslem . 


Te ghuskhoran tterroristt koso karmachareank bhesttavn 
bankentle duddu luttpakhatir kel'lem tem dhaddsi nattok aslem . 
Purai toyarin bankent bhitor ghuslolea te munxan borich tokli 
vaprun torek torecheo electronic vostu vaprun to bonavott bom 
toyar korun to eka kalle lugttant guttlavn dovoril'lo . To bom ' jito 
asa oxem bhasovpa khatir te lugttant ek bolb pik - pik pett'ttalo to 
ek barik ttorch also ; ttaimer - so dispa khatir secondd kantto 
ghunyta tosli meza - voili ghoddiall ani ' ttik - ttik ' avaz yevpa khatir 
battericher cholpi bazarant sovai bhitor mellta toslo ek 
( mod'dyom ' ) ' medium ' saizicho F.M. radio , toxench hem soglem 
sahityachem vayorinim konekxon kel'le kodden asa oxem 
bhasovpa khatir bhailean distti poddttat toxe toren bhorpur 
vayori guttlail'leo .... Ani tachem zopt kelam tem pistul ! Tem - i 
bonavotti ! Sam'kem khorelench koxem ditalem ! Toslem tem pistul 
tannem Bhottkoll gavantlea bazarant sovai molak viktem 
ghetil'lem . Tantuntgullio - ch naxil'leo ... 


Hi khobor aikotokuch soglech ojapan hans hans hansunk lagle . 
Hanstonam konn roddttat kai hanstat mhonn kollona aslem ... ! 


“ Bori tokli mu ré tachi !! ” ... “ Kitlo huxar am ! " ... " Boro sam'poddlo 
amkam ho ganytti tterroristt ! " ... konn konn mhonnpak lagle . 

Sogleank kollun ailem kim to bom ' bonavotti aslo mhonn ! Tea 
ganvtthi tterroristtan sttafak bhesttavn bankentle duddu 
luttpakhatir kel'lem tem dhaddxi nattok aslem ! Punn tacho to 
bhoyanok nattkacho ddav foslo ! 


Punn tea nattokacho tacho plan jeitivontzal'lo zalear ... ? 

13. Nadd dhonde 


Bore margan odik duddu zoddit tor tem somazak man'nya asta . 
Hache ulott , add ani padd margan te zoddit zalear somazak tem 
nixid'd manta . Sott'tto , mottko , zugar somazant nixid'd mantat 
hachem karonn mhullear oslea dondeantlean ken'nai chukun 
zottpott chodd duddu mellttat zori asle , tori te duddu tech torechea 
add dhondeantlean lok porot vogddaun bostat . Oslea dhondeamni 
chodd korun monis ekdom ' sam'ko zomnik apttota . Halim tempar 
osle nadd - padd dhondea kodden lokank oddun gheupi khub zonn 
Gõyant sonvkoleat . Tanchea fottaxink ani todd'ddokank ami 
rokddech bhul'lustat ... 


Mr. Riyaz ho svobhavan ek sadho - so munis . Mhujea ofisantlo 
vangddi . Don - tin dis zale , to amchea ofisantlea kaim zonnancher 
lhovuch komentt marun tanchim atam fokannam korun tankam 
tiddaitalo , " ..... Koll'llem mu ré tumkam ! Mhaka tednanch 
tumchem sarkem lagona aslem ! ... atam khayat patollio ! ... ” 


“ Kitem ' Madam ' , ... Zoddlem mu bhorpur ! Atam ek gaddi ghe ! flett 
ghe ! ... " Oxem mhunnon tanchim fokannam kortona apunn boro 
vattavlom , hi khoxi tachea tonddar spoxtt distali ! 


“ Kitem zalem ré Riyaz ? Kiteak tankam pikar korta ogich ? " Hanvem 
vicharlem . 


" Saiba , hanv boro salvar ! Tujem sangop hanvem aikunk naslem 
zalear aiz hanvui bi poddttolo axil'lom tanche bhoxen trasant ! " 
oxem mhunn'nn Riyaz sangapak laglo , “ Saib , tum jem sangtalo , 
tem samkem khorem am ! Tum fattim sangtalo tem konnak 
sarkem disona aslem ; maka khorem distalem dekhun offisantle 
her sogle zonn kortatle te bhoxen hanvem kednach kelenam ! 


Borem zalem , hany boro suttlom eka locheanddantlean ! " 


“ Kitem ghoddlem tor ? ” Hanvem vicharlem . 

Te barabor Riyaz ho mhuzo ofisantlo ixtt borech - xe zonn koxe 
toren fottvole tem sangunklaglo : 


.... Tankam sogleank chodd duddu mellovpachi axa zal'li . Dekhun 
dor mhoineak te apnnalo ak'kho pogar zottpott girest zaupache 
skimint ghalot astale . Kaim zonnanim tor ' Provident Fund' 
antlean pon'nas pon'nas hozar , konnem sot'tor hozar , ani konnem 
ek lakh Rupaya poros odik legit poixe ' withdraw ' korun ( kaddun 
gheun ) tea skimint ghatil'le . Amchea - i ofisantle khub - xe zonn 
atam poddle trasant ” .... 


Faidoch faido ! 
Zo monis hi skim ' choloitalo to ek kopdde xinvpi dorji . To 
khoinchea ganvant savn hangam ail'lo tem konnuch sangpak 
nokllo . Punn sogleancho boroch vixvas tannem zoddil'lo . Tachea 
imandaricher konnak dubavuch yena aslo . Dorjiponnachem kam ' 
choloita astona tannem lokam koddsun poixe gheun tacher 
bhorpur vyaz ( interest ) divop , ani he boxen ektthaiml'le duddu 
dusreank rinn divop ... oxe torecho ttenxon naslelo vevohar 
( dhondo ) tannem suru kel'lo . Kosleoch kottkotti na , kagda veleo 
boroun chodd kismissannim , formalitti - bi oslem kainch na . 


Hea vevoharant ruch lagil'le sogle nokordar khux ! Kaim mhoine 
gele . 


Aplea ollkhichea lokam koddsun duddu gheun mhoineak vis 
ttok'ke ( 20 % ) vyaza - chea ( intteresttachea ) hixoban te lokanle 
duddu mud'doli soit panch mhoineamnim tankam porte divop . 
Mhonnje lokamnim ghatil'le duddu panch mhoineanim tankam 
dob'bol zaun mellttale . Oxe torecho dhondo tannem suru kelo . 
Mud'dolisoit vyazache duddu panch mhoineamnim sarke vellar 
hatant poddttat dekhun chodd ani chodd lok tachea tea skimint 
duddu ghalpak lagle . 

Lokam koddsun melloil'le te mud'doliche duddu to dusrea 
gorozvontank 22 % vyaz - an rinn ditalo . Dusreank rinn dita astona 
tanche koddsun kosli - a ek bhangrachi vost ghann ( securitti ) 
mhonn to dovrun ghetalo . Oxe korun he vevosayantlean taka faido 
zatalo . Ditleankui faido ani ghetleankui faido . Oxe torechi hi 
dorjiachi praivett bank asli oxem mhollear zata ! Konnakui 
khoinche - i vogtar goroz poddit zalear dorjiachi hi bank rokddich 
tanchea gorozek pavtali . 


Duddu ttaimar hatant poddttat dekhun hanga vevohar kortole 
soglech bhov khoxi asle . Chodd intterestt mellpache umedin poile 
fautt investt korpi munis porot dusre favtt anik chodd duddu 
guntovnk ( invest korunk ) tea dorjia mhareank yeunk lagle . 
Dorjeache dhondeak boroch nett ailo . Amcheach ofisantle nhoi , 
tor bhailea kitlexeach ofisantle kormachari te dorjia mhareank 
sonykopak lagle . Khoinche - i Bankent Fiks Ddepozittant duddu 
ghalun te block korun dovorche poros hem zaitem borem oxem 
tankam disunk laglem . Chodd vyaz diupi te dorjia kodden 
hozaranim Rupaya guntoitonam ( investt kortona ) konnech fattio 
fuddlo vichar korunk na . Chodd duddu komavche khatir khubxe 
zonn utavell zaun asle . 


Gorom'- norom'- sharom ' be - sharom ' 
Chodd duddu zoddpacho haves sogleankuch asta . Tantuntle 
tantunn nokari korpi lokankachem anik vicharukuch naka . 
Mhoineak melltta titleach pogara bhitor ak'kho mhoino tankam 
kaddpacho asta . Gorom ' , norom ' , sharom ' , ani be - sharom ' ; oxea 
char sthitintlean tankam voch'che poddtta . Chaprasi va karkun 
asum , sadoch odhikari va kitlo - i unchelo odhikari asum , 
sogleanchi gôtekach sarki asta ! 


Pogar zata tem mhoineantlem poilem soptok tanchem sodach 
gorom ' asta . 


Dusrem soptok norom ' asta . Karonn konnam konnachim bilam bi 
farik korun orde odik khorch zal'le astat . 

Tisrem soptok ' sharom ! ' Pogarantle choddxe khorch zaun 
bolsantlem belans khub sokol denvta . Pakitt lhov zata . Duddu 
moddtta astonam te disamni khub vichar korcho poddtta . Ixttam 
vangdda hottelant vochot zalear bill farik korpa ttaimar fattim 
fattim rauchem poddtta . 


Chovthe soptok - ak fuddle mhoineak pogaracho dis uzvaddunk 
anik kitle dis urleat tem dor disa mejit raupachi palli yeta ! Oxe he 
soptokak sogle be - shorom ' koxe zal'le astat ! 


Mhunntokuch he poristhitint dorjialea ganvtthi benkent vochun 
investtmentt korun , na zalear anik koslea - i marganim chodd 
duddu mellot kai ? ... Oxem konnakui disot zalear ojap - xem nhuim . 
Ghoddiye osleach poristhitik lagun kaim sorkari korm'achariank 
koropxonachi axa zata asuye ! 


Punn bore margan odik duddu zoddit tor tem somazak manya 
asta . Hache ulott , add ani padd margan te zoddit zalear somazak 
tem nixid'd manta . Sott'tto , mottko , zugar , lanch , oslem somazant 
nixid'd mantat hachem karonn mhullear oslea dondyantlean 
ken'nai chukun zottpott chodd duddu mellttat zori asle tori te 
duddu tech torechea goir - dhondeantlean lok porot vogddaun 
bostat , oslea dhondeanim chodd korun munis ekdom ' samko 
zomnik apttota . Kosle - i torechea add , nadd ani padd 
vevoharantlean poixe melloitole munis dusreank piddttat , 
lokanlea sonvsaracher orixtt haddttat .... 


Atam chodd intteresttan zottpott faido zoddpache dhondeak 
koslodhondo mhunnpachem tench kollona ! 


Apnnale yennavollint vadd zauchi he ud'dexim khubxe sorkari 
toxench bin - sorkari korm'chari Ponnjechea te dorjia lagim 
investtmentt korunk lagil'le . Gorjechea vogtar te dorjia kodden 
khatrin duddu melltole oxo borech zonnank vixvas axil'lo .... 


Punn to tancho vixvas okosmat ek dis khoim tori pois huddun gelo . 
Dorjian apnnalo khorelo rong dakhoilo . 


107 


Avoychem Ontoskornn 


Dorji forar ! 
To dorji apli sattli pottli bandun Ponnjechean ek dis rato - rat 
nach'ch zalo . Lok vatt polletat . Ek dis zalo , don dis zale , atth dis 
zale , dorji nach'ch . Sogleanchi nhid huddun geli . 


Atam kitem korpachem ani Konnak sangpachem ? Koxem 
sangpachem ? ... Konnak kainch suchona zalem . Te dorjiak khoim 
mhunn sodpacho ? To konn ? Tachem khorem nany kitem ? To 
khoinchea ganvant savn Ponnje ail'lo ? .... Konnak tache bod'dol 
kaim ek khobor naslem . Konnam koddenuch tachem sarkem nany , 
ganv , namo va tacho fotto legit naslo . Kitem korpachem atam ? 


Je sorkari ani bin - sorkari toxench her lokamni tache lagim poixe 
dil'le te sogleancher koplar hat marpacho vell ailo . Kitleach 
zonnanim dorjia koddlean gorjek rinn ghetil'lem , tache poros 
chodd molachem apnnalem bhangor tache kodden ghann 
( sekuritti ) dovoril'lem . Te lok chodd gomttibhor udkant buddle . 
Kaim bailamni tor apleo boreo boreo unchi saddio ' bidding ' korpa 
khatir te dorjia kodden dil'leo teo legim gheun to borich voddli 
pottli guttlaun pollun gel'lo . Atam pulisent kagall korpachi zalear 
kitem mhunn korpachi ? Konnakuch kaim ek suchona zalem .... 


“ Dorjian laili mu ré sogleank xenddi ? " ... " Ghali mu ré tannem 
sogleank vhoddli ttopi ! " ... Hanvem Riyazak mhollem . 


" He toreche kitlexech bonavotti munis halim tempar Gõyant 
sonvkoleat . Gõybhor dhudgus ghalit asat . Amchea lokank xenddi 
layit asat . Disalleamnim sodanch khoim na khoim osleo gojali 
ghoddttat teo khobro ch'chapun yet astat . Tori astona amche lok 
sadur zainat . Atam tori he anche xanne xiktole mu bud'dh ? ... Hech 
pasot tem mun'xan choddi - a axa korop borem nhoi . ' Chodd axa , 
thoim niraxa ' oxi ek mhonn'nni asa . Osle vevoharant poddche 
adhim mun'xan khub favttim chintchem poddtta . Xittuksannin 
ani fattlo fuddlo sarko vichar korunuch fuddem sorunk zai . 
Konnakoddleanui poini sarki bariksann tori gheunk zai kai naka ? 
Khorem mu ré ! " .... Hanvem mhollem . 

Sarkem sangta to piso ! 
“ Ho ani piso amkam koslim xanneponnam sangta kai ! Oxem 
tankam tednam dislam astolem , nhoi ? " Hanvem Riyazak 
mhollem ... 


" Tednam mhoje - imhareantyeun konn konn maka tanchea bhoxen 
investt kor ... itlo faido asa ... titlo faido asa ... ” Oxem sangtale . 
Tednam hanvem tankam sogleank bore toren somzavnni diun 
oslea bhangoddent poddunk nakat hem spoxtt sangil'lem . Halim 
tempar osle nadd - padd dhondea kodden lokank oddhun gheupi 
khub zonn Gõyant yeit astat . Tanchea fottaxink ami rokddench 
bhul'lustat ... Hem hanvem sanglem tednam sogle bhitorlean 
maka hansle . Hanv zannam , ani magir tannim apnnak dista tench 
kelem . Atam xikle mu ré te bud'd ? Offisantlea hea xikil'lea 
munxam poros to dorji chodd xanno ani xittuk mhunnchem 
poddlem ! ” Hanvem mhollem . 


" Hench pasot tem monxan poini sarkem chintun paul marpak zai ! 
Atam ' khayat patollio ! ' oxem hanv tankam eke - ektteak mhunnot 
asam ! " ... Riyaz - chea tonddantlean xanneponnam porgottlim ! ... 


" Tori hanv borom suttlom ! Hanvem - i tanche bhoxen investt kel'le 
zalear poddttolom axil'lom trasant . Mhuzo vell boro ! 
Khoreponnim maka tuvench salvar kelo , oxem hanv mhunttam ! 
Tednam mhujea monant investt korche oxem zal'lem , punn 
tumchea somzavnnen hanvem paim fattim kaddil'lo mhunn 
borem zalem !. " Riyazan monantlo santox uktailo . 


Amchea offisantleank dorjian jankam bokdde kel'le tea sogleank 
atam hany distokuch tondd dakovnk loz disunk lagli 

. Riyaz 
sogleank sagit suttil'lo , “ Amchea saiban tumkam poinich 
xittkail'lo . To sangtalo tem maka khorem disil'lem , dekun te dorjia 
kodden hanvem investt kelena aslem . Hany boro suttlom ! " .... 
“ Tumche boxen hanvem - i kel'lem zalear , sert hanvui bud'd 
xiklam ! " ... 

Tori astona ektten hi goddil'li gozal maka sangpachem dhaddos 
kelem . Hany distokuch ti maka sangunk lagli , " Saiba , tujem sangop 
ami tednam aikolem na . Ami amkanch xannim somzol'lim . Tum 
sangtalo tem ami durlokx kelem . Tednach tumchem aikol'lem 
zalear koplar hat marpachi hi palli aiz amcher yeuchi nasli . 
Amkam atam pikasanv zata ... ” Matxi raun tinnem nomllayen 
mhollem , " amche buddil'le duddu porot mellpa khatir kitem - i tori 
upai sang nhoi amkam ! Vhoddle upkar zatle ... " 


Hanv ani atam kitem sangtolom hacher upai ? Hanv monant 
chintunk laglom . 


Magir hanvem mhullem , “ Budvontak fatram xit mhunnttat ! Atam 
sarkem koll'llem nhoi tum'kam ! Xiklim mu go sarki bud'd ? Hech 
khatir tem , konnem eke Mohatmeam mhullam : " Ailam tem 
poinim bhogchem poddtta , dekun sodanch xittuk ravnk zai . " 


" Tumi poinim sogle ek zaun pulisek hi khobor kollovchich 
poddttoli ... te pormannem sadursannen te dorjiacho topas korpak 
tankam boreak poddttolem . ” Hanvem suchoilem . 


Anik kaim zonnachem - i hanvem sanglem toxench mot zalem . Te 
pormannem dorjiale kaim bokdde pulisent firyad korpak gele . 
Punn thoinche pulis F.I.R. boroun ghetnam je kagall diunk gel'le 
tankanch gunyaokari axil'lea bhoxen ulounk lagle . Pulis 
Odhikarean vele voir F.I.R. boroun ghetlo . Tannem fokot ddolleank 
udok laupak to riportt boroila , oxem firyad korpak gel'lea zonn 
ektteak disunk laglem . 


Upranttech sttexnacher sado - bhavarti dispi eka pulis korm'charin 
tankam lhovuch avazan mhollem , “ Tumchea he kexicher kainch 
zaupachem na . " 


“ Kiteak mhunn'nn ? " Ekttean prosn kelo . 

Te korm'charean aplem nanv konnak sangum naka oxem 
mhunnon bhitorlem ek gupit tankam sanglem , " hi ghoddlea ti 
gozal hangachea Saibank bore toren khobor asa ... Te apunn kainch 
noklom oxe korun dakhoitat . Te borech zannat kitem ghoddlam 
tem . Hatunt eka rajkarnneacho hatasa . To dorji tacho munis ! " 


Itlench sangun to pulis thoinsun dusrea suvatir aplea kama - k 
laglo . To anik chodd kainch ulounk mell'llona . 


Khoinche - i offisanim soglech munis bore astat va soglech munis 
vaitt astat , oxem na . Ho ek pulis lhovuch ulovn gelo , to matso 
pramannik - so distalo . Tannem dil'lea chotrayen , “ atam fuddem 
koxem korpachem ? " oso tanche mukhar vhoddlo prosn uboravlo . 


Kopdde xinvpi je dorjian tankam xenddi lail'li toslea tokleche 
' dorji ' khup kodden zollim - mollim sonykol'le astat . Tosleam 
fattlean anik chodd vhoddle kastache ' dorji ' astat . Oslea 
bhangoddinim tea vhoddlea ' dorjiancho ' boreach kholayent hat 
asta . Toslea add margantlo tancho hat prot'teokxo konnank 
disona . Te apnnale ang dakhoinat . Te sogleank bhitorlean 
pokhorot astat . Bhailean bhov protixttit nagarik koxe somazant 
miroitat . Aizchea somazant onek mhotvachea bhovxik 
karbharanchi xenddi tanchea hatant asta ; ani te lokank xenddi lait 
astat . Oxe poristhitint zonn eklean fattlem fuddlem soglem 
poinim sarkhem chintunuch pavl ukholop chodd gorjechem zaun 
asta . 

14. Pisuddleli kolli 


Savitri koxem - i tori thoim sorn ekdanchem bhair sorlem . Aplea 
dolleanchim dukam pusot tem ghorachi vatt cholunk laglem ... Atam 
ghora pavtokuch avoyk kitem sangum ? Oso vhoddlo prosn tache 
mukar aslo ... Tem ghora pavlem . Tacho mudd ekdom ' khorab aslo . 
Bayek khellun bighoddiye puro zalam astolem oxem avo - k dislem ... 
Magir ghoddlam tori kitem kai mhunn ti chintukuch poddli . Dhuvek 
khodun khodun vicharit raytokuch , monantle monant dabun 
dovoril'lem ek ek sot Savitrichea tonddantlean bhair sorunk 
laglem .... 


Savitri te disa xallentlean ghora ailem tednam sodam bhoxen 
huxar dislem na . Ekdom ' jivak puro zal'lea vorim distalem . Khoim 
tori dusreach vicharant xennlam tem spoxtt zannvotalem . Dekun 
tache avoyn taka vicharlem , “ ixkolant chodd khellun tuka jivak 
puro zalam kai kitem go bai ? Mhuje dhuve , tujem tondd kitem 
zalam go aiz ? Oddil'le bhoxen dista ; chol , poini nhavn dhuvn ghe 
anijevun magiril'lo poini restt ghe , upranttujea ob'bhyasak bos . ” 


Avoyn sanglam te boxen Savitri nhavunk gelem . Taka sodam poros 
nhavunk aiz chodd vell lagil'lo . 


Savitri hem solla vorsachem choli rupan sundor ani anglottan 
borem rosroxit axil'lean tiche classint bhitor sorunk Timappa 
' Sir ' - ak chodd borem distalem . 


Classintxikoita astona koslem - i nimit't kaddun tem choli bosta tea 
banka kodden vochun taka kednam - i xabaski diun fattir aplo hat 
bhonyddavop , kednam - i ' note - book'ant tem boroita astona 
korekxonam dakoil'lea vorim korun taka lhouch hatak hat 
tenkoup , he torechim nattkam tachim cholot astalim . Savitri hem 
sam'kem inosentt - sadhem - bhavarthi choli . Taka il'lo legint 
kednach te ' Sir ' - achea oslea torechea vagnneantli faltugiri 
koll'llina . ' Sir ' apleak borem korta oso tachea bhabddea monant 
somoz ghott'tt zal'lo . Mhunntokuch tem Timappa ' Sir ' - acho tem 
chodd ador ( respect ) kortalem . 


112 


Avoychem Ontoskornn 


Kai boro ho ' Sir ' ! 
Savitri bod'dol Timappachea tokelnt kitem kitem ghunvtalem tem 
toch zannam . Ek dis to te choliechea ghora koddlean sohoz 
pavil'leachem nattok korun Savitriche avoy - k mell'llo . Ani 


“ Tuji choli borem xikta ; punn tem om'kea ani tom'kea vixoyant 
matxem fattim asa . Tannem ani chodd bore korun xikpak zai ... 
Taka konnam koddenui ttuxonak dhadd . Taka mhuje sorim 
dhaddot zalear hanv taka bore boxen ttuxon diunk toyar asam . 
Polle , tuka koxem dista toxem kor .... Ttuxona khatir maka tuje 
koddlean fi bi kainch naka . Tem huxar bhurgem ! anikui chodd 
mark mellpa khatir proyotn korit zalear tem unchlea classin pass 
zatlem . Amchea ixkol - ak nany mellttolem . Te choliek fuddem taka 
zai te kolejint addmixon mellpak borem zatlem .... Tujem choli 
huxar bhurgem dekhun tacher yednach sarkhem lokx dit zalear 
tem chodd fuddem pavtolem ! " ..... he boxen sangun tannem avoy - k 
ani dhuvek khup umed dili . Tankam dislem , ' kai boro ho ' Sir ' ! ' 


Te pormannem bhov umollxiken te Timappa ' Sir'achea ghora 
kodden avoy - n aple dhuvek sanjvellchea adesak ttuixonak 
dhaddlem . Ghor mhunnje to ek tacho bhaddeacho flett aslo . To 
Savitrik chodd intterestt gheun xikounk laglo . Dekhun tem khoxi 
aslem . Ho ' Sir ' khub boro , apnnachi khub kallji gheta . Oxem poini 
poini Savitrik disunk laglem . Punn tea Timappachea toklent kosli 
vasna dhumxeta mhunnuntem babddem nokolloch aslem . 


Barik pollet zalear , prem ' hi bhavna oxi asta kim , ti konnam boddol 
kednam ani koxi nirmonn zait tem sangpak zaina . Premachi 
bhavna monant asta to meren ti bhavna povitra asta . Punn he 
premak zor vasnecho songat mellot tor tatuntlean bhoyanok 
porinnam'ghoddpachi xok'ketay asta . 


Savitrichea familiche Gõyant konnuch soire - dhaire nant , hem 
Timappa bore toren zannam aslo . Tem por - prantiy avoy 
bapaychem bhurgem , hem Timappa - k kollil'lem . Tachi avoy kitem 
korta , bapuy choddso pois bhonydderuch urta ; te oxikxit ani gorib ; 
tanchi soiri - dhairim Gõyant asonat ... osli sogli zannvikay tannem 
korun ghetil'li . 

Mhunntokuch kitem - i agllik gghoddit zalear apnnak konnachoch 
bhoim na oxem monant dhorun to choltalo . 


Ek dis tachem chodd zalem . Savitri kodden to mogacheo gozali 
korunk laglo . Osleo prot'tekx gozali dadlea koddlean aikuvop 
Savitri - k novem . Tannem lojen tokli sokol ghatli . Kainch uloilena . 
Tem lozlam oso mudd polleun tannem tacho kiss ghetlo . Taka 
poxevpak laglo . Ani magir bollzobri keli . Savitri - n itlea san 
pirayecher kednach oslem kainch chintukuch naslem . ' Sir ' - acho to 
' avtar ' polleun tem khub bhilem . Tachea hatantlean suttpa khatir 
Savitrin khub dhoddpodd keli ... 


" Ma ... Ma ... Maka soddoi ge ma .... " Oxem mhunnon tem akantan 
add'ddotona vasanen kudd'ddo zal'lea te xikxokan Savitiche 
tonddar hat dhorlo . " Sodd maka .... sodd maka ... ' oxem mhunnon 
Savitrin taka khub vinonti keli ... punn to duxtt apli tan 
bhagounuch xant zalo . 


Itlem zalem uprant tannem Savitrik dhom'ki dili , " tum hi gozal 
ghora sangot zalear hanv tuka soddchona ; tuka ezamik bosunk 
diucho na ... tuvem konnakui hi gozal sangli zalear tujench nany 
ibaddtolem ... Dekun sangtam , hi gozal amcheach modem asum 
di ... " 


Savitri koxem - i tori thoim sorn suttun ekdanchem bhair sorlem . 
Aplea dolleanchim dukam pusot tem ghorachi vatt cholpak laglem . 
Atam ghora pavtokuch avoyk kitem sangum ? Oso vhoddlo prosn 
tachea mukar ubo aslo . 


Tem khorab muddan ghora pavtokuch aple bayek khellun - bi 
ghodiye puro zalam astolem oxem avoy poini somzoli ... 


Ratichem nhident tannem okosmat killanch marli . Porvompak 
laglem , " Maa ge ... maka soddoige ma ... " 


Avoy nhidentli zagi zali . “ Bai , kitem zalem go ? Koslem sopon 
poddlem tuka ? " Avoyn taka zag dili . Dhuv nhident oxem kitem 
boddboddta kai mhunn avoy - k somzolena . 

“ Ma ... Ma ... soddoi ge mhaka ... " Savitri sopnant killanchil'lem . Tem 
he bhoxen sopnant kiteak bhiyelem kai ? .... Adlo ak'ko dis tem 
sodam boxen huxar naslem . Ghoddlam tori kitem kai mhunn ti 
chintunkuch poddli . 


Savitrichea avoyn aplea dhuvechea koplar hat dhorlo . Koplak hat 
laitonach avoy huskeant poddli . Tichea dhuvechem ang zoran 
borench tapil'lem . 


Avoy utthli . Begin begin kando dhoddaun to Savitrichea naka 
kodden dhorlo . Koplak ani manek boro vicks choillo . Ganvtti kosai 
korun taka pivoilo .... Manek vicks cholltta astona tichi nodor 
bayechea kana kodden geli . Sarkem pollet zalear eka kanak ddul 
dislena . Bayechem eka kanantlem ddul khoim ? Oxem chintun 
tinnem sarkem pollet zalear te kana lagsar ek lhan - so ghai tika 
distti poddlo , ani kansula kodden don dadodd disle . 


Thoinch lagsar tinnem sarkem pollelem . Punn tem eka kanantlem 
ddul mell'llena .... 


Khorem tor , Savitri apnnacher ail'lea prosongantlean soddoun 
gheupa khatir te duxttachea bedd - rumant dhoddpoddtalem 
tednam tachea kanantlem ek ddul thoinch poddil'lem tem tika 
mat'tui gomuk na . 


Ak'khi rat avoyn huskean kaddli . 


Monant dabun dovoril'lem bhair sorlem 
Sokall zatokuch , dhuvek khodun khodun vicharit raytokuch , 
monantle monant dabun dovoril'lem ek ek sot Savitrichea 
tonddantlean bhair sorunk laglem .... 


Avoycher akant ailo .... Ticher atam mollob futtun poddil'lem . 
Sangtoli tori konnak ? Konnam kodden tinnem atam nyai 
magpacho ? Atam korop tori kitem ? Aplea bayecho atam fuddar 
koso ? .. Ti donui hat mathear dhorun chintpak poddli ; roddunk 
lagli , “ is porganv me hamara vali kaun hai re Bhagavan ? ... Kaun 
hamari modot karega re ? .... Hamari kaun sunega ? ... " ( Hea dusrea 
ganvant am'kam konn pavtolo re Deva ? ... Amchem konn 
aikotolo ? ... ) 

Hi gozal thoim sorlea xezareank koll'lli . Eka - mekam koddlean hi 
gozal khobre potrakaranchea kanar pavli ... Potrakar Savitrik ani 
tichea avoyk yeun mell'lle . Potrokaramni tankam khup dhir dilo . 
Tannim pulisent kagall diunk tika adhar kelo . Savitricher bolatkar 
zala hem sid'dh korunk vpoizuki topasnni korun gheupachi rit 
purai korun ghetli . Pulisent F.I.R.boroun ghetlo . 


Itlem kele uprant rokddich piddestachem nanv lipoun ti 
sonsonatti khobor dubavit aropichem sovistor vornnon korun 
khobre - potranim ani T.V. chanelanim prosid'd keli . F.I.R. nond 
korun ghetlea uprantuch potrakaranim khobor prosid'd keli 

. 
Gunyaokareak khyast korche pasot tannim avaz utthoilo . 
Potrakaranchi hi huxarki tust korpachi ani motint dhorpa sarki 


asa . 


Ixkol mhullear ginyan mellovpachem povitr mondir . Ixkollantlo 
xikxok ho tea mondirant ginyan diupachem , margdorxon 
korpachem , bore sonskar ghoddovpache moladik kam ' korpi te 
mondirantle pujari koxe . Dekhunuch “ teaching is a noble 
profession ” oxem mantat . Vid'dya diupacho vavr kortoleak ' Guru " 
mantat . ' Guru - k ' Deva itlo man dil'lo asta . Dekun ' Guru Devo 
Bhova ' oxi Sanskrut bhaxent mhonn'nni asa . Khore xikxok he 
gozalinchem sodanch bhan dovrun choltat . Te pormannem bore 
nagarik ani boro somaz ghoddoupacho borea xikxoka koddlean 
sodanch proyotn ghoddot asta . 


Bazarantli sovai bhitor kosli tori ddigri kai diploma melloun ( kai 
vikti gheun ? ) ghoddiye Timappa xikxok mhunn bhitor sorlo aspak 
zai , oxem kai dista ! Eka xikxokan vid'dyarthini kodden kel'li agllik 
mhullearxikxoki vevosayak ddag laupa sarkilem vhoddlem patok . 


Dubavit aropi Timappak arrestt zatli kai na oso prosn ubo zal'lo . 
Hea adim te munxachi xallentli vott'tt cholnnuk sarki - xi lagona 
asli . Choddxea sttafachem tache bod'dol borem mot naslem . 
Principalui oslea kagallincher gombhirponnan lokx dina also . 
Kiteak tem toch zannam ! 

Atam he ghoddil'le gozalik lagun soglea palokamni Timappa - k 
taboddtob kaddun voddoucho mhunn menejmentta kodden 
magnni keli . Khoreponnim xikxokachea bhorovxacheruch avoy 
bapuy aple bhurgeank ixkolant dhaddttat . Poristhitik lagun va 
kamam mukhar va her koslea - i karnnank lagon sogleanch 
palokank aplea bhurgeancher purai vogot nodor dovorunk 
xok'kya zatach oxem asona . Oxea vellar palok xikxokancher vixvas 
dourun choltat . Punn ekado xikxokuch zor jonavoram bhoxen 
korit zalear kedo voddlo onorth mhunnpacho ! 


Kitlexech bore bore xikxok astat je bhurgeancho boro fuddar 
ghoddoupa khatir dhoddpodd korit astat . Oslea xikxokancho 
somaz vhodd man - sonman korta . Punn chukun eklo legim vaitt 
chalicho konnui asot zalear tacho monostap sogleankuch sonscho 
poddtta . Vaitt cholnnukiche je astat te khorem mhunnje tticher 
mhunnpachea laikiche nhoi . Tankam buchor mhunnpachem . 


Xallentuch oxem nhoi , khub - xe kodden , zanv ofisant va ghorant na 
zalear insttituxonant ek tori ' black sheep ' aspak xokta . Dekun 
ekade kuskem bottat mhunn kolltokuch poinich upai korit zalear 
fuddlo onorth na zata . Ixkolant tori menejmenttan osle babtint 
sarke aspak zai . Aplea koslei suvarthak lagon chukta te sttaf 
memboracher durlokx korunk upkorna . Favo teach vogtar favo 
axil'li karvai korunkuch zai . Na zalear poristhiti hata bhair veta . 
Naka aslolem kitem - i ghoddtokuch lokank khobor zatli , ixkolache 
protixttek mar bostolo , va anik kitem - i tontto ghoddtlo .... Oxem 
chintun ogich ravlear prokoronn magir khubuch gombhir zaun 
hata bhair pavta . “ A stich in time saves nine . " Himhonn'nni am'kam 
borench kitem sangta ! 


Atam kitle dis lipun ravpachem ? .... 
Te ordan Timappak atam apnnem kitem korchem ani kitem naka 
tench kollona zal'lem . Gõy soddun pollun voch'chem zalear khoim 
tori vochpachem ? Aple ganvant gelear rokddoch sampoddtolo . 
Kitle dis lipun ravpachem ? ... he torechea vicharamni to ghuspun 
gelo . Pulis apleak arrestt korche poinich begobeg 
duentponnachem sovong korun to poinim hospittalant eddmitt 

zalo . Apleak soglench ghunvta oxem dista . Zomin ghunyta . Voir 
ghunvta . Pottant dukta . Oxem zata , toxem zatam ... Oxim 
bonddolam marun to eddmitt zalo . Tannem arrestt zauhe adinch 
zamin ( beil ) mellouche pasot orz kelo . Punn pulisanchea orzant 
te choliecho voizuki report lail'lo aslo . Dekun tannem ' beil ' 
melloupa khatir kel'lo to orz Zilha Nyayaloyan bhairailo . 
Hospittalantlean ddischarj ditnach taka pulisentlo soiro zaucho 
poddlo . To je ixkolant nokri kortalo te ixkolan Timappak nilombit 
( suspend ) korpachi toyari choloili . 


Te choliecho atam fuddar kitem ? 
He ghoddnnuken te ixkolantle sogle xikxok ani korm'chari sam'ke 
pik'ar zal'le . Dusre ordan Savitricher ani tichea avoycher nostench 
orixtt ubem zal'lem . Savitrilem xallentlem xikxonn sttop zalem . 
Borench huxar asun legim te xikxonnak poisavlem . Xallent 
vochpak taka bhoim disunk laglo . Xallentlea ttichorinim Savitrik 
ani tichea avoyk tanche ghora vochun khub bhoxen somzailem . 
Punn upeg zalona . Savitrichem mon bhil'lem . Tachea monar khol 
zokhom ' ( wound ) zal'li ti itlea begin nivollpachim chin'nam disona 
aslim . Ek kolli bore toren fulche adinch pisuddili hem zannun 
Savitrichea xallentlo ak'kho staff churchurlo . 


Savitrichi avoy bhoun bhoun khont kortali , “ hamari ij'jat hi 
hamare liye sab kuch'ch hai , kaun louttayega voh ij'jat ? ... Bhagvan 
hi jane meri betti ka kya hoga ? ... 


Magir ek dis poisul'lea gavant kam'ak aspi Savitricho bapuy 
Gõyant ailo . Hangachem biradd soddlem . Dusrech disa bailek ani 
dhuvek vangdda gheun xezareancho zodd monan nirop ghetlo . Ani 
aplea ganvanchi tannim vatt dhorli . 

15. Te disanom porot yeyat re ! 


3 


Kednam - i Gloria sodam bhoxen dislem na zalear mhoji umed pois 
pollttali , ' mood ' lagona aslo . Tem kiteak yevunk na kai ? Oxem 
chintun mhojea monak tachi goir - hajiri sotaitali . Hanv kednam kai 
ek dis sorun dusro dis uzvaddtta kai mhonn vatt pollet astalom ! 
Gloria dislear puro ! Tem mhoje kodden uloilear puro ! Oxem mhaka 
zatalem ! 


Joy aplea skuttorin fattlean ixttak bosoun Aquemchean 
Maddgavam vetalo . Vatter Vishant thiettora kodden pavtokuch 
tannem modench skuttor thamboun fattlean vollun pollelem . 
Skuttor porti fattlean ghunyddaili 

. Matso mukhar vochun ek 
challis - ponchechallis vorsanchi bail ubi asli , thoim vhorun skuttor 
thamboili . 


“ Excuse me , mhojem nanv Joy , ... tum Gloriachi bhoinn ? " Joyan 
poini apli ollokh sangun magir tika ho prosn kelo . 


" Konn Gloria ? " - Te bailen vicharlem . 


" Tujem nanv Lily ? " - Joy . 


' Maddgavam Borddea tumi ravtalim kai dista ... tis - ek vorsam 
fattim ! ' if I'm not mistaken ! Tuzo pay Mamlatdar ofisant astalo 
nhoi ? " Joyan chovkoxi keli . 


“ Oh ! No , my dad was a businessmen ; sorry ! I am not that ” , “ hanv 
Mumboi - chim ; Maddgany cazar zaleam . Tum mhontta ti anik 
konnui asuye ! " Tea bailen zap dili . 


“ Toxem zalear mhoji misttek zali aspak zai . Ragar zaunk naka am ! ” 
- Joy . 


“ That's alright ! It happens , it happens ! I can understand that ! ” 
Tinnem sob'bhetayen zap dili . . 

“ Mhaka poinim tum ollkhichi koxi disli .. ! ... Vhoi ... nhi , ... vhoi ... nhi ... 
oxem monant zalem . Matso fuddem vetam vetam , zap korina 
zalear mhoje mhakach hanv chuk kortam - xem disunk laglem ! ani 
hanvem skuttor porti fattlean ghunvddaili ! Ragar zaunk naka am ! " 
Oxem mhunn Joy - an skuttor startt korun aplea vatten vochun 
chodd gordi , bovall na oxea eke hottelant vochun te dogui bosle ... 


Kaim vellan Joy - an sangunk survat keli : “ Tem vatter ubhem 
axil'lem taka poini hany mhojea eke ixttinnichi bhoinn ' Lily ' asuye 
oxem somzolom ; punn mhozo odmas chuklo . Karonn khub temp 
zalo hanvem tankam pollelear . " Joy ixttak sangunk laglo . Tem zor 
Lily - ch axil'lem , zalear mhaka sogleanchi kholayen khobor 
kollttoli asli ! Dekhun hanvem te bailek muzrot zap kel'li . 


Tednam Lily samkem lhan aslolem dha - ikra vorsanchem choli . Aiz 
tem sadharonn atam hanvem zap kel'li teach baile bhoxen dista 
astolem ! 


Glassacho ghontt il'lo il'lo korun bhitor sortam sortam Joyacheo 
yadi atam purai bhutkallant bhovunk lagil'leo . Zoxem kitem 
nikteoch ghoddil'leo gozali to sangunk laglo : 


.... Kaim nhi mhollear challis vorsam zalim . Gloria hem vhoddlem . 
Lily hem tachi dhaktti bhoinn . Hanv tednam koleji bhurgo . Tedna 
Gloria hem odmasan sotra vorsanchem astolem . Atam hanvem 
zika zap 

kel'li , tichem tondd maka sadaronn Gloriachea dhakttea 
bhoinni bhoxen dislem . Atam chodd temp zal'lean mhuzo odmas 
chuklo . Adlleo teo yadi ..... 


Tea disamni sanzvellchea adesak hanv sodanch choddso mhujea 
vangddeank mellunk Borddea vetalom . Thoim eke ghora laginch 
mekllea suvatir ami beddmintton khellttale . Thoinsoruch her 
kaim zonnanchi ani Gloriachi - a mhoje kodden vollokh zal'li . 
Tachem - i ghor laginch aslem . Tea vaddear soglim ami borim 
hansun khellun , eka - mekanchim fokannam korun choltalim . 
Kednam kednam nentteam vangdda zantte - i khellunk yetale ! 
Oxem korun amkam sogleank eka - mekanchi sonvoim zal'li . 
Apleponnachem natem toyar zal'lem . 

Ami khellttalim tea graundda savn tinxem te charxem mittor 
ontoracher ek sundor tolli asli . Tea tolliechem udok ekdom ' nitoll 
astalem . Thoddem pois sundor hanstim sallkam fultalim ! Tea 
tollie koddsun pois lamb nodor marit zalear panchvichar xetam 
ani dhoddier maddanchi vhoddli lain , modem modem lagim pois 
zaddam dholtalim haltalim , zoxem kitem tim - i eka - mekam 
kodden uloitalim ani fokannam korun hansun dis sartalim ! Oslea 
proson'n vatavoronnant khoim - ia zaddam mullant bosun 
obhyasachim pustokam vachunk borich moujea yetali . Punn aiz 
thoim hem dolle sukhaupi chitr bilkul disona . Aiz zem chitr dista 
tem ekdom'urfattem ! 


Punn eke tempar te tollie kodden vochunk khub moujea distali ! 
Jivak borem distalem ! Kaim zonn te tollient penvun moujea 
kortale ! Tankam polleun mhakai kednam kednam - i penvon 
distalem . 


Mhojea eke ixttan mhaka penvunk xikoitam mhunn sanglem . Te 
pormannem ami tin - char Aitar disamni te tollier gele . mhujea 
khatir to ixtt gaddiecho ek ttiub hadd'talo . Tannem to ttiub mhujea 
manek ghalun to koxe toren dhorcho tem dakhoilem ; magir 
udkant koxe toren hat - pãy halovop tem - i to mhaka xikounk laglo . 
Poinim poinim bhoim distalo . Asthe asthe zomtam zomtam 
penvpak borich moujea yeunklagli ! ... 


Ek dis sokall fuddem amite tollier hazir zale . Modem modem hany 
ttiub ghena astona penvunk proyetn korpak laglom . Zomta - xem 
zalem . He bhoxen eke fauttim ttiub nastona penytam penytam 
okosmat mhuji tokli tollient axil'lea eka khoddpak forsan adoll'lli . 
Nakan dabun dhoril'lo mhuzo xvas suttlo ; nakant - tonddant udok 
xirlem ; ghusmottlom , angacho tol ( balance ) gelo ; hanv ekdom 
udkant bhitor poddlom , voir ailom ; porot bhitor gelom , voir 
sorlom ... Udkant samko ghusmottil'lean ' konnui dhanvun yeyat 
re ' oxem mhunn avaz korpak mhujean zalena ... Yogayogan thoim 
laginch anik eklo konn tori penytalo . Tannem hany udkant 
buchkallio khatam tem polleun to dhanvot ailo ani mhaka 
udkantlean voir kaddlo .... Te uprant kitem zalem , tem hany 
bexud'dh zal'lean mhaka kainch koll'llena . 


*** 

Borich donpar zal'li . Gaddh nhidentlean hanv il'lo il'lo korun zago 
zalom . Dolle ukte zatam zatam dislem , mhujea mharean husko 
korit bosun Gloriachi avoy mhaka hatant ainno dhorun varo ghalit 
asli . 


Sarke dolle ukte kortonach tinnem mhollem , “ bai , zago zalo go 
bab ... Gloria hanga yo go ! " Oxem mhunn aplea dhuvek tinnem ulo 
kelo . “ Baba , atam koxem dista tujea jivak ? Borem dista nhoi 
atam ? " oxem mhunn mhuje kodden chovkoxi korit mhunnpak 
lagli , “ tori borem mhojea puta ! Sarke vogtar Devanuch te munxak 
tujea mharent dhaddlo , mhunnun borem zalem ! Devanuch 
vattailo tuka ! Tache - ch upkar ! " ... 


Samkar vontti velea ghoddiallicher mhoji nodor geli . Don voram 
zal'lim . Gloria dhanvot ailem . Mhunnunk laglem , “ Mãy poinim 
limbachem xorbot diuya taka , magir thoddea vellan jevchea adim 
dotoran taka hi gulli diunk sanglea ... Hem pollei , xorbot korun 
dovoril'lem hanvem , haddttam am ... " 


Tem limbachem xorbot gheun ailem ani mhujea mhareant boslem . 
Mhojea tokler il'lo ghai zal'lo , to polleun thoim poxeit apleponnan 
husko uktaunk laglem , “ Joy , tuka atam koxem dista ? Jivak kaim 
tras bis zaina mu re ? Ho ghai dukhta tuka ? ... " 


“ Matso " . Havem zap dili . 


“ Dotoran tuka duk thambpachem injekxon dilam ; dekun tuka ti 
duk atam kollchina . Faleam dukhunk lagtolem . ” Gloria sangta tem 
hanvaikotaslom . 


Hanvem hea votten tea votten pollelem ! ... Hanv khoim asa ? Hanga 
koso pavlom ? Hi chintest bosun asa ti Gloriachi mãy ... ani hem 
Gloria koslea gulliechi khobor kortat kai ? ... hany kaim vell 
chintunk poddlom ... Itlean hanv tollient buchkallio khatalom tem 
yad zaunk chodd vell laglona . 

Udkantlean mhaka konnem tori bhair kaddlea uprant kitem 
ghoddlem , tem magir thoddeach vella bhitorgom'lem . Gloria - n ani 
tachea mãy - n , toxench magir ixttamnim mhaka ghoddil'li gozal 
sangli . 


Hany udkant buchkallio khatalom tednam eka monxan mhaka 
vanchoilo . Udkantlean voir kaddun , begi - begin mhaka utanno 
ghalun , pott dabun pottantlem soglem udok bhair kaddpacho 
kaim zonnamnim proyetn choloilo . Mhonttam mhonnsor tollier 
kitem bovall chol'la tem Gloriachea kanar poddlem . Tem vell 
kaddinastona akantan toxench dhanvot dhanvot thoim ailem . “ Aré , 
konnui rikxa haddat ré ... Dotorak apoyat ré ... " oxem mhunn tem 
bovall korpaklagil'lem . 


Konnem konnem dhanva - dhany korun rikxa haddli . Glorian 
tankam vinonti keli , “ poinim taka amger vhorun bosoyat ; ani 
konnui begin Dotor Madhav Desai - ak gheun yeyat ré ... " 


Dotor samko laginch aslolean rokddoch dhanvun ailo . Tannem 
mhaka sarko topasun vokdanchem receit boroun ek nhidechem 
injekxon dilem ani to gel'lo . 


Magir gaddh nhidentlean sumar tin voramnim mhaka zag ail'li . 
Hanv ghora vochpak mhoji saikol sodpak laglom . Punn Glorian , 
Gloria - che mãy - n ani tichea ghorantleanim mhaka toso ektto 
saikolin vochunk dilena . Saikol tanger - ch asum di , magir vhor ; 
oxem sangun ghora voch'che adim jevnuch voch mhonn fors kelo . 
Hanv tanger jevlom bi ; ani magir thoddea vellan Gloria - che mãy - n 
vicharlem , “ baba , zata mu tujean vochpak ? Na zalear anik thodde 
vell hangach bosun rav ; suxeg ghe ... " 


“ Mãy , atam hanv sarko boro asam ; kainch problem na , husko 
korum naka ! " hanvem mhollem . Mhojea monak eksarkem 
zannvopak laglem kim dusreanle - i bhurgeank aplea bhurgeam 
bhoxen korpi hi ek mayest avoy . Khorea avoichem ontoskornn 
kitlem povitr , hollvem ani vixal asta tem Gloriachea avoy velean 
disun yetalem . 

Glorian ek rikxa apoun te rikxavaleak apnnem poixe diun mhaka 
ghora vhorun pavoupak sanglem . 


“ Ago , rikxak poixe hanv farik kortam ... " oxem mhonn sanglear 
tannem koxench aikolena . 


Hanv rikxant bosta astonam tea ghorantlim soglim zonnam mhaka 
rikxa kodden pavounk ailim . Sogleamnim " by , borem korun ! " 
oxem mhunn'nn hat haloun mhaka nirop dilo ! 


" Take care . " Glorian rikxa sutt'ttam sutt'ttam vhoddlo hat dakhoun 
mhollem . 


Hea ghoddil'lea gozalin Gloriacho ani tichea ghorcheancho hanv 
bhov upkari zalom . Tanchea bod'dol mhujea kallzant bhov 
aplemponn nirmonn zalem . 


Hanv khub fauttim tanger yo - voch korpak laglom . Voranchim 
voram tanger khobreank gul'l zavop , bhenddi ( podam 
mhonnpachi sort / ontyakxori ) khellop , beddmintton khellop ... 
oxem toren ami choltalim . Gloriachi avoy mhaka khub fauttim 
chay ani khavpak haddun ditali . “ Baba , tujem kolejichem xikop 
bore bhoxen koram ! " oxem mhunn mhaka somzaitali . 


Tednam Gloriachi ek dha - ikra vorsam pirayechi dhaktti bhoinn 
asli . Tichem nanv Lily . Chovthichea disamni hanv te Lily - k zomnir 
ghunvpachim girgirim , sursurim oslem fogachem thoddem saman 
vhorun ditalom . Tem samkem khux zaun nachtalem . Carnivalak 
hanv mono zaun taka bhexttaitalom ! Ani Natlam disamnim ' jingle 
bell , jingle bell , jingle all the way ' ... oxem vhoddlea vhoddlean 
sogleam vangdda podetalom ( gaytalom ) , tankam hansoitalom ... ! 


Kednam - i Gloria sodam bhoxen dislem na zalear mhoji umed pois 
pollttali . ' mood ' lagona aslo . Tem kiteak khella suvater yevunk na 
kai ? Oxem chintun mhojea monak tachi goir - hajiri sotaitali . Hanv 
kednam kai ek dis sorun dusro dis uzvaddtta kai mhonn vatt pollet 
astalom ! Gloria dislear puro ! Tem mhoje kodden uloilear puro ! 
Oxem mhaka zatalem ! 

Mhojem grejuaxon xikun zalem . Mhaka nokre khatir Gõy Soddun 
Mumboi voch'chem poddlem ... Oxinch vorsam gelim . Aiz challis 
vorsam zaun gelim . Bhurgemponn bhutkallant liplem . Mhoje 
tednache ixtt khoim asat ? Hany nokllom . Konnuch khoinch 
mell'lle na . 


Khub favttim Gloriachi mhaka khub yad yetali ; ani azunui yeta . 
Tachem kednam ani konnam kodden cazar zalem ? Khoim 
asta ? ... tem azunui mhaka kainch khobor na . Gõyant vetlom 
tednam hanv ek dis Gloriager vochun yetlom , oxem khub fauttim 
chint'talom . Punn itsa asunui he na te karnnak lagon toxem 
ghoddunk xoklena . 


Magir boreach vorsamni jednam hany Gõyant ghora ail'lom 
tednam ek dis Borddea vochun Gloria - chem tednache ghor 
sodunk laglom . Thoim vochun pollet zalear te ak'kea vaddeachem 
chitruch bodlun gelam ! Adlim tim vollkhichim ghoram disochnat ! 
Sogleach ordan noveo noveo bilddingo ! Fokot il'leach suvater 
adlea tempachim Portugez sttailinchim thoddixim ghoram mat 
tox'xim asat . Gloriachem tem ghor sampddoch na ; ani konnuch 
sangukui nokllo . Konnam koddenui chovkoxi korchi zalear , 
Konknni uloupeam poros her vingodd vingodd bhaso ulovpich lok 
chodd sampoddttat ! Magir tanche koddsun kosli zannvikai 
melltoli ? 


Magir , vollkhichea ek - don Gõykaram koddlean khobor kolltokuch 
aikun monak khub tras zalo . 


Je suvatir ami tednam khellttalim , joim Gloriachem toxench anik 
konnam konnachim ghoram aslim tim soglim communidadichea 
malkichi suvat asli . Sorkaran thoim vhoddlo khellacho graundd 
korpachem tharailem . Dekhun thoinchea sogleank khoinchea 
khoim stolantorit kel'le . Sot'te mukhar konnachench xanneponn 
cholona mhunnttat ! Kaim zonnak nuksonn - bhorpai 
( compensation ) mhunn ' ponchkat ' koxi thodde thodde poixe diun 
te suvati vele kaddil'le . Te mozgotim Gloria bi tim khoim pavlim 
tem konnuch sangunk nokllo . 

Thoinchea ghoranher bulddozorcholtona tednam prot'teokx 
dolleanim polloil'lo ek dis konn tori mell'llo . Tannem sanglem , 
“ Gloriachem Kuddchoddea kazar zal'lem . Magir kitem ghoddlem 
mhunn khobor na . Tem pollun Mumboi gelem . Oxem aikol'lem . 
Tichi mấy ani pay atam sonvsarant asat kai kitem tem khobor na . " 
Itlench to sangunk xoklo . Toxench tichi Lily nanvachi bhoinn atam 
khoim asta ? Tachem kazarkonnam kodden zalem ? He sombondim 
konnam koddsunuch khobor mellunkxoklina . 


Mumboi savn khub fauttim hanv õyant ailom , gelom . Punn 
mhojea lagim zanchem mayeche natem zal'lem , tim munxam 
khoim asat ? Tem aiz legit kollunk xoklena . 


Mhuje tednache ixtt Gõyant astat ? Amcheach dexant asat , kai anik 
khoim ? tem - i hany nokllom . Kitlinch vorsam zalim konnuch 
khoinch mell'lle na . 


Zednam zednam tanchi ani tea adlea disanchi mhaka yad yeta , 
tednam mon ' samkem hoirann zata . Bhitorle bhitor hanv fugar 
zatam , tednam mhaka vhoddlean add'ddon dista -- te disanom 
porotyeyat re ! 


** 


126 


1 


| 


Pandharinath Damodar Lotlikar 


Akashvanni ani Durdorxonche adle uch'ch I.B.S. 


Program Odhikari ) 


* Jextt Konknni kovi , gitkar ani Lekhok 
* Pon'nas vorsam voir Konknni sahitya seva . 
* Sabar masikamni jinsavar boroup kortat . 


Tanchim prosid'dh zallim pustokam : 
1 ) Amchi Bhuim ( Kovita ) 
2 ) Tankam Amchem Nomon ( Songitika ) 
3 ) Toddzodd ( Kadombori ) 
4 ) Udenti Kirnnam ( Kovita ) Devnagari script 
5 ) Udenti Kirnnam ( Kovita ) Romi script 


Ani atam , 
6 ) Avoichem Ontoskornn Motivio Kotha ) 


Tannim boroillim Broadcast zallim Nattkam : 
1 ) ' Chaturbhuj ' ; 2 ) Ghorcho Bhedi ' ; 3 ) Dedd xanno ' : 
4 ) Visubab ... Visubab ! ' 5 ) Kunatki ' ; 6 ) Sporx ' ; 
7 ) Duddurbrahma ' ; 8 ) ' Rag dhorcho nhoy ' ; 9 ) Axecho Fanso ' ; 
10 ) Wrong track ' ; .... etc. 


~ Publisher : Paklleo 


